


ಶಿರೂರು ಫಣಿಯಪ್ಪಯ್ಯ ವಿರಚಿತ
ಯಕ್ಷಗಾನ ಪ್ರಸಂಗಸಂಪುಟ
(ಭಾಗ ಒಂದು)



ಸಂಪಾದಕರು:
ಡಾ. ಕಬ್ಬಿನಾಲೆ ವಸಂತ ಭಾರದ್ವಾಜ
ಪ್ರಕಾಶಕರು:
ಫಣಿಗಿರಿ ಪ್ರತಿಷ್ಠಾನ ಶಿರೂರು



ಶಿರೂರು ಘನೆಯಪ್ಪಯ್ಯ ವಿರಚಿತ

ಯಕ್ಷಗಾನ ಪ್ರಸಂಗಸಂಪುಟ

[ಭಾಗ-ಒಂದು]

ಸಂಪಾದಕರು

ಡಾ. ಕಬ್ಬಿನಾಲೆ ವಸಂತ ಭಾರದ್ವಾಜ

ಘನೇಗಿರಿ ಪ್ರತಿಷ್ಠಾನ

ಶಿರೂರು, ಬೈಂದೂರು ತಾಲೂಕು
ಉಡುಪಿ ಜಿಲ್ಲೆ - ೫೭೬೨೨೮

Shiroor Phaniyappayya virachita Yakshagana Prasanga Samputa [Part-I] Edited by Dr. Kabbinala Vasantha Bharadwaj (Mob: 99450 55534) and published by Umesh Shirur (94483 53910) for Phani Giri Pratishthana, Shiroor, Byndoor Taluk, Udupi District, Karnataka 576228.

Year of Publication : 2022

No.of Pages : 290

Price : Rs. 300/-

Copy Right : Reserved

Paper Used : 70 gsm Maplitho

Size : 1/8 demi

Printed at : Techfiz. Inc., 60/46/2, 10th B Main, 1st Block,
Jayanagar, Bengaluru - 560011

ಅರ್ಪಣೆ

ನನ್ನ ಅಣ್ಣಂದಿರಾದ

ದಿ|| ಶಿರೂರು ದೇವಪ್ಪಯ್ಯ

ದಿ|| ಶಿರೂರು ಪರಮೇಶ್ವರಯ್ಯ

ಮತ್ತು

ದಿ|| ಪ್ರಭಾಕರಯ್ಯ ಇವರಿಗೆ

ಉಮೇಶ ಶಿರೂರು

ಪ್ರಸಂಗಪ್ರಸ್ತಾವನೆ

ಶ್ರೀ ಶಿರೂರು ಫಣಿಯಪ್ಪಯ್ಯನವರ ಐದು ಯಕ್ಷಗಾನ ಪ್ರಸಂಗಗಳು ಇಲ್ಲಿ ಸಂಕಲನಗೊಂಡಿವೆ. ಅವುಗಳಲ್ಲಿ 'ಮದಾಲಸಾಪರಿಣಯ'ವು ಭಾಗವತಸುರಾಣದ ಕಥೆಯಾದರೆ 'ನಹುಷೋದ್ಧವ'ವು ಪದ್ಮಸುರಾಣದ ವಸ್ತು. 'ಭೂಮಿಕಾಪರಿಣಯ' ಮತ್ತು 'ಶ್ವೇತಚಂದ್ರಿಕೆ'ಗಳು ಕಾಲ್ಪನಿಕ ಆಖ್ಯಾನಗಳಾದರೆ ಕೊನೆಯ 'ಶ್ರೀ ಅಬ್ಯಾಡಿ ಕ್ಷೇತ್ರಮಹಾತ್ಮೆ'ಯು ಸ್ಥಳಸುರಾಣವನ್ನು ಆಧರಿಸಿದೆ. ಸ್ವತಃ ಯಕ್ಷಗಾನ ಭಾಗವತರಾಗಿದ್ದ ಶಿರೂರು ಫಣಿಯಪ್ಪಯ್ಯನವರಿಗೆ ವಿವಿಧ ಭಂದೋಬಂಧಗಳು ಕರತಲಾಮಲಕವಾಗಿದ್ದವು. ಜೊತೆಗೆ ಸಂಸ್ಕೃತ-ಕನ್ನಡ ಭಾಷೆಗಳಲ್ಲಿ ಪಾಂಡಿತ್ಯವೂ. ರಂಗನಿರ್ವಹಣೆಯ ಕೌಶಲವೂ ಅವರಿಗೆ ಒಲಿದು ಬಂದಿತ್ತು. ಸುಮಾರು ಹದಿನೈದು ಪ್ರಸಂಗಗಳನ್ನು ರಚಿಸಿದ್ದ ಅವರು ನೂರಾರು ಪ್ರಾಚೀನ ಪ್ರಸಂಗಗಳನ್ನು ಮತ್ತು ಕನ್ನಡ ಕಾವ್ಯಗಳನ್ನು ಬರೆದಿಟ್ಟುಕೊಂಡಿದ್ದರು. ಅನೇಕ ತಾಡವಾಲೆ ಪ್ರತಿಗಳನ್ನು ಸಂರಕ್ಷಿಸಿಕೊಂಡು ಬಂದಿದ್ದರು. ಮೂಲಕ ವೆಂಕಣ್ಣಕವಿಯ 'ಮಾನಸಚರಿತ್ರೆ' ಎಂಬ ಅಪೂರ್ವಪ್ರಸಂಗದ ತಾಳೆಗಲಿ ಮತ್ತು ಹಸ್ತಪ್ರತಿ ಇವರ ಸಂಗ್ರಹದಿಂದಲೇ ಲಭ್ಯವಾದವು ಎಂಬುದನ್ನು ಇಲ್ಲಿ ಸ್ಮರಿಸಿಕೊಳ್ಳಬೇಕು. ಇವರು ರಚಿಸಿದ 'ಶ್ರೀಕೃಷ್ಣಗಾರುಡಿ' ಮತ್ತು 'ವಾಜಗ್ರಹಣ' ಪ್ರಸಂಗಗಳು ಈಗಾಗಲೇ ಮುದ್ರಣವಾಗಿದ್ದು, ಈಗ ಈ ಮೇಲಿನ ಪ್ರಸಂಗಪಂಚಕಗಳು ಸಂಪುಟರೂಪದಲ್ಲಿ ಬೆಳಕಿಗೆ ಬರುತ್ತಿರುವುದು ಸಂತಸದ ಸಂಗತಿ. ಈ ಪ್ರಸಂಗಗಳಲ್ಲಿ ಕವಿಪ್ರತಿಭೆ ಸಾಧಿಸಿದ ಸಾಹಿತ್ಯಸೌಂದರ್ಯದ ಬಗೆಗೆ ಪ್ರಾಸ್ತಾವಿಕವಾಗಿ ನಾಲ್ಕು ಮಾತುಗಳನ್ನು ಬರೆಯಲು ನನಗೆ ಮುದವೆನಿಸುತ್ತದೆ.

ಯಕ್ಷಗಾನ ಪ್ರಸಂಗಗಳನ್ನು 'ಕಾವ್ಯ'ವೆಂದು ಕರೆದು, ಅವುಗಳನ್ನು ರಚಿಸಿದವರನ್ನು ಪ್ರಸಂಗಕರ್ತರೆಂದು ಕರೆಯದೆ 'ಕವಿ'ಗಳೆಂದೇ ಹೆಸರಿಸಬೇಕೆನ್ನುವುದು ನನ್ನ ಹೆಬ್ಬಯಕೆ. ಅದಕ್ಕೆ ಪೂರಕವಾಗಿ ಇಲ್ಲಿರುವ ಕಾವ್ಯದ ಚೆಲುವನ್ನು ಒಂದೊಂದಾಗಿ ಸಹೃದಯರ ಮುಂದೆ ತೋರಣಗಟ್ಟಬೇಕೆನಿಸುತ್ತದೆ. ಭಾಷೆ, ಅಲಂಕಾರ, ವರ್ಣನೆ, ಭಂದೋಬಂಧಗಳು, ಸಂವಾದರಮ್ಯತೆ, ಸಂಸ್ಕೃತಿನಿಷ್ಠೆ ಮುಂತಾಗಿ ಅದರ ಹಾಸುಜೀಸುಗಳನ್ನು ಇಲ್ಲಿ ಪೃಥಕ್ಕರಿಸಿ ನೋಡಬಹುದು.

ಭಾಷೆ ಮತ್ತು ಶೈಲಿ :

ಈ ಪ್ರಸಂಗಗಳ ನಡುಗನ್ನಡ ಶೈಲಿ ಯಕ್ಷಗಾನಕ್ಕೆ ಒಪ್ಪುವಂತಹುದು. ಸಂಸ್ಕೃತ-ಕನ್ನಡಗಳ ಹದವರಿತ ಮಿಶ್ರಣದಿಂದ ಇಲ್ಲಿಯ ಸಾಹಿತ್ಯಕ್ಕೆ ಸಹಜಸೌಂದರ್ಯ ಪ್ರಾಪ್ತವಾಗಿದೆ. ಸಂಸ್ಕೃತದ ಸೂದ (ಅಡುಗೆಯವನು), ಆಮು (ಇಲಿ), ದುಹಿತ್ಯ (ಮಗಳು), ಅಬ್ಬಣೋಡಶ (ಹದಿನಾರರ ಹರೆಯ), ಚಲನಸಖ (ಅಣ್ಣಿ) ಮುಂತಾದ ಪದಗಳ ನಡುವೆ ಅಚ್ಚಗನ್ನಡದ ಉಲಿ (ಕೂಗು), ಸಾಣೆಯಲಗು (ಹರಿತವಾದ ಬಾಣ), ನೆಗಹು (ಎತ್ತು), ನೊರಲು (ಕ್ಷುಲ್ಲಕ ಕೀಟ), ಬೆನಕ (ವಿನಾಯಕ), ಹಂದೆ (ಹೇಡಿ), ಹೊಳಲು (ಪಟ್ಟಣ), ಹೊಲಬು (ಪರಿಚಯ), ಕೆಳದಿ (ಗೆಳತಿ), ಆಲವಟ್ಟ (ಊಸಣಿಗೆ) ಮುಂತಾದ ಹಲವಾರು ಶಬ್ದಗಳು ಪ್ರಸಂಗದ ಸಾಹಿತ್ಯಮೌಲ್ಯವನ್ನು ಹೆಚ್ಚಿಸಿವೆ. 'ಸಖ' ಎಂಬ ಶಬ್ದವನ್ನು ಸಂಸ್ಕೃತದಂತೆ ಪುಲ್ಲಿಂಗರೂಪದಲ್ಲೇ ಬಳಸಿದುದು, 'ಸರ್ವ' ಶಬ್ದವನ್ನು 'ಸರ್ಬ' ಎಂಬ ರೂಪದಲ್ಲಿ ಪ್ರಯೋಗಿಸಿರುವುದು, 'ಗಾರ್ಹಸ್ಥ್ಯ' ಎಂಬುದು 'ಗಾಲಿಹಸ್ಥ್ಯ'ವೆಂಬ ವಿರಳೋಚ್ಚಾರದಲ್ಲಿ ಮೈದಳಿದಿರುವುದು ಇತ್ಯಾದಿ ಗಮನಾರ್ಹ. 'ಹೇರಕ'ವೆಂಬುದರ ಮೂಲರೂಪ 'ಹೇರಾಕ'ವೇ ಹೌದು! ಆಕವಾದ ಕಡೆ ಹೇರನ್ನು ಹಾಕುವುದು ಎಂಬುದು ಅದರ ವ್ಯುತ್ಪತ್ತಿ. ಗದುಗಿನಭಾರತ, ತೊರವೆ ರಾಮಾಯಣಗಳಲ್ಲಿ ಈ ಪ್ರಯೋಗವಿದೆ. ಇದರೊಂದಿಗೆ 'ಎವಗೆ' (ನಮಗೆ), 'ಏವೆನ' (ಏನು ಮಾಡಲಿ), 'ಏಸರ' (ಎಷ್ಟರ), 'ಏಸಲೇ' (ಹೌದಲ್ಲಾ), 'ಪಳಂಚು' (ತಾಗು) ಇವೇ ಮುಂತಾದ ಅಪೂರ್ವ ಶಬ್ದಗಳನ್ನು ಬಳಸಿದುದು ಆಧುನಿಕಕಾಲದಲ್ಲಿ ಮರೆಯಾಗುತ್ತಿರುವ ಕನ್ನಡಭಾಷಾ ಪದಸಂಪತ್ತಿಯನ್ನು ಉಳಿಸಬೇಕೆಂಬ ಕವಿವಾಂಛೆಗೆ ನಿದರ್ಶನಗಳಾಗಿವೆ. ಇನ್ನು ಮತ್ತರಕೆ, ಮತ್ಸುತ, ಮದ್ರಮಣಿ, ಮಜ್ಜನಕ ಮುಂತಾದ ಸಂಸ್ಕೃತಪದಪ್ರೀತಿಯೊಂದಿಗೆ, ಸಂಸ್ಕೃತ-ಕನ್ನಡ ಪದಗಳನ್ನು ಸೇರಿಸಿದ ಅರಿಸಮಾಸವನ್ನು ಮೈಲಿಗೆಯೆಂದು ತಿಳಿಯದೆ ಪಾವಾಧೀಶ, ಸಜ್ಜಾಲಯ, ತಾವರೋದರ, ಮೇಲುಪಂಕ್ತೀಶ, ನಾಕದೂರು ಇತ್ಯಾದಿ ಪದಗಳನ್ನು ಬಳಸಿದುದೂ ಗಮನಾರ್ಹ.

ಇದರೊಂದಿಗೆ ಕವಿಯ ದೇನೀಪ್ರೀತಿಯನ್ನೂ ನಾವು ಮರೆಯುವಂತಿಲ್ಲ. ಒಂದೆರಡು ಉದಾಹರಣೆಗಳು:

ಖಳನೆನ್ನೊಳು ಕಾದಿ | ಸೋತನು |

ಬಳಿಕಾ ಮಾಯಕದಿ ||

ತಳೆಯುತ ಸೂಕರ ರೂಪದಿ ಬೆರಸಲು |

ಅಳುಕದೆ ನಾ ಪೊಸ | ಹಿಳುಕಿನೊಳೆಸೆಯಲು ||

(1-210)

ಇಲ್ಲಿಯ 'ಬೆರಸು' ಅಷ್ಟುಕೊಂಡುಹೋಗು ಎಂಬರ್ಥದ ಕುಂದಾಪುರ ಪಲಿಸರದ ಆಡುಮಾತು.

ಈಕೆ ಎನ್ನನು ಹೊರತು ಅನ್ಯಪುರುಷರನು ತಾ
ನೀಕೆನೆಂಬುದ ತಿಳಿದು ಎನ್ನ ||
ತಾ ಕೊಲಲು ಶಿಶುವನಪಹಲಿಸಿ ಪಿತಮಾತೆಯರ
ಶೋಕಾಚ್ಛಿಗೊಳಿಸಿದ ದುರಾತ್ಮ ||

(2-295)

“ಅನ್ಯಪುರುಷರನು ತಾ ನೀಕೆ” ಎಂಬಲ್ಲಿ ಇಣುಕಿನೋಡುವುದಿಲ್ಲ ಎಂಬರ್ಥದ ದೇಶೀಪ್ರಯೋಗವನ್ನು ನೋಡಬಹುದು. ('ಇಣುಕು' ಎಂಬುದೇ 'ನೀಕು' ಆಗಿರಬೇಕು.) ಕುಂದಗನ್ನಡದಲ್ಲೇ ರಚನೆಗೊಂಡ ಒಂದು ಪದ್ಯವನ್ನೂ ಇಲ್ಲಿ ಗಮನಿಸಬಹುದು.

ವಡ್ಯ ಕೇಂಡ್ಕಣ್ಣ್ ಸುದ್ದಿ | ನಡೆದದ್ದೇಕ್ತೆವು ಬುದ್ಧಿ |
ಗಿಡದಡ್ಡಂಡ್ಕಂಡು ಕೇಂಡೆವು | ಅವರಾಡ್ಡ ಮಾತ |
ಗಿಡದಡ್ಡಂಡ್ಕಂಡು ಕೇಂಡೆವು ||

(2-298)

ವಡ್ಯ, ಎಡ್ಯ, ಕೇಂಡ್ಕಣ್ಣ್, ಅಂಡ್ಕಂಡ್, ಕೇಂಡೆವು ಎಂಬ ಪ್ರಯೋಗಗಳು ಸುಂದರ. ಇನ್ನು ಅಲ್ಲಲ್ಲಿ ಕಂಡುಬರುವ ಗಾದೆಮಾತುಗಳೂ ಜನಸಾಮಾನ್ಯರ ಮನಸ್ಸನ್ನು ಸೆಳೆಯುವಂತಿವೆ. “ಜಲದೊಳು ಒದ್ದ ಲವಣದಂದದಿ ಕರಗುತಿಹನು”, “ಹಲಿಯುವ ನಾವೆಯನು ನಡುನೀರೊಳದ್ದಿದ ತೆರದೊಳೆಸಗಿದೆಯಾ”, “ಕನನಿಲ ಕಂಡೋಗರವ ಸವಿದುಂಡ ಜನರುಂಟೆ” ಇತ್ಯಾದಿ.

ದೇಶದೇಶಾಧಿಪತಿಗಳಗೋಲೆಯನು ಚರರು |
ಬೇಸರದೆ ಕೊಡುತ ಸಂಚರಿಸಿ ||

(5-33)

ಇಲ್ಲಿ 'ಬೇಸರದೆ' ಎಂಬುದು 'ಬೇಸರಿಸದೆ' ಎಂಬ ನಿಷೇಧರೂಪದಲ್ಲಿರುವುದು ವಿಶೇಷ ಪ್ರಯೋಗವೇ ಸರಿ. ಕುಮಾರವ್ಯಾಸ ಭಾರತದಲ್ಲಿ ಈ ಪ್ರಯೋಗವಿದೆ. (“ಹತ್ತಿದರು ಬೇಸರದೆ ಕಲುದರಿಗಳಲ ಬಹಳ ಶ್ವೇತಪರ್ವತವ” - ಸಭಾ : 3-57) 'ನಮ್ಮಿಂದ ಹಲವ ಯತ್ನದೊಳು ನಿನಗೆ' (1-289) ಇಲ್ಲಿ 'ಹಲಿ' ಎಂಬುದು 'ಸಾಧ್ಯವಾಗು' ಎಂಬರ್ಥದಲ್ಲಿದೆ. (“ಹಲಿವುದಿದು ನಯಶಕ್ತಿಗೆಂಬುದ” - ಕೃ-ವ್ಯಾ ಸಭಾ : 1-41) ಆಡುಮಾತಿನಲ್ಲಿ ಇದಕ್ಕೆ ಹೀನಾರ್ಥ ಪ್ರಾಪ್ತಿಯಾಗಿರುವುದನ್ನು ಗಮನಿಸಬಹುದು.

ಅಲಂಕಾರ ಮತ್ತು ವರ್ಣನೆ :

ಈ ಕವಿಗೆ ಉಪಮಾಲಂಕಾರಕ್ಕಿಂತಲೂ ಹೆಚ್ಚಾಗಿ ರೂಪಕಾಲಂಕಾರವನ್ನು ಸಾಧಿಸುವಲ್ಲಿ ತುಂಬಾ ಪ್ರೀತಿ. ಮುನಿಕುಲಾಭಿಷಂಧ್ರಮ, ಪೂರ್ಣೇಂದುಮುಖ, ಖಳಕುಲಾಭಿಶಶಾಂಕ, ಮನ್ಮಥನರಗಿಣಿ, ಚರಣಾಬ್ಜ, ಕೀರ್ತಿಲತೆ, ಕೋಲಮಳೆ ಮುಂತಾದ ಪದಪ್ರಯೋಗಗಳಿಂದ ಇದು ಸುವ್ಯಕ್ತ. 'ಮನೋರಥದ ಕೈ ಬೆಳೆದುದು', 'ಸವೆದುಡೊಂದಬ್ಬ' ಮುಂತಾದ ಚಿತ್ರಗಳಲ್ಲಿ ಅಮೂರ್ತವನ್ನು ಮೂರ್ತಗೊಳಿಸುವ ಕವಿಹೃದಯವಿದೆ.

ನಂದನವನದಲ್ಲಿರುವ ಕಲ್ಪತರುವಿನಲ್ಲಿ ಅಶೋಕಸುಂದರಿಯು ಆವಿರ್ಭವಿಸಿದಾಗ ಪಾರ್ವತಿಯು ಅವಳನ್ನು ಕಂಡು ಬಣ್ಣಿಸುವ ಒಂದು ಪದ್ಯ ಹೀಗಿದೆ:

ಅರರೆ ಹಿಮಕರನುದಿಸಿದನೊ ಹರ

ಶಿರದೊಳಹನವನಲ್ಲ ಪಂಕಜ

ವರಳತೋ ಜಲವಿಲ್ಲವುಡಯಿಸ

ಲರಿದು ಸುದತಿಯ ವದನವೊ ||

ಮದನನನು ಹರನುದಿಸಿದನುಯೆಂ

ಬುದಕೆ ರತಿಯೈತಂದಳೆಂಬೆನೆ

ಮುದವಿಹುದು ವದನದೊಳು ರತಿಯ

ಲ್ಲಿದು ತರುಣಿಕುಲರತ್ನವು ||

(2-41, 42)

ಇಲ್ಲಿಯ ಕಲ್ಪಕತೆ ಮನೋಹರವಾದುದು. ಅಶೋಕಸುಂದರಿಯ ಸೌಂದರ್ಯವನ್ನು ವರ್ಣಿಸುವಲ್ಲಿ ಅನನ್ಯವಾದ ರೀತಿಯನ್ನು ಇಲ್ಲಿ ನೋಡಬಹುದು. "ಇದು ಅಚ್ಚಲಿಯೇ ಸರಿ! ಚಂದ್ರೋದಯವಾಯಿತು ಎನ್ನೋಣವೇ? ಚಂದ್ರನು ಶಿವನ ಜಟಾಜೂಟದಲ್ಲಿದ್ದಾನೆ! ತಾವರೆಯು ಅರಳಿತು ಎನ್ನೋಣವೇ? ಇಲ್ಲಿ ಸರೋವರದ ನೀರೇ ಇಲ್ಲ. ಇದು ಈ ಸುಂದರಿಯ ಮುಖವೇ ಸತ್ಯ! ಕಾಮದಹನದ ಬಳಿಕ ರತಿಯೇ ಇಲ್ಲಿಗೆ ಬಂದಳೆಂದು ಭಾವಿಸೋಣವೇ? ಅವಳ ಮುಖದಲ್ಲಿ ದುಃಖದ ಛಾಯೆಯಿಲ್ಲ! ಹಾಗಾದರೆ ಇವಳು ರತಿಯಲ್ಲ; ಕನ್ಯಾರತ್ನವೇ ಹೌದು!" ಎಂದು ಪ್ರಕಾರಾಂತದಿಂದ ಅಶೋಕ ಸುಂದರಿಯನ್ನು ಬಣ್ಣಿಸಿದ ರೀತಿ ಎಷ್ಟೊಂದು ಸೊಬಗಾಗಿದೆ!

ಇನ್ನೊಂದು ನಗರವರ್ಣನೆ 'ಮದಾಲಸಾ ಪರಿಣಯ'ದಿಂದ:

ಅಹಹಾ ಏನೆಂಬೆ ಸೋಜಿಗವ | ಇಲ್ಲಿ |
 ಬಹುಸಂಭ್ರಮದೊಳಿರುತಿರ್ಪ ಪಟ್ಟಣವ ||
 ಸುರಸುರವನು ಧಿಕ್ಕರಿಸುತ | ಇರು |
 ತಿರುವುದು ಸೊಬಗನೇನೆಂಬೆನ್ನೆ ಸತತ ||
 ವರಮನೋಹರವಾಗಿ ತೋರ್ಪ | ಪುರ |
 ವರವಿದಾಳುವ ಧರಣಿಪನಾವನಿರ್ಪಾ

(1-178)

ಅಭಿನಯಕ್ಕೆ ಆಸ್ವದವೀಯುವಂತಹ ಪದ್ಯರಚನೆಯಿದು. ಆರಂಭದ 'ಅಹಹಾ' ಎಂಬ ಉದ್ಗಾರವೇ ಪರಿಣಾಮಕಾರಿಯಾದುದು. ಯುಗ್ಮಪಾದಗಳಲ್ಲಿರುವ ಅಂತ್ಯಪ್ರಾಸದೊಂದಿಗೆ ಸೋಜಿಗ, ಸಂಭ್ರಮಗಳನ್ನು ಸರಳವಾದ ಶಬ್ದಗಳಿಂದ ನಾದಮಯಗೊಳಿಸಿದ ರೀತಿ ಮನೋಹರವಾದುದು.

ಸಂವಾದದ ಚೆಲುವು :

ಹುಂಡಾಸುರ ಮತ್ತು ಅಶೋಕಸುಂದರಿಯರ ನಡುವಿನ ಸಂವಾದಭಾಗ ರಂಗದಲ್ಲಿ ಪ್ರೇಮನಿವೇದನೆ ಮತ್ತು ನಿರಾಕರಣೆಗಳ ರಸಪಾಕ.

ಬಾಳುವೀ ಯವ್ವನವ ವೃಥಾದಿ
 ಹಾಳುಗೆಡಹುತ ಮುಂದೆ ವಾರ್ಧಿಕ
 ಕಾಲದೊಳು ಪತಿಯೊಲನಲೇನ್ ಫಲ
 ಲೋಲನಯನೆ ||

ಲೋಕನಿಂದೆಯು ಬೇರಹುದು ಹಿರಿ
 ಯಾಕೆ ವಲ್ಲಭೆಯೆನುತ ಬದಿದವಿ
 ವೇಕಕೆಡೆಗೊಡದೆನ್ನನೊಲಿಸು ಪಿ
 ನಾಕಿಯಣುಗೆ ||

(2-65, 66)

ಎನಲೆಂದೆಲೆಲವೊ ಪಿಂದುದಿಸಿದ ರೇವತಿ
 ಯನು ಮುಂದೆ ದ್ವಾಪರದಿ |
 ಜನಿಸುವ ಬಲರಾಮನೊಲಿಸುವನೆಂದಿದ
 ರನು ಪಿಂದು ನುಡಿದಿರ್ಪರು ||

ಅದರಂತೆ ಎನ್ನ ಭವಿಷ್ಯವ ಜನನಿಯು
 ಮೊದಲೆ ಪೇಳಿಹಳದನು |
 ವಿಧಿಯ ಮೀರೆನು ನಹುಷನ ಹೊರತನ್ಯರ
 ಮದುವೆಯಾಗೆನು ನಿಶ್ಚಯ ||

(2-67, 69)

ಹಿರಿಯ ವಯಸ್ಸಿನ ಹೆಣ್ಣನ್ನು ಮದುವೆಯಾಗಬಾರದೆಂಬ ಸಾಮಾಜಿಕ ನಿಬಂಧನೆ ಮತ್ತು ಅದನ್ನು ಮೀರಿದ ಪೌರಾಣಿಕ ಘಟನೆಗಳನ್ನು ಇಲ್ಲಿ ಮುಖಾಮುಖಿಯಾಗಿರುವುದು ಕುತೂಹಲಕರವಾಗಿದೆ. ಇದರಿಂದ ಸಂವಾದ ಘೂಮಿಕೆಗೆ ತರ್ಕದ ಬಲ ಬಂದಂತಾಗಿದೆ. ಹಾಗೆಯೇ ಹೆಣ್ಣುಶಿಶುವಿನ ಜನನದಿಂದ ವಂಶೋದ್ಧಾರವಾಗುವುದಿಲ್ಲವೆಂಬ ವಿಚಾರಸರಣಿಯೂ ಪ್ರಾಚೀನ ಸಮಾಜದ ಪ್ರತಿಗಾಮೀಧೋರಣೆಗೆ ಸಾಕ್ಷಿಯಾಗಿರುವುದು ಗಮನಾರ್ಹ. ಆದರೆ ಇದು 'ರಾಕ್ಷಸಚಿಂತನೆ' ಎಂಬುದು ಸಮಾಧಾನಕರ ಸಂಗತಿ.

ಅಣುಗರುದಿಸುವ ಕುರುಹನರಿತರೆ
ಹನನಗೊಳಿಸುದು ಗರ್ಭವನು ಹೊರ
ತಣುಗೆಯುದಿಸಿದರಿತಲ ವಂಶಚ್ಛೇದವೆಂತಹುದು || (2-143)

'ಮದಾಲಸಾಪರಿಣಯ'ದಲ್ಲಿ ಮದಾಲಸೆಯ ಗೆಳತಿಯಾದ ಕುಂಡಲೆ ಮತ್ತು ಋತಧ್ವಜನ ಪ್ರಶೋತ್ತರದಲ್ಲಿ ಸಹೃದಯ ಸಂವಾದದ ಸೊಬಗಿದೆ.

ಚಾರುಗಾತ್ರದ ಸುಂದರಾಸ್ಯದ
ವೀರ ನೀನಾರೇನು ಕಾರಣ
ಘೋರರಾಕ್ಷಸ ಪುರಕೆ ಬಂದ ವಿ
ಚಾರವೇನು ||

ಚಾರಣನೊ ಸುರನೋ ಮಹೋರಗ
ನಾರು ನೀ ಧಾರಿಣಿಯ ನರರಿಗೆ
ಸೇರಲಸದಳವೀ ಪುರವ ನೀ
ನಾರುಯೆನಲು ||

(1- 206, 207)

ಸುಂದರಾಸ್ಯ ಕೇಳೆ | ಪುಷ್ಪಸು |
ಗಂಧಿನಿ ಗುಣಶೀಲೆ ||
ಇಂದೆನ್ನಯ ನಿಜದಂದವ ನಿನ್ನೊಡ
ನೊಂದ ಣಡದೆ ಸಾನಂದದೊಳುಸುರುವೆ ||

ಅರಸ ಶತ್ರುಜಿತನು | ಎಂಬನ |
ತರಳ ಋತಧ್ವಜನು ||

ದುರುಳನ ಬಾಧೆಯ ಹಲಿಸಲು ಗಾಲವ

ವರಮುನಿಯಾಶ್ರಮಕ್ಕೆದಿದೆ ನಂತರ ||

(1-208, 209)

ರಾಜ-ರಾಣಿಯರ ಸಂವಾದ ಭಾಗವೊಂದನ್ನು ನೋಡಿ :

ಎಡಗಣ್ಣು ಅದುರುತಿದೆ | ಪ್ರಾಣೇಶ ಮ |

ತ್ರೆಡಭುಜ ಕುಣಿಯುತ್ತಿದೆ ||

ತಡೆದೊಂದು ದಿನ ನಾಳೆಗೆ | ಪೋಗಲು ಬಹು |

ದಡವಿಯ ಮೃಗಬೇಬೆಗೆ

ನರದೌರ್ಬಲ್ಯದೊಳಾಗುವದಂಗ |

ಸ್ಫುರಣವು ಕೇಳೆಲೆಗೆ ||

ಬಲಿದದನಲಿಯದೆ ದುಃಶಕುನವಿದೆಂ |

ದರೆ ನಂಜಕೆ ಹೇಗೆ

(4-37,39)

ಇಲ್ಲಿ ದುಃಶಕುನಗಳನ್ನು ನಂಬದೆ, ಅಂಗಸ್ಫುರಣೆಗೆ ಮನುಷ್ಯನ ನರದೌರ್ಬಲ್ಯವೇ ಕಾರಣವೆಂಬ ವೈಜ್ಞಾನಿಕ ಮನೋಭಾವವು ಸ್ಥಾನಪಡೆದಿರುವುದು ಗಮನಾರ್ಹ. ಅಲ್ಲಲ್ಲಿ ತುಂಟನಿಂತ ಇಂತಹ ಹಲವಾರು ಸಂವಾದಭಾಗಗಳು ವಾಚಿಕಾಭಿನಯಕ್ಕೆ ಹೇಳಿಮಾಡಿಸಿದಂತಿವೆ.

ಭಂದೋಬಂಧಗಳು :

ಸಂಪ್ರದಾಯನಿಷ್ಠರಾದ ಈ ಕವಿಗೆ ಪುರಾತನ ಭಂದೋಬಂಧಗಳ ಬಗೆಗೆ ಹೆಚ್ಚು ಒಲವು. ಸೌರಾಷ್ಟ್ರ-ತ್ರಿವುಡೆ, ಕಾಂಭೋದಿ-ಝಂಪೆ, ಸಾಂಗತ್ಯ-ರೂಪಕ, ಕೇದಾರಗೌಳ-ಅಷ್ಟ, ಸುರುಟಿ-ಏಕ ಮುಂತಾದ ಪ್ರಸಿದ್ಧ ಪದ್ಯಬಂಧಗಳು ಸಮೃದ್ಧವಾಗಿ ಇಲ್ಲಿ ಕಂಡುಬರುತ್ತವೆ. ಮುದ್ದಣನಂತಹ ಕವಿಗಳು ಸೃಜಿಸಿದ ಪ್ರಯೋಗಶೀಲ ಬಂಧಗಳ ಕಡೆಗೂ ಇವರ ದೃಷ್ಟಿ ಹರಿದಿದೆ. ಉದಾ:

ಮಾತನಾಡೇ | ಮದಗಜಯಾನೆ |

ಯಾತಕೀಪರಿ ಭಯಗೊಳುತಿಹೆ ಜಾಣೆ |

ನಿ-ನ್ನಂತರಕಾಣೆ |

ಜ-ಗದಿ ಸುಪ್ರವೀಣೆ ||

ವನಿತೆ ನಿನ್ನಯ ಪುರವಾವಲ್ಲಿ ಪೇಳು |

ಜನನಿ ಜನಕರಾರೆಂದೆನುವುದ ಪೇಳು ||

ಶೋ-ಕಿಪೆ ಯಾಕೆ ತಾಳು |

ಧೈ-ಯವ ಹೊಂದು ಏಳು ||

(1- 191, 192)

ಮೋಹನಾಂಗಿ ಮರುಗುವುದೇನೇ |

ಬಾಹನೆ ಮಡಿಬಿದ್ ಪತಿ ಹಂಸಯಾನೆ |

ಮುಖಪೆ ಬರಿದೇನೇ | ಸೈ | ಲಿಸು ಶುಕಗಾನೆ ||

ವಿಧಿಲಿಖಿತವ ಮೀರಲದಕಾರಿಗಹುದೆ |

ಸದನದೊಳಿರ್ವರು ಇಡದದು ಮುಗುದೆ |

ವೈ | ಥದಿ ಮರುಗುವುದೆ | ಸಾ | ಕಿದು ಇಡು ಬರಿದೆ || (4-92, 93)

‘ಭಂದೋವತಂಸ’ ಎಂಬ ಈ ಭಂದೋಬಂಧಗಳ ಉತ್ತರಾರ್ಧದಲ್ಲಿ ವರಣಸಹಿತವಾದ ಗಣಗಳನ್ನು ತಂದು ಅವುಗಳಿಗೆ ಅಂತ್ಯಪ್ರಾಸದ ‘ಮುಡಿ’ಯನ್ನು ತೊಡಿಸಿ ಸೃಜನಶೀಲತೆಯನ್ನು ತಂದಿರುವುದು ಹಾಡುಗಾರಿಕೆಗೆ ಹೊಸ ಬರಿಯನ್ನು ನೀಡಿದೆ.

ಪೂ | ಗೋಲಸನ್ನಿಭ ಲಾಲನಿವಳ | ಮೂಲಸ್ಥಿತಿಯನು ||

ಪೇಳುವೆನು ಸುಶೀಲೆಗಾದ | ಹಾಳುಗತಿಯನು ||

ಗಂ | ಧರುವಪತಿ ವಿಶ್ವಾವಸುವಿನ | ತರಳೆ ಈಕೆಯು ||

ತೆರಳೆ ವನದಿ ತಿರುಗುತಲ್ಲ | ಇರಲಕೀಕೆಯು || (1-195, 196)

ಇಲ್ಲಿಯೂ ‘ಅತೀತಾಕ್ಷರ’ದ ಚೆಲುವಿದೆ. ಮುದ್ದಣಕವಿಯ ಪ್ರಸಂಗಪದ್ಯಗಳ ಪ್ರಭಾವ ಇಲ್ಲಿ ಸ್ಪಷ್ಟವಾಗಿ ಕಾಣಿಸುತ್ತದೆ.

ಲಾಟಾನುಪ್ರಾಸದ ಸೌಂದರ್ಯವನ್ನೂ ಇಲ್ಲಿ ಕೆಲವೆಡೆ ಸಾಧಿಸಲಾಗಿದೆ. ಉದಾ:

ಹರಿಕುಲಜ ಕೇಳಿಂತು ನೃಪಸುತ |

ಹರಿಣನೇತ್ರೆಯ ನೆನೆದು ಹಾಹಾ |

ಹರಿಗಮನೆ ಹರಿವೇಣಿ ಹರಿಭಾಸುರೆ ಸುಹರಿವರ್ಣೆ ||

ಹರಿಜನರಸಿಸಮಾನೆ ಶೋಕವ |

ಹರಿಸು ಬಾರೆಂದೆನುತ ಮರುಗುತ |

ಹರಿಕುಲೋದ್ಭವನಿಂತು ಮನ ತರಹರಿಸುತಿರುತಿರಲು || (1-286)

“ಚಂದ್ರವಂಶಜನಾದ ಪಲೀಕ್ಷಿತನೆ! ಕೇಳು. ಜಂಕೆಯ ಕಣ್ಣುಳ್ಳವಳನ್ನು ನೆನೆಯುತ್ತಾ ಹಂಸಗಮನೆಯೆ, ನಾಗವೇಣಿಯೆ, ಚಂದ್ರಕಾಂತಿಯುಳ್ಳವಳೆ,

ಬಂಗಾರಬಣ್ಣದ ಮೆಯ್ಯುವಳೆ, ಮನ್ನಥನ ಮಡದಿಯಾದ ರತಿಯನ್ನು ಹೋಲುವವಳೆ. ಈ ನನ್ನ ಶೋಕವನ್ನು ಪರಿಹರಿಸು ಎಂದುಚಂದ್ರವಂಶಸಂಜಾತನಾದ ಕುವಲಯಾಶ್ವನು ದುಃಖಿಸಿದನು." ಇಲ್ಲಿ 'ಹರಿ'ಶಬ್ದಕ್ಕಿರುವ ವಿವಿಧಾರ್ಥಗಳನ್ನು ಬಳಸಿಕೊಳ್ಳಲಾಗಿದೆ. ಇದೇ ತೆರನಾದ ಇನ್ನೊಂದು ರಚನೆ:

ಹಂಸವಾಹನನರಸಿ ಭಾರತಿ ।

ಹಂಸಮುಖ ತ್ರಿಜಗಜ್ಜನನಿ ಕಲ ।

ಹಂಸಗಮನೆ ನಿಧಾನೆ ವೀಣಾಪಾಣಿ ವಾದ್ದೇವಿ ॥

ಹಂಸಶತಸಂಕಾಶೆ ಮುನಿಕುಲ ।

ಹಂಸವಂದಿತ ಸರ್ಪವೇಣಿ ಸು ।

ಹಂಸನೇತ್ರೆಯೆ ಹಂಸಲಿಪುಸೇವಿತೆ ನಮೋಯೆಂದ ॥ (1-303)

"ಬ್ರಹ್ಮದೇವನ ರಾಣಿ ಸರಸ್ವತಿಯೆ! ಪರಿಶುದ್ಧವಾದ ವೇದವಾಣಿಯೆ! ಮೂರುಲೋಕದ ಮಾತೆಯೆ! ಹಂಸಗಾಮಿನಿಯೆ! ವೀಣಾಪಾಣಿಯಾದ ಶಾರದೆಯೆ! ಸೂರ್ಯಶತಪ್ರಭೆಯುಳ್ಳವಳೆ! ಪರಮಹಂಸಾದಿಗಳಿಂದ ವಂದಿಸಲ್ಪಡುವವಳೆ! ನಾಗವೇಣಿಯೆ! ಕಮಲದಳಾಕ್ಷಿಯೆ! ವಿರಾಗಿಗಳಿಂದ ಪೂಜಿತೆಯಾದವಳೆ! ನಿನಗೆ ನಮಸ್ಕಾರಗಳು." ಇಲ್ಲಿಯೂ 'ಹಂಸ' ಶಬ್ದವನ್ನು ನಾನಾರ್ಥಗಳಿಂದ ಬಳಸಲಾಗಿದೆ.

ಜಯತು ವಾಣೀನಾಥ ಜಯ ಸರೋರುಹಜಾತ ।

ಜಯತು ಲೋಕಾಧೀಶ ಜಯ ಸತ್ಯಲೋಕೇಶ ।

ಜಯತು ಜನದಾತಾರ ಜಯ ಸೃಷ್ಟಿಕರ್ತಾರ

ಜಯತು ಭಯದೂರ ಧೀರ ॥

ಜಯತು ಗುಣಮಂದಾರ ಜಯ ಕುಜನಸಂಹಾರ ।

ಜಯತು ಶ್ಯಾಮಲವರ್ಣ ಜಯ ಸುಗುಣಪರಿಪೂರ್ಣ

ಜಯತು ಮನ್ನಥರೂಪ ಜಯ ದೇವಕುಲದೀಪ

ಜಯಜಯೆಂದಡಿಗೆಡೆದನು॥ (3-26)

ಈ ವಾರ್ಧಕಷ್ಣಪ್ಪದಿಯಲ್ಲಿ ಒಳಪ್ರಾಸದ ಚೆಲುವಿದೆ. ಗೇಯತೆಯಲ್ಲಿ ಇದರ ಮನೋಹರತೆ ಅತಿಶಯವಾಗುತ್ತದೆ. ಸಾಂಪ್ರದಾಯಿಕವಾದ ಹಲವು ಛಂದೋಬಂಧಗಳಲ್ಲಿ ಒಂದೆರಡನ್ನು ನಿದರ್ಶನಾರ್ಥವಾಗಿ ನೋಡಬಹುದು:

॥ ರಾಗ ಬೇಗಡೆ - ಅಷ್ಟತಾಳ ॥

ಭಳರೆ ಭೂಮಿಪಕುಲಶಿರೋಮಣಿಯೆ | ಮೆಚ್ಚಿದನು ನಿನ್ನಯೆ |
 ಬಲುತರಾತಿಥ್ಯಕ್ಕೆ ಗುಣಮಣಿಯೆ ॥
 ಇಳೆಯೊಳಗೆ ನಿನ್ನಂಥ ಧಾರ್ಮಿಕ
 ಬಲುಪರಾಕ್ರಮಿ ಸದ್ಗುಣಾನ್ವಿತ
 ಕುಲಜರಾಜ್ಜಿಕೆಯೊಳಗೆ ನಿಗರೆಂ
 ಬುಲುಹು ತುಂಜದೆ ಜಗದೊಳೆಲ್ಲವು ॥ (4-219)

॥ ರಾಗ ಮುಖಾರಿ-ಏಕತಾಳ ॥

ಸುರಪಾಲ ಲಾಲನೆಮ್ಮ ಗೋಳ | ಸುರಲೋಕಕೀಗ |
 ದುರುಳ ಮಹಿಷನೆಂಬ ಖೂಳ ॥
 ಪರಿವಾರವನೊಡಗೊಂಡೆಮ್ಮಯ ಸುರ
 ವರವನು ಮುತ್ತಿತ ಸೂರೆಯ ಗೈದೆ
 ಬ್ಬರಬಡಿದೋಡಿಸಿ ಲೂಣೆಯೊಳೆಲ್ಲವ
 ಸುರಕೊಂಬೊಹ ಭಯವಹುದು ಪರಾಕೆ ॥ (3-38)

॥ ರಾಗ ನವರೋಜು - ಏಕತಾಳ ॥

ಲಾಲಸು ರಾಜಲಲಾಮ | ನರ
 ಪಾಲ ಕೃಪಾಂಬುಧಿನೋಮ ॥
 ಶ್ರೀಲಲನಾಪತಿ | ಪಾಲನಿದನು ಕರು |
 ಣಾಳು ದಯದಿ ಕುಲ | ದೇಳಿಗೆಯಾದುದು ॥ (2-181)

॥ ರಾಗ ನೀಲಾಂಬರಿ - ರೂಪಕತಾಳ ॥

ಅಕಟಕಣಿ ಪರಿ ದುರ್ವಿಧಿ |
 ಪ್ರಕಟಿಸುತೀ ಪರಿಯಾಯಿತೆ |
 ಸಕಲರ ಹಗೆತನ ಫಲಿಸಿದು
 ದಕೆ ಫಲವಿಂತಾಯ್ತೆ ॥ (5-158)

ಕಥಾವಸ್ತುವಿನ ಸಂಯೋಜನೆಯಲ್ಲಿಯೂ ಯಕ್ಷಗಾನೀಯತೆ ಕಂಡು ಬರುವುದು ಗಮನಾರ್ಹ. ಮೊದಲ ಪ್ರಸಂಗ 'ಮದಾಲಸಾಪರಿಣಯ'ದ ಉತ್ತರಾರ್ಧದಲ್ಲಿ ಮದಾಲಸೆಯ ತತ್ತ್ವಜೋಧೆ ಭಾಗವತದಲ್ಲಿದ್ದರೂ ಯಕ್ಷಗಾನದ ದೃಶ್ಯನಿರ್ಮಾಣಕ್ಕೆ ಸೂಕ್ತವಾಗುವುದಿಲ್ಲ ಎಂಬುದನ್ನು ಮನಗಂಡ ಕವಿಹೃದಯ

ಅದನ್ನು ಕೈಗೊಂಡಿದೆ. ಪದ್ಮಪುರಾಣೋಕ್ತವಾದ 'ನಹುಷೋದ್ಭವ'ದಲ್ಲ ಯಕ್ಷಗಾನಕ್ಕೆ ಹೊಂದುವಂತಹ ದೃಶ್ಯಗಳನ್ನು ಸಂಯೋಜಿಸಿ ಅದನ್ನು ನವರಸಭರಿತವನ್ನಾಗಿ ಮಾಡಿರುವುದು ಕವಿಪ್ರತಿಭೆಯ ಫಲ. 'ಶ್ರೀ ಅಬ್ಯಾಥಿ ಕ್ಷೇತ್ರಮಹಾತ್ಮೆ' ಸ್ಥಳಪುರಾಣವಾದರೂ ಪೌರಾಣಿಕಪಾತ್ರಗಳ ಸಮಾಮೇಲನದಿಂದ ರಂಗದಲ್ಲಿ ಮೆರೆಯುವಂತಿದೆ. 'ಭೂಮಿಕಾ ಪರಿಣಯ' ಮತ್ತು 'ಶ್ವೇತಚಂದ್ರಿಕೆ'ಗಳು ಕಾಲ್ಪನಿಕವಾದರೂ ಸಮಾಜಕ್ಕೆ ಸಮಂಜಸವಾದ ಸಂದೇಶವನ್ನು ಸಾರುವಲ್ಲಿ ಸಫಲವಾಗಿವೆ. 'ಭೂಮಿಕಾ ಪರಿಣಯ'ದ ಕಥೆಯನ್ನು ಕವಿಯ ಸುಸುತ್ರ ಶ್ರೀ ಉಮೇಶರೇ ಸಂಗ್ರಹಿಸಿ ನೀಡಿದ್ದರೆ, 'ಶ್ವೇತಚಂದ್ರಿಕೆ'ಯ ಕಥೆಯನ್ನು ಭಾಗವತ ನರಸಿಂಹದಾಸರಿಂದ ಪಡೆಯಲಾಗಿದೆ. ಈ ಎಲ್ಲಾ ಪ್ರಸಂಗಗಳಲ್ಲಿ ದೇವತೆಗಳು, ರಾಕ್ಷಸರು, ಗಂಧರ್ವರು, ಮುನಿಗಳು, ಸರ್ಪರಾಜ, ರಾಜರು, ರಾಜಕುಮಾರರು, ರಾಜಕುಮಾರಿ, ಕಿರಾತ, ಕಿರಾತಕನ್ಯೆ, ದುಷ್ಟಮಂತ್ರಿ, ಚೋರರು, ಜನಸಾಮಾನ್ಯರೇ ಮುಂತಾದ ವೈವಿಧ್ಯಮಯ ಪಾತ್ರಗಳು ರಂಗವೇಲಿ ಯಕ್ಷಗಾನದ ಆಹಾರ್ಯವೈಭವವನ್ನು ಸಾಕಾರಗೊಳಿಸಲು ಸಹಕಾರಿಯಾಗುವಂತಿವೆ.

ಶ್ರೀ ಶಿರೂರು ಫಣಿಯಪ್ಪಯ್ಯನವರ ಯಕ್ಷಗಾನ ಪ್ರಸಂಗಗಳಲ್ಲಿ ಭಾಷಾಸೌಂದರ್ಯ, ಛಂದೋಬಂಧಗಳ ಸೃಜನೆ, ಅಲಂಕಾರ ಮತ್ತು ವರ್ಣನೆಗಳ ಕಾವ್ಯಾತ್ಮಕತೆ, ಮಾರ್ಗ ಮತ್ತು ದೇಶಗಳ ಸಮನ್ವಯ, ಅಭಿನಯಕ್ಕೆ ಸೂರಕವಾದ ಪದಪ್ರಯೋಗ ಮುಂತಾದ ಹಲವಾರು ಕೌಶಲಗಳು ಇಡಿಕಿರಿದಿವೆ. ಜೀವನವನ್ನು ಕಲೆ ಮತ್ತು ಸಂಸ್ಕೃತಿಗಳ ಸಂವರ್ಧನೆಗಾಗಿ ಮುಡಿಪಾಗಿಟ್ಟ ಕವಿವರ್ಯರು ತಾವು ರಚಿಸಿದ ಪ್ರಸಂಗಗಳು ಮುದ್ರಣವಾಗುವುದನ್ನು ನೋಡಲು ಸಾಧ್ಯವಾಗಿಲ್ಲ ಎಂಬುದು ಬೇಸರದ ವಿಚಾರವಾದರೂ ಅವರ ಸುಸುತ್ರರು ಆ ಪುಣ್ಯಕಾರ್ಯವನ್ನು ಕೈಗೊಂಡಿರುವುದು ಮೆಚ್ಚಬೇಕಾದ ಸಂಗತಿ. ತಂದೆ ತಾಯಿಗಳ ಸಂಸ್ಕರಣೆಗಾಗಿಯೇ 'ಫಣಿಲಿ' ಎಂಬ ಪ್ರತಿಷ್ಠಾನವನ್ನು ಆರಂಭಿಸಿ ಹಸ್ತಪ್ರತಿಗಳಲ್ಲಿರುವ ಸಾಹಿತ್ಯವನ್ನು ಪ್ರಕಟಿಸುವ ಸರಸ್ವತೀಪೂಜೆಗೆ ಶೋಧಿಸಿರುವುದನ್ನು ಎಲ್ಲ ಸಂಸ್ಕೃತಿಪ್ರಿಯರ ಪರವಾಗಿ ನಾನು ಹೃತ್ಪೂರ್ವಕವಾಗಿ ಅಭಿನಂದಿಸುತ್ತೇನೆ. ಶ್ರೀ ಶಿರೂರು ಫಣಿಯಪ್ಪಯ್ಯ ವಿರಚಿತ 'ಯಕ್ಷಗಾನ ಪ್ರಸಂಗಸಂಪುಟ'ವನ್ನು ಸಂಪಾದಿಸುವ ಸಾಹಿತ್ಯಕಲಾಸೇವೆಯ ಸೌಭಾಗ್ಯವನ್ನು ನನಗೆ ನೀಡಿರುವುದಕ್ಕಾಗಿ 'ಫಣಿಲಿ ಪ್ರತಿಷ್ಠಾನ'ದ ಸರ್ವಸದಸ್ಯರಿಗೆ ನಾನು ಕೃತಜ್ಞನಾಗಿದ್ದೇನೆ.

ಡಾ. ಕಟ್ಟನಾಲೆ ವಸಂತ ಭಾರದ್ವಾಜ



ಕೃತಜ್ಞತೆ

ಈ ಸಂಪುಟದ ಸಂಪಾದಕರಾದ
 ಡಾ. ಕಬ್ಬಿನಾಲೆ ವಸಂತ ಭಾರದ್ವಾಜ ಅವರಿಗೆ,
 ಬೆನ್ನುಡಿ ಬರೆದು ಶುಭಹಾರೈಸಿದ
 ಶ್ರೀಧರ ಡಿ. ಎಸ್. ಅವರಿಗೆ,
 ಸುಂದರವಾಗಿ ಮುದ್ರಿಸಿಕೊಟ್ಟ
 ಓಂಶಿವಪ್ರಕಾಶ, Techfiz. Inc., Bangalore ಅವರಿಗೆ
 ಮತ್ತು
 ಘಣಿಗಿರಿ ಪ್ರತಿಷ್ಠಾನದ ಎಲ್ಲಾ ಸದಸ್ಯರಿಗೆ
 ಉಮೇಶ ಶಿರೂರು

ನನ್ನ ಅಪ್ಪಯ್ಯ ಶಿರೂರು ಫಣಿಯಪ್ಪಯ್ಯ

ಶಿರೂರು ಫಣಿಯಪ್ಪಯ್ಯ ಯಕ್ಷಗಾನ ಕ್ಷೇತ್ರದಲ್ಲಿ 75ಕ್ಕೂ ಹೆಚ್ಚು ವರ್ಷ ಹಲವು ವಿಭಾಗಗಳಲ್ಲಿ ಹಲವು ಯಕ್ಷಗಾನ ಪ್ರಸಂಗಗಳ ಕವಿಯಾಗಿ, ಯಕ್ಷಗಾನ ಪ್ರಸಂಗ ಸುಸ್ತುಕಗಳ ಸಂಗ್ರಹಕಾರರಾಗಿ, ತಾಡವಾಲೆ ಗ್ರಂಥಗಳ ಅಧ್ಯಯನಶೀಲರಾಗಿ, ಮೇಳಗಳಲ್ಲಿ ವ್ಯವಸ್ಥಾಪಕರಾಗಿ, ಭಾಗವತರಾಗಿ, ಯಕ್ಷಗುರುಗಳಾಗಿ ಸೇವೆಸಲ್ಲಿಸಿದ ಮಹಾನ್ ವ್ಯಕ್ತಿ. ನಾನು ಇವರ ಮಗ ಎಂದು ಬಹಳ ಹೆಮ್ಮೆಯಿಂದ ಹೇಳುತ್ತೇನೆ. ಬಹಳ ವರ್ಷಗಳಿಂದ ನಮ್ಮ ತಂದೆಯವರ ಹಸ್ತಪ್ರತಿಯಲ್ಲಿರುವ ಪ್ರಸಂಗಗಳನ್ನು ಪ್ರಕಟಿಸುವ ಆಶಯ ಈಗ ಕಾರ್ಯರೂಪಕ್ಕೆ ಬರುತ್ತಿದೆ. ನಾಡಿನ ಹೆಸರಾಂತ ವಿದ್ವಾಂಸರಾದ ಡಾ. ಕಟ್ಟಿನಾಲೆ ವಸಂತ ಭಾರದ್ವಾಜರು ನಮ್ಮೊಡನೆ ಕೈಜೋಡಿಸಿ ಈ ಕೃತಿಗೆ ಸಂಪಾದಕರಾಗಿರುವುದು ಹೆಮ್ಮೆಯ ಸಂಗತಿ. ಈ ಸಂದರ್ಭದಲ್ಲಿ ನನ್ನ ಅಪ್ಪಯ್ಯನ ಕುರಿತು ನನಗೆ ತಿಳಿದಿರುವ ಸಂಗತಿಗಳನ್ನು ಯಕ್ಷಗಾನ ಪ್ರೇಮಿಗಳೊಂದಿಗೆ ಹಂಚಿಕೊಳ್ಳುವುದು ನನ್ನ ಕರ್ತವ್ಯ ಎಂದು ತಿಳಿದಿದ್ದೇನೆ. ಹಾಗಾಗಿ ಈ ಲೇಖನ.

ಕುಟುಂಬದ ಹಿನ್ನೆಲೆ

ನಮ್ಮ ಮನೆಯಲ್ಲಿರುವ ತಾಮ್ರಶಾಸನದ ದಾಖಲೆ ಮೂಲಕ ನಮ್ಮ ಪೂರ್ವಜರ ಹಿನ್ನೆಲೆ ಇಂತಿದೆ: ಶಕವರ್ಷ 1396 ಅಂದರೆ 1474ನೆ ಇಸ್ವಿಯಲ್ಲಿ ಬರೆದ ತಾಮ್ರಶಾಸನದ ಪ್ರಕಾರ ಸಾಗರ ಸೀಮೆಯ ಮಕ್ಕಿಮನೆ ಕಲ್ಲಲ್ ಪ್ರದೇಶದಿಂದ ಹಾಡುವಳ್ಳಿ ಅರಸರ ಆಜ್ಞೆಯಂತೆ ಶಾನುಭೋಗಿಕೆಗಾಗಿ ಆಗಿನ ಕುಂದಾಪುರ ತಾಲೂಕಿನ ಶಿರೂರಿಗೆ ನಮ್ಮ ಪೂರ್ವಜರು ಬಂದು ನೆಲೆಸಿದರು. ಆ ಕುಟುಂಬದಲ್ಲಿ ನರಸಪ್ಪಯ್ಯ ಮತ್ತು ವೆಂಕಮ್ಮಲಿಗೆ ಮೂವರು ಗಂಡುಮಕ್ಕಳು. ಅವರಲ್ಲಿ ಎರಡನೇ ಮಗ ದೇವಪ್ಪಯ್ಯ (ಕಾಲ 1878 ರಿಂದ 1936) ಮೊದಲ ಎರಡು ಮದುವೆಯಿಂದ ಸಂತಾನಭಾಗ್ಯ ದೊರೆಯದ ಕಾರಣ ಮೂರನೇ ಬಾರಿಗೆ ತಮಗಿಂತ 40ವರ್ಷ ಚಿಕ್ಕವರಾದ ಬಸರೂರುಕೆರೆ ಕಟ್ಟೆ ಸುಬ್ರಾಯ ಭಟ್ಟ ಮಗಳು

ಗೌರಮ್ಮ ಅವರನ್ನು ಮದುವೆಯಾದರು. ಗೌರಮ್ಮ ಅವರು ಎಂಟು ಮಕ್ಕಳನ್ನು ಹಡೆದರು. ಅವರಲ್ಲಿ ಹಿರಿಯ ಸಂತಾನವೇ ನನ್ನ ಅಪ್ಪಯ್ಯ ಶಿರೂರು ಫಣಿಯಪ್ಪಯ್ಯ. ಇವರಿಗೆ ಮೂವರು ತಮ್ಮಂದಿರು, ನಾಲ್ವರು ತಂಗಿಯರು. ಫಣಿಯಪ್ಪಯ್ಯನವರ ದೊಡ್ಡಪ್ಪ ಸಂಭಯ್ಯ, ಚಿಕ್ಕಪ್ಪ ವಿಶ್ವೇಶ್ವರಯ್ಯ. ಸಂಭಯ್ಯನವರ ಕುಟುಂಬ ಉತ್ತರ ಕನ್ನಡದ ಸಿರ್ಸಿಯಲ್ಲಿ ನೆಲೆಸಿದರೆ ವಿಶ್ವೇಶ್ವರಯ್ಯನವರು ಮರವಂತೆಯಲ್ಲಿ ಶಾನುಭೋಗಿಕ ವೃತ್ತಿಯಲ್ಲಿ ತೊಡಗಿದರು. ವಿಶ್ವೇಶ್ವರಯ್ಯನವರಿಗೆ ಮೂವರು ಮಕ್ಕಳು. ಮಂಜುನಾಥಯ್ಯ, ಪದ್ಮನಾಭಯ್ಯ ಮತ್ತು ವಾಸುದೇವಯ್ಯ. ಪದ್ಮನಾಭಯ್ಯನವರು ಆಯುರ್ವೇದಿಕ ವೈದ್ಯರಾಗಿ, ಯಕ್ಷಗಾನ ಅರ್ಥಧಾರಿಯಾಗಿ ಪ್ರಸಿದ್ಧಿಯಾಗಿದ್ದವರು. ಅವರು ಉತ್ತರಕನ್ನಡ ಜಿಲ್ಲೆಯ ಹೊನ್ನಾವರ ತಾಲೂಕಿನ ಹೈಗುಂದದಲ್ಲಿ ಮೊದಲು ತಮ್ಮ ವೃತ್ತಿಜೀವನ ಪ್ರಾರಂಭಿಸಿ ಹೈಗುಂದ ಡಾಕ್ಟರೇಂಡು ಪ್ರಸಿದ್ಧಿಯಾಗಿದ್ದಾರೆ. ಅನಂತರ ಅಲ್ಲಿಯೇ ಸಮೀಪದ ಉಪ್ಪೇಣಿಯಲ್ಲಿ ನೆಲೆಸಿದ್ದರು. ನಮ್ಮ ಅಪ್ಪಯ್ಯ ಅವರನ್ನು ಪದ್ಮಣ್ಣಯ್ಯ ಎಂದು ಕರೆಯುತ್ತಿದ್ದರು. ಅವರು ಆಗಾಗ ನಮ್ಮ ಮನೆಗೆ ಭೇಟಿ ಕೊಡುತ್ತಿದ್ದರು. ಪದ್ಮನಾಭಯ್ಯ ಆಕಾಲದಲ್ಲಿ ಪ್ರಸಿದ್ಧ ಯಕ್ಷಗಾನ ತಾಳಮದ್ದಳೆ ಅರ್ಥಧಾರಿ ಯಾಗಿದ್ದು ಹೊನ್ನಾವರ ಕುಮಟಾ ಪರಿಸರದಲ್ಲಿ ಹೆಸರು ವಾಸಿಯಾಗಿದ್ದರು. ವಾಸುದೇವಯ್ಯ ಚಿಕ್ಕವಯಸ್ಸಿನಲ್ಲೇ ಇಹಲೋಕ ತ್ಯಜಿಸಿದ್ದು ಅವರ ಬಗ್ಗೆ ನನಗೆ ಹೆಚ್ಚಿನ ಮಾಹಿತಿ ಇಲ್ಲ. ಮರವಂತೆಯಲ್ಲಿ ಶಾನುಭೋಗಿಕೆ ಮಾಡುತ್ತಿದ್ದ ಮಂಜುನಾಥಯ್ಯ ತಮ್ಮ ಚಿಕ್ಕ ವಯಸ್ಸಿನಲ್ಲಿಯೇ ವಿಧಿವಶರಾಗಿದ್ದು ಅವರ ಸುಸುತ್ತರೇ ಶ್ರೀ ಎಸ್. ಜನಾರ್ದನ್ ಎಂಬ ಮರವಂತೆಯ ಪ್ರಸಿದ್ಧ ವ್ಯಕ್ತಿ. ತಮ್ಮ ಎಂಟನೆಯ ವಯಸ್ಸಿನಲ್ಲಿ ತಂದೆಯನ್ನು ಕಳೆದುಕೊಂಡ ಜನಾರ್ದನ್ ಪ್ರಾಥಮಿಕ ವಿದ್ಯಾಭ್ಯಾಸವನ್ನು ಶಿರೂರಿನಲ್ಲಿ ನಮ್ಮ ಮನೆಯಲ್ಲಿದ್ದುಕೊಂಡು (ಫಣಿಯಪ್ಪಯ್ಯ ನವರ ಮನೆ) ಮುಗಿಸಿ ಬೈಂದೂರಿನಲ್ಲಿ ಎಸ್. ಎಸ್.ಎಲ್.ಸಿ. ಮುಗಿಸಿ ತಂದೆಯವರಿಂದ ವಂಶಪಾರಂಪರ್ಯವಾಗಿ ಬಂದ ಶ್ಯಾನುಭೋಗ ವೃತ್ತಿ ಆರಂಭಿಸಿದರು. ಮುಂದೆ ಸ್ವಪ್ರಯತ್ನದಿಂದ ವೃತ್ತಿಯ ಜೊತೆಗೆ ಖಾಸಗಿಯಾಗಿ ವಿದ್ಯಾಭ್ಯಾಸ ಮುಂದುವರೆಸಿ 1966ರಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯದಿಂದ ಬಿ.ಎ. ಪದವಿಪಡೆದು ಅನಂತರ ಮಂಗಳೂರಿನಲ್ಲಿ ಬಿ.ಇ.ಪಿ. ಪದವಿಪಡೆದು ಹೈಸ್ಕೂಲಿನ ಪ್ರಾಧ್ಯಾಪಕರಾಗಿ, ಅನಂತರ ಎಂ.ಎ. ಪದವಿ ಪಡೆದು ಜೂನಿಯರ್ ಕಾಲೇಜು ಪ್ರಾಧ್ಯಾಪಕರಾಗಿ ಶಿಕ್ಷಣ ಕ್ಷೇತ್ರದಲ್ಲಿ ಸೇವೆ ಸಲ್ಲಿಸಿದರು. ಮರವಂತೆಯಲ್ಲಿ ಸಾಧನ ಸೇವಾಸಂಸ್ಥೆಯನ್ನು ಆರಂಭಿಸಿ ಸಮಾಜಸೇವಾ ಕಾರ್ಯದಲ್ಲಿ ತೊಡಗಿದರು. ನಿವೃತ್ತಿಯ ಅನಂತರ ಮರವಂತೆ ಪಂಚಾಯತಿ ಅಧ್ಯಕ್ಷರಾಗಿ ರಾಜ್ಯ ಮಟ್ಟದ ಉತ್ತಮ ಪಂಚಾಯ್ತೆ ಪ್ರಶಸ್ತಿ ಗಳಿಸಿಕೊಟ್ಟ

ಧೀಮಂತ ವ್ಯಕ್ತಿ. ಇತ್ತೀಚಿಗೆ 2021ರ ಕರ್ನಾಟಕ ಸರ್ಕಾರದ ಹಿರಿಯ ನಾಗರಿಕ ಪ್ರಶಸ್ತಿ ಕೂಡ ಇವರ ಮುಡಿಗೇರಿದೆ. ಇಂತಹ ಜನಾರ್ದನರು ನಮ್ಮ ಹತ್ತಿರದ ಸಂಬಂಧಿ ಎನ್ನುವುದು ನನಗೆ ಹೆಮ್ಮೆಯ ಸಂಗತಿಯಾಗಿದೆ. ಅವರ ಮಗ ಯೋಗಿಂದ್ರ ದೂರದ ಲಂಡನ್ ವಾಸಿಯಾಗಿದ್ದು ಅಲ್ಲಿ ಯಕ್ಷಗಾನ ಕಲೆಯನ್ನು ಪಸರಿಸುತ್ತಿದ್ದಾರೆ.

ಬಾಲ್ಯ

ಶಿರೂರು ಫಣಿಯಪ್ಪಯ್ಯನವರು 1918 ಜುಲೈ ತಿಂಗಳ 6ನೆ ದಿನ ಶಿರೂರು ಗ್ರಾಮದ ದೇವಪ್ಪಯ್ಯ ಮತ್ತು ಗೌರಮ್ಮನವರ ಪ್ರಥಮ ಸುಪುತ್ರನಾಗಿ ಜನಿಸಿದರು. ದೇವಪ್ಪಯ್ಯನವರು ತಮ್ಮ ಮೂರನೆಯ ಪತ್ನಿಯಿಂದ ಪಡೆದ ಮೊದಲ ಮಗುವಿದು. ಬಹಳ ವರ್ಷಗಳ ಬಳಿಕ ಮನೆಗೆ ಮಗುವಿನ ಆಗಮನ ಎಲ್ಲರನ್ನು ಸಂತೋಷಗೊಳಿಸಿತ್ತು. ಅನಂತರ ವೆಂಕಮ್ಮ, ಶಿವರಾಮ, ಸಾವಿತ್ರಿ, ಭವಾನಿ, ಲಕ್ಷ್ಮಿ, ಸುಬ್ರಾಯ, ಬಾಲಕೃಷ್ಣ ಹೀಗೆ ಒಟ್ಟು ಎಂಟು ಮಕ್ಕಳನ್ನು ಹಡೆದರು. ಗೌರಮ್ಮ ಆಗಿನ ಕಾಲದಲ್ಲಿ ಶಿರೂರು ಪರಿಸರದಲ್ಲಿ ನೂರಾರು ಎತ್ತೆ ಗದ್ದೆ ಸಾಗುವಳಿ ಹೊಂದಿದ್ದ ಸಂಪ್ರದಾಯಸ್ಥ ಬ್ರಾಹ್ಮಣ ಕುಟುಂಬದಲ್ಲಿ ಬಾಲ್ಯವನ್ನು ಕಳೆದರು. ನಮ್ಮ ಅಪ್ಪಯ್ಯ ಐದು ವರ್ಷಕ್ಕೇದ ನಂತರ ಶಿರೂರಿನಲ್ಲಿಯೇ ತಮ್ಮ ಪ್ರಾಥಮಿಕ ಶಿಕ್ಷಣ ಪ್ರಾರಂಭಿಸಿ ಹತ್ತಿರದ ಬೈಂದೂರಿನ ಶಾಲೆಗೂ ಸೇರಿ ನಾಲ್ಕನೆಯ ತರಗತಿಯವರೆಗೆ ಓದಿದರು. ಬೈಂದೂರಿನ ಶಾಲೆಯಲ್ಲಿ ಕನ್ನಡದ ಹಿರಿಯ ಸಾಹಿತಿ ಮೊಗೇರಿ ಗೋಪಾಲಕೃಷ್ಣ ಅಡಿಗರು ನನ್ನ ಸಹಪಾಠಿಯಾಗಿದ್ದರು ಎಂದು ಅಪ್ಪಯ್ಯ ಆಗಾಗ ಹೇಳುತ್ತಿದ್ದರು. ಉಳಿದ ಸಹಪಾಠಿಗಳ ಬಗ್ಗೆ ಹೆಚ್ಚಿನ ಮಾಹಿತಿ ನನಗಿಲ್ಲ.

ನಮ್ಮ ಮನೆಯಲ್ಲಿ ಅಪ್ಪಯ್ಯನ ಸಂಗ್ರಹದಲ್ಲಿ ನೋಡಿದಾಗ 1929ರಲ್ಲಿ ಅಂದರೆ ಅವರ 11ನೆಯ ವಯಸ್ಸಿನಲ್ಲಿಯೇ ಯಕ್ಷಗಾನ ಪ್ರಸಂಗ ಪುಸ್ತಕಗಳನ್ನು ಪ್ರತಿಮಾಡಿ ಅದರ ಅಧ್ಯಯನ ಪ್ರಾರಂಭಿಸಿರುವುದು ಕಂಡುಬರುತ್ತದೆ. ಧ್ರುವಚರಿತ್ರೆ ಪ್ರಸಂಗದ ಹಸ್ತಪ್ರತಿ 1929ರಲ್ಲಿ ಬರೆಯಲು ಪ್ರಾರಂಭಿಸಿ 1930 ಜನವರಿಯಲ್ಲಿ ಮುಗಿಸಿದ್ದಾಗಿ ತಿಳಿದುಬಂದಿದೆ. ಆಗ ಫಣಿಯಪ್ಪಯ್ಯನವರ ವಯಸ್ಸು ಕೇವಲ ಹನ್ನೊಂದು. ಹೀಗೆ ಪ್ರಾಥಮಿಕ ವಿದ್ಯಾಭ್ಯಾಸ ಮುಗಿಸಿ ಬಾಲ್ಯದಲ್ಲಿಯೇ ಆರಂಭಿಸಿದ ಯಕ್ಷಗಾನ ಅಧ್ಯಯನವನ್ನು ಮುಂದೆ 86ರ ಪ್ರಾಯದಲ್ಲಿ ಸಾಯುವ ತನಕ ಮುಂದುವರಿಸಿ ಯಕ್ಷಗಾನ ಸಾಹಿತ್ಯಸೇವೆಗೆ ತಮ್ಮ ಜೀವನವನ್ನೇ ಮುಡಿಪಾಗಿಟ್ಟರು. ಇವರ ಓದು ನಾಲ್ಕನೆಯ ತರಗತಿಯಾಗಿದ್ದರೂ ಇಂಗ್ಲಿಷ್ ಭಾಷೆ ಓದುವ ಬರೆಯುವ ಜ್ಞಾನಹೊಂದಿದ್ದರು.

ಯಕ್ಷಗಾನ ಜ್ಞಾನದ ಜೊತೆಗೆ ಲೋಕಜ್ಞಾನವನ್ನು ಪಡೆಯಲು ಪ್ರಾರಂಭಿಸಿದ ಫಣಿಯಪ್ಪಯ್ಯನವರು ಮನೆತನದ ಆಸ್ತಿಯ ಮೇಲುಸ್ತುವಾರಿಯ ಜವಾಬ್ದಾರಿಯನ್ನು ಹೊತ್ತುಕೊಂಡು ತಮ್ಮ ತಂದೆಗೆ ಸಹಾಯ ಮಾಡ ತೊಡಗಿದರು. ಇಂತಹ ಸಂದರ್ಭದಲ್ಲಿ ತಮ್ಮ ಹದಿನೆಂಟನೆಯ ವಯಸ್ಸಿನಲ್ಲಿಯೇ ತಂದೆ ದೇವಪ್ಪಯ್ಯ ವಿಧಿವಶರಾದಾಗ ದೊಡ್ಡಸಂಸಾರದ ಹೊರೆ ಇವರ ಮೇಲೆ ಇತ್ತು. ಹಿರಿಯ ಮಗನಾಗಿ ಸಂಸಾರದ ಜವಾಬ್ದಾರಿ ಹೊತ್ತರು. ತಂದೆ ತೀರಿಹೋದಾಗ ಇವರ ಕಿರಿಯ ತಮ್ಮನಿಗೆ ಎರಡು ವರ್ಷ. ಹದಿನೆಂಟರ ಹರೆಯಕ್ಕೆ ತಾಯಿ, ತಮ್ಮ, ತಂಗಿಯರ ಜೊತೆಗೆ ದೊಡ್ಡ ಆಸ್ತಿಯ ಉಸ್ತುವಾರಿ. ದೇಶದಲ್ಲಿ ಸ್ವಾತಂತ್ರ್ಯ ಹೋರಾಟ ಚರುಸಾಗಿ ನಡೆಯುತ್ತಿದ್ದ ಕಾಲ ಹಾಗೂ ವಿಶ್ವದ ಎರಡನೆಯ ಮಹಾಯುದ್ಧ ನಡೆಯುತ್ತಿದ್ದ ಕಾಲ. ಹೀಗೆ ಹಲವು ಸಮಸ್ಯೆಗಳ ಜೊತೆಗೆ ಜೀವನ ರೂಪಿಸಿಕೊಂಡರು. ಅವರು ತಮ್ಮ ಹನ್ನೊಂದನೆಯ ವಯಸ್ಸಿಗೆ ಯಕ್ಷಗಾನ ಪ್ರಸಂಗ, ರಾಮಾಯಣ, ಮಹಾಭಾರತ, ಭಾಗವತ, ಜೈಮಿನಿ ಭಾರತ ಮುಂತಾದ ಪುರಾಣ ಗ್ರಂಥಗಳ ಅಧ್ಯಯನವನ್ನು ಪ್ರಾರಂಭಿಸಿದರು. ಮನೆಯಲ್ಲಿದ್ದ ತಾಡವಾಲೆ ಗ್ರಂಥಗಳನ್ನು ಅಭ್ಯಸಿಸಿದರು. ನನಗೆ ದೊರೆತ ದಾಖಲೆಗಳ ಪ್ರಕಾರ 1929 ರಿಂದ 1935ರವರೆಗೆ ಸುಮಾರು ನಲವತ್ತು ಯಕ್ಷಗಾನ ಪ್ರಸಂಗಗಳನ್ನು ಹಸ್ತಪ್ರತಿ ಮಾಡಿದ್ದರು. ಅವುಗಳನ್ನು ಹೀಗೆ ಪಟ್ಟಿ ಮಾಡಿದ್ದೇನೆ.

1. ಪ್ರಹ್ಲಾದಚರಿತ್ರೆ : 13-6-1932
2. ಕಡಂದಲೆ ರಾಮರಾವ್ ಅವರ ರಾಮಾಂಜನೆಯ ಅಥವಾ ಹನುಮಂತ ಪ್ರತಾಪ : 13-5-1935
3. ಪಾರ್ಥಿಸುಬ್ಬ ಬರೆದ ಪಂಚವಟಿ ಮತ್ತು ವಾಲ ಸುಗ್ರೀವರ ಕಾಳಗ : 6-4-1932
4. ಅಜಸುರದ ವಿಷ್ಣು ವಿರಚಿತ ಇಂದ್ರಕೀಲಕ : 6-7-1930
5. ಇಂದ್ರಜಿತು ಮತ್ತು ಮೈರಾವಣ ಕಾಳಗ : 7-4-1932
6. ಸುಬಾಹು ಕಾಳಗ : 25-6-1937
7. ಕುಂಭಕರ್ಣ ಕಾಳಗ : 3-3-1940
8. ರತ್ನಮಾಲಿಕೆಯ ಕಲ್ಯಾಣ ಅಥವಾ ಚಿತ್ರವಿಚಿತ್ರ ವೀರ್ಯರ ಕಾಳಗ : 3-4-1932
9. ಶ್ವೇತಕುಮಾರಚರಿತ್ರೆ : ಕಿರಿಕ್ಕಾಡು ವಿಷ್ಣುಭಟ್ಟ ವಿರಚಿತ
10. ಕರ್ಣಾರ್ಜುನ ಪ್ರಸಂಗ : ಪಾಂಡೇಶ್ವರ ವೆಂಕಟ ವಿರಚಿತ
11. ಶಂಬರಾಸುರ ಕಾಳಗ

12. ಪಟ್ಟಾಭಿಷೇಕ : ಪಾರ್ಥಿಸುಬ್ಬ ವಿರಚಿತ ಪ್ರಸಂಗ : 20 -4-1933
13. ವಿರಾಟಪರ್ವ-ಅಜಸುರದ ವಿಷ್ಣು ವಿರಚಿತ : 17-7-1931
14. ಲವಕುಶರ ಕಾಳಗ ಅರ್ಥಸಹಿತ : 14-10-1936
15. ಕೃಷ್ಣಸಂಧಾನ ದೇವಿದಾಸ ವಿರಚಿತ : 8-10-1931
16. ಧ್ರುವಚರಿತೆ : ಜನವರಿ 1930 (ಬರೆಯಲು ಪ್ರಾರಂಭಿಸಿದ್ದು 1929ರಲ್ಲಿ)
17. ಪಾಲಿಜಾತ ರುಕ್ಮಾವತಿಕಲ್ಯಾಣ : ಹಲಸಿನಹಳ್ಳಿ ನರಸಿಂಹಶಾಸ್ತ್ರಿ ವಿರಚಿತ : 2-2-1931
18. ಕರ್ಣಾಜುನ ಕಾಳಗ: ಪಾಂಡೇಶ್ವರ ವೆಂಕಟ: 23-7-1932
19. ಲಿಲಿಜಾಕಲ್ಯಾಣ : ದೇವಿದಾಸ ವಿರಚಿತ : 1-1-1935
20. ರುಕ್ಮಾಂಗದಚರಿತೆ : ಹಲಸಿನಹಳ್ಳಿ ನರಸಿಂಹಶಾಸ್ತ್ರಿ ವಿರಚಿತ : 15-7-1937
21. ಅಂಗದಸಂಧಾನ : ಪಾರ್ಥಿಸುಬ್ಬ ವಿರಚಿತ: 25-3-1940
22. ಬಾಣಾಸುರನಕಾಳಗ : ವಿಷ್ಣುವಾರಂಬಳ್ಳಿ ವಿರಚಿತ: 16-6-1931
23. ಭೀಷ್ಮವಿಜಯ : ಹಲಸಿನಹಳ್ಳಿ ನರಸಿಂಹಶಾಸ್ತ್ರಿ ವಿರಚಿತ : 22-10-1934
24. ಬಬ್ರುವಾಹನಕಾಳಗ : ದೇವಿದಾಸ ವಿರಚಿತ : 7-11-1931
25. ಅಭಿಮನ್ಯುಕಾಳಗ-ಸೈಂಧವವಧೆ: ದೇವಿದಾಸ ವಿರಚಿತ: 13-9-1931
26. ಸುರಥಸುಧನ್ವರ ಕಾಳಗ : ಮುಲ್ಕಿ ರಾಮಕೃಷ್ಣಯ್ಯ ವಿರಚಿತ: 13-7-1932
27. ತಾಮ್ರಧ್ವಜನ ಕಾಳಗ : ರತ್ನಸುರದ ರಾಮ ವಿರಚಿತ : 10-7-1935
28. ಘೋರದ್ವೇಷನ ಕಾಳಗ : ಧ್ವಜಸುರದ ನಾಗಪ್ಪಯ್ಯ ವಿರಚಿತ: 21-6-1930
29. ಕಾರ್ತವೀರ್ಯಾರ್ಜುನ ಕಾಳಗ : ಕಡಂದಲೆ ರಾಮರಾಯ ವಿರಚಿತ (ಇದು ಸಂಪಾದಿತ ಎಂದಾಗಬೇಕು)
30. ವಿದ್ಯುನ್ಮತಿಕಲ್ಯಾಣ : ಹಲಸಿನಹಳ್ಳಿ ನರಸಿಂಹಶಾಸ್ತ್ರಿ ವಿರಚಿತ: 19-12-1936
31. ರತ್ನಾವತಿಕಲ್ಯಾಣ : ಕವಿ ಮುದ್ದಣ ವಿರಚಿತ : 11-11-1934
32. ಕುಶಲವರಕಾಳಗ :ಪಾರ್ಥಿಸುಬ್ಬ ವಿರಚಿತ : 19-6-1932
33. ಪ್ರೌಢದಿಸ್ವಯಂವರ: ಹಟ್ಟಿಯಂಗಡಿ ರಾಮಭಟ್ಟ ವಿರಚಿತ:9-7-1932

ಮೇಲಿನ ಎಲ್ಲಾ ಹಸ್ತಪ್ರತಿಗಳು ನಮ್ಮ ಫಣಿಗಿರಿ ಪ್ರತಿಷ್ಠಾನದ ಸಂಗ್ರಹಾಲಯ ದಲ್ಲಿದ್ದು ಆಸಕ್ತರು ವೀಕ್ಷಿಸಬಹುದು. ಇವುಗಳನ್ನು ಸಂರಕ್ಷಿಸುವ ಕಲಿಸವನ್ನು ಕೂಡ ನಮ್ಮ ಪ್ರತಿಷ್ಠಾನ ಮಾಡಿದೆ. ಬೆಂಗಳೂರಿನ ಯಕ್ಷವಾಹಿನಿಯವರ ಆನ್‌ಲೈನ್ ಯಕ್ಷಪ್ರಸಂಗಕೋಶದ ಮೂಲಕ ಅಂತರ್ಜಾಲದಲ್ಲೆಯೂ ಇವುಗಳ ಸ್ಕ್ಯಾನ್ ಪ್ರತಿ ಲಭ್ಯವಿದೆ.

ಇವಲ್ಲದೆ ಇನ್ನು ಅನೇಕ ಹಸ್ತಪ್ರತಿಗಳು ಇವೆ. ಅವು ಗೆದ್ದಲು ಹಿಡಿದು ಜೀರ್ಣಾವಸ್ಥೆಯಲ್ಲಿರುವುದರಿಂದ ಗುರುತಿಸಲು ಸಾಧ್ಯವಾಗಿಲ್ಲ. ಇದೇ ಸಂದರ್ಭದಲ್ಲಿ ಜ್ಞಾನಪೀಠ ಪ್ರಶಸ್ತಿಪುರಸ್ಕೃತ ಡಾ. ಕೋಟ ಶಿವರಾಮಕಾರಂತರು ತಮ್ಮ 'ಯಕ್ಷಗಾನಬಯಲಾಟ' ಪುಸ್ತಕದಲ್ಲಿ ಬರೆದ ಒಂದು ವಾಕ್ಯ ನೆನಪಿಗೆ ಬರುತ್ತದೆ: "ಶಿರೂರು ಪಣಿಯಪ್ಪಯ್ಯನವರು ಯಕ್ಷಗಾನ ಪ್ರತಿಗಳನ್ನು ಸಂಗ್ರಹಿಸಿರುವುದು ಮಾತ್ರವಲ್ಲದೆ ಪ್ರತಿಯೊಂದು ಪ್ರಸಂಗವನ್ನು ಆಳವಾಗಿ ಅಭ್ಯಸಿಸಿದ್ದು ಅವುಗಳ ಬಗ್ಗೆ ಆಳವಾದ ಜ್ಞಾನವನ್ನು ಹೊಂದಿದ್ದಾರೆ" ಎಂದು.

ನನಗೆ ತಿಳಿದಿರುವಂತೆ ನಮ್ಮ ಅಪ್ಪಯ್ಯನಿಗೆ 40ಕ್ಕೂ ಹೆಚ್ಚು ಪೌರಾಣಿಕ ಪ್ರಸಂಗಗಳ ಪದ್ಯಗಳನ್ನು ಪೂರ್ತಿಯಾಗಿ ತಮ್ಮ ನೆನಪಿನಶಕ್ತಿಯಿಂದ ಕಂಠಪಾಠವಾಗಿ ಪುಸ್ತಕದ ಸಹಾಯವಿಲ್ಲದೆ ಹೇಳುವ ಸಾಮರ್ಥ್ಯವಿತ್ತು. ನನಗೆ ದೊರೆತ ಒಂದು ದಾಖಲೆಯಲ್ಲಿ 1935ರಲ್ಲಿ (ಅವರ 17ನೆ ವಯಸ್ಸಿನಲ್ಲಿ) ಅವರು ತಮ್ಮ ಕಂಠಪಾಠ ಬರುವ ಪ್ರಸಂಗಗಳ ಒಂದು ಪಟ್ಟಿ ತಯಾರಿಸಿರುವುದು ಸಿಕ್ಕಿದ್ದು ಆ ಪಟ್ಟಿ ಹೀಗಿದೆ:

1. ಕರ್ಣಾಜುನಕಾಳಗ
2. ಚಿತ್ರನೇನಕಾಳಗ
3. ಚಿಲ್ಲಹಟ್ಟ-ಕಂಸವಧೆ
4. ಲವಕುಶರಕಾಳಗ
5. ಕೃಷ್ಣಸಂಧಾನ
6. ಭೀಷ್ಮಪರ್ವ
7. ಸುಭದ್ರಾಕಲ್ಯಾಣ
8. ಸುಧನ್ವಕಾಳಗ
9. ಪಂಚವಟ
10. ವಾಲಿಸುಲೀವರಕಾಳಗ
11. ದ್ರೌಪದಿಸ್ವಯಂವರ
12. ಕೃಷ್ಣಾಜುನಕಾಳಗ

13. ಅಭಿಮನ್ಯುಕಾಳಗ
14. ಸೈಂಧವವಧೆ
15. ಶಂಬರಾಸುರಕಾಳಗ
16. ಭೀಷ್ಮವಿಜಯ
17. ವಿರಾಟಪರ್ವ
18. ಉತ್ತರಗೋತ್ರಹಣ
19. ಬಬ್ರುವಾಹನಕಾಳಗ
20. ತಾಮ್ರದ್ವಜನಕಾಳಗ

ಇದಲ್ಲದೆ ಬಾಯಿಪಾಠ ಬರುವ 'ದೇವದೇವರದೇವಾ' ಮೊದಲಾದ ಸುಮಾರು 36 ತುಂಡು ಪದ್ಯಗಳ ಪಟ್ಟಿಕೂಡ ಇದೆ. ಹೀಗೆ ಬಾಲ್ಯದಲ್ಲಿ ಏಳೆಂಟು ವರ್ಷ ನತತ ಯಕ್ಷಗಾನ ಸಾಹಿತ್ಯ ಪುರಾಣ ಸಾಹಿತ್ಯಗಳನ್ನು ಮನೆಯಲ್ಲಿಯೇ ಸ್ವಇಚ್ಛೆಯಿಂದ ಸ್ವಂತ ಪರಿಶ್ರಮದಿಂದ ಕಲಿತಿರುವುದು ಕಂಡುಬರುತ್ತದೆ. ಯಾವುದೇ ವಿಶ್ವವಿದ್ಯಾನಿಲಯದ ಪದವಿ ಪರೀಕ್ಷೆ ಪಾಸು ಮಾಡದಿದ್ದರೂ ಯಕ್ಷಗಾನದಲ್ಲಿ ಮನೆಯ ಪಾಠಶಾಲೆಯಲ್ಲಿಯೇ ಸಾಕಷ್ಟು ಜ್ಞಾನ ಸಂಪಾದಿಸಿದ್ದಾರೆ ನಮ್ಮ ಅಪ್ಪಯ್ಯ ಶಿರೂರು ಫಣಿಯಪ್ಪಯ್ಯನವರು. ಪ್ರಸಂಗಕಂಠ ಪಾಠದ ಬಗ್ಗೆ ಅವರು ಕೊಲ್ಲೂರು ಮೇಳದಲ್ಲಿ ವ್ಯವಸ್ಥಾಪಕರಾಗಿ ಕೆಲಸ ಮಾಡುತ್ತಿದ್ದಾಗ ನಡೆದ ಘಟನೆಯೊಂದನ್ನು (ನಾನು ಕೇಳಿ ತಿಳಿದುದು) ಹೇಳ ಬಯಸುತ್ತೇನೆ. ಊರು ಯಾವುದೆಂದು ಗೊತ್ತಿಲ್ಲ; ಸುಮಾರು 1955ರ ಸಮಯ. ಕೊಲ್ಲೂರು ಮೇಳದ ಆಟ ನಿಗದಿಯಾಗಿತ್ತು. ಆಟ ವಹಿಸಿಕೊಂಡ ವ್ಯಕ್ತಿ ಒಂದು ಪೌರಾಣಿಕ ಪ್ರಸಂಗ (ದ್ರೌಪದಿ ಸ್ವಯಂವರ) ಆಡುವಂತೆ ಹೇಳುತ್ತಾರೆ. ಅದರಂತೆ ಆಟ ನಿಗದಿಯಾಗುತ್ತದೆ. ಸಂಜೆ 5 ಘಂಟೆಗೆ ಭಾಗವತರು ಬಂದು ಫಣಿಯಪ್ಪಯ್ಯನವರಲ್ಲಿ 'ಇಂದು ನಿಗದಿಯಾದ ಪ್ರಸಂಗದ ಪುಸ್ತಕ ನಿಗುತ್ತಿಲ್ಲ ಏನು ಮಾಡುವುದು?' ಎಂದು ಕೇಳುತ್ತಾರೆ. ಈಗಾಗಲೇ ಪ್ರಚಾರವಾಗಿರುವುದರಿಂದ ಪ್ರಸಂಗ ಬದಲಾವಣೆಗೆ ಪ್ರದರ್ಶಕರು ಒಪ್ಪುವುದಿಲ್ಲ ಆಗ ಫಣಿಯಪ್ಪಯ್ಯನವರು ತಮಗೆ ಕಂಠಪಾಠವಿದ್ದ ಪ್ರಸಂಗವನ್ನು ಹಾಳೆಗಳಲ್ಲಿ ಬರೆಯಲು ಪ್ರಾರಂಭಿಸುತ್ತಾರೆ. ಹೀಗೆ ಎರಡು ಮೂರು ತಾಸಿನಲ್ಲಿ ಪ್ರಸಂಗವನ್ನು ತಮ್ಮ ನೆನಪಿನ ಶಕ್ತಿಯಿಂದಲೇ ಬರೆದು ಆಟನಡೆಸುತ್ತಾರೆ. ಬೆಳಗಿನವರೆಗೆ ಆಟ ನಡೆಯುತ್ತದೆ. ಆಟ ನಡೆಯುತ್ತಿದ್ದಾಗ ಕೂಡ ಮುಂದಿನ ಪದ್ಯಗಳನ್ನು ಹಾಳೆಯಲ್ಲಿ ಬರೆದು ಭಾಗವತರಿಗೆ ಕೊಡುತ್ತಾರೆ. ಹೀಗೆ ರಾತ್ರಿ ಬರೆದ ಆ ಹಾಳೆಗಳನ್ನು ನಾನು ನೋಡಿದ್ದೆ. ಬಾಲ್ಯದಲ್ಲಿ ಕಲಿತ ವಿದ್ಯೆ ಕೊನೆಯವರೆಗೆ ನೆನಪಿನಲ್ಲಿರುತ್ತದೆ ಎಂಬುದು ಸುಳ್ಳಲ್ಲ.

ತಮ್ಮ ತಂದೆಯ ಮರಣಾನಂತರ ಮನೆಯ ಯಜಮಾನತ್ವ ಘನಿಯಪ್ಪಯ್ಯನವರ ಹೆಗಲೇರಿತು. ಯಕ್ಷಗಾನ ಬಯಲಾಟ, ತಾಳಮದ್ದಳೆ ಕೂಟ ಎರಡರಲ್ಲೂ ಆಸಕ್ತಿ ಬೆಳೆಸಿಕೊಂಡ ಇವರು ತಮ್ಮ ಮನೆಯಲ್ಲಿಯೇ ಕಲಾವಿದರನ್ನು ಸೇರಿಸಿ ತಾಳಮದ್ದಳೆ ನಡೆಸುತ್ತಿದ್ದರು. ನೆರೆಮನೆಯ ವಿನಾಯಕ ಶ್ಯಾನುಭೋಗ, ಅಣ್ಣ ಪದ್ಮನಾಭಯ್ಯ (ಚಿಕ್ಕಪ್ಪನಮಗ) ಇವರು ಉತ್ತಮ ಯಕ್ಷಗಾನ ತಾಳಮದ್ದಳೆ ಅರ್ಥಧಾರಿಗಳಾಗಿದ್ದು ಇಂತಹ ಕೂಟಗಳಲ್ಲಿ ಭಾಗವಹಿಸುತ್ತಿದ್ದರು. ವರ್ಷದಲ್ಲಿ ಮೂರ್ನಾಲ್ಕು ಬಾರಿ ಯಕ್ಷಗಾನ ಮೇಳಗಳಿಗೆ ವೀಳ್ಯಕೊಟ್ಟು ಕರೆಸಿ ನಮ್ಮ ಮನೆಯ ಎದುರಿನ ಗದ್ದೆಯಲ್ಲಿ ಯಕ್ಷಗಾನ ಬಯಲಾಟ ಆಡಿಸುತ್ತಿದ್ದುದು ಮಾಮೂಲಿಯಾಗಿತ್ತು. ಇದರಿಂದ ಆಕಾಲದ ಹಲವು ಯಕ್ಷಗಾನ ಕಲಾವಿದರು ನಮ್ಮ ಅಪ್ಪಯ್ಯನ ಸ್ನೇಹಿತರಾಗಿದ್ದರು. ನಮ್ಮ ಅತ್ತೆ (ಅಪ್ಪಯ್ಯನತಂಗಿ) ಸಾವಿತ್ರಿಯವರನ್ನು ಐರೋಡಿ ಸುಬ್ರಾಯಭಟ್ಟರಿಗೆ ಕೊಟ್ಟು ಮದುವೆ ಮಾಡಿದ್ದರು. ಅವರು ಕೂಡ ಯಕ್ಷಗಾನ ಪ್ರೇಮಿಯಾಗಿದ್ದು ಇಬ್ಬರೂ ಪತ್ರವ್ಯವಹಾರವನ್ನು ಯಕ್ಷಗಾನ ಪದ್ಯಗಳ ರೂಪದಲ್ಲಿ ನಡೆಸುತ್ತಿದ್ದರೆಂದು ಕೇಳಿದ್ದೇನೆ. ಇನ್ನೊಬ್ಬ ತಂಗಿ ಭವಾನಿಯ ಗಂಡ ಎಸ್. ಜಿ. ಭಟ್ಟರು ಮುರುಡೇಶ್ವರದವರಾಗಿದ್ದು ಒಳ್ಳೆಯ ಚಿತ್ರಕಲಾವಿದ ಮತ್ತು ಫೋಟೋಗ್ರಾಫರ್ ಆಗಿದ್ದರು. ದೊಡ್ಡ ತಂಗಿ ವೆಂಕಮ್ಮನನ್ನು ಉಪ್ಪಂದಕ್ಕೆ ಮದುವೆ ಮಾಡಿಕೊಟ್ಟಿದ್ದರು. ಅವರು ಬಹಳ ಸಣ್ಣ ವಯಸ್ಸಿನಲ್ಲಿ ವಿಧವೆಯಾಗಿ ತವರುಮನೆ ಸೇರಿಕೊಂಡಿದ್ದರು. ಕಿರಿಯ ತಂಗಿ ಲಕ್ಷ್ಮಿಯನ್ನು ಭಟ್ಟಕದ ಹಡೀಲು ಅವಭ್ರತರ ಮನೆಗೆ ಮಾಡುವೆ ಮಾಡಿಕೊಟ್ಟಿದ್ದು ಭಾವ ಶಿವರಾಮ ಅವಭ್ರತ ತಂಗಿ ಲಕ್ಷ್ಮಿ ಮುಂಬೈನಲ್ಲಿ ವಾಸವಾಗಿದ್ದರು. ತಮ್ಮಂದಿರಲ್ಲಿ ಶಿವರಾಮ ಮತ್ತು ಸುಬ್ರಾಯ ಸರಕಾರಿ ಶಾಲೆಗಳಲ್ಲಿ ಅಧ್ಯಾಪಕ ವೃತ್ತಿಯಲ್ಲಿ ತೊಡಗಿದ್ದರೆ ಕಿರಿಯ ತಮ್ಮ ಬಾಲಕೃಷ್ಣ ಲೋಕೋಪಯೋಗಿ ಇಲಾಖೆಯಲ್ಲಿ ಉದ್ಯೋಗ ಮಾಡುತ್ತಿದ್ದರು. ಹೀಗೆ ತಮ್ಮಂದಿರು ಬೇರೆ ಕಡೆ ಉದ್ಯೋಗಗಳಲ್ಲಿ ತೊಡಗಿಕೊಂಡುದರಿಂದ ನನ್ನ ತಂದೆಯವರು ಮನೆಯಲ್ಲಿನಿಂತು ಕುಟುಂಬದ ಆಸ್ತಿ ನಿರ್ವಹಣೆಯ ಜವಾಬ್ದಾರಿ ನಿರ್ವಹಿಸತೊಡಗಿದರು. ತಮ್ಮ ಇಪ್ಪತ್ತಾಲ್ಪನೆಯ ವಯಸ್ಸಿನಲ್ಲಿ ಬಾರಕೂರಿನ ಪರಮೇಶ್ವರರಾಯರ ಹಿರಿಯ ಪುತ್ರಿ ಗಿರಿಜಾ ಅವರನ್ನು ಲಗ್ನವಾದರು. ಆಗ ನಮ್ಮ ಅಮ್ಮನ ವಯಸ್ಸು 14 ಆಗಿತ್ತು. 1942ರಲ್ಲಿ ಮದುವೆಯಾಗಿರಬಹುದು. ದಿನಾಂಕ ಗೊತ್ತಿಲ್ಲ.

ಇದೇ ಸಮಯದಲ್ಲಿ (1938-40) ಮೊಳಹಳ್ಳಿ ಶಿವರಾಯರ ನೇತೃತ್ವದಲ್ಲಿ ಸಹಕಾರಿ ಸಂಘಗಳ ಕಾರ್ಯಚಟುವಟಿಕೆ ಆರಂಭವಾಗಿತ್ತು. ಆಗ ಶಿರೂರು

ಗ್ರಾಮದಲ್ಲ ಸಹಕಾರಿ ಸಂಘದ ಕಾರ್ಯದರ್ಶಿಯಾಗಿ ನೇಮಕವಾದವರು ನಮ್ಮ ಅಪ್ಪಯ್ಯ. ಸಂಘದ ಕಾರ್ಯಚಟುವಟಿಕೆಗಳನ್ನು ತಮ್ಮ ಮನೆಯಲ್ಲಿಯೇ ಪ್ರಾರಂಭಿಸಿದರು. ಮುಖ್ಯವಾಗಿ ಊರಿನ ಜನರಿಗೆ ರೇಷನ್ ವಿತರಣೆಯ ಜವಾಬ್ದಾರಿ ಸಂಭವಿಸಿತ್ತು. ಎರಡನೇ ವಿಶ್ವಮಹಾಯುದ್ಧ ಆರಂಭವಾದಾಗ ಜನರಿಗೆ ಆಹಾರ ವಿತರಣೆ ಇವರ ಹೆಗಲೇರಿತು. ಸರಕಾರ ನಿರ್ಧರಿಸಿದ ಪಡಿತರ ವಿತರಣೆ ಮಾಡಬೇಕಿತ್ತು. ಜಾಸ್ತಿ ಸಂಗ್ರಹಮಾಡಿ ಇಡುವಂತಿರಲಿಲ್ಲ. ಆಗಾಗ ತಹಶೀಲ್ದಾರರು ಭೇಟಿಕೊಡುತ್ತಿದ್ದರು. ಕಟ್ಟುನಿಟ್ಟಿನ ತಪಾಸಣೆ ನಡೆಸುತ್ತಿದ್ದರಂತೆ. ಆಗ ಪ್ರಾಮಾಣಿಕತೆಯಿಂದ ತನ್ನ ಪಾಲಿನ ಕೆಲಸ ನಿರ್ವಹಿಸಿ ಅಧಿಕಾರಿಗಳ ಹಾಗೂ ಊರಿನ ಜನರ ವಿಶ್ವಾಸಗಳಿಸಿರುವುದಾಗಿ ಆಗಾಗ ಹೆಮ್ಮೆಯಿಂದ ಹೇಳಿಕೊಳ್ಳುತ್ತಿದ್ದರು.

ಊರಿಗೆ ಯಾವುದೇ ಸರಕಾರಿ ಅಧಿಕಾರಿಗಳು ಬಂದರೂ ಊಟ ವಸತಿಗೆ ಫಣಿಯಪ್ಪಯ್ಯನವರ ಮನೆಯನ್ನೇ ಆಶ್ರಯಿಸಬೇಕಿತ್ತು. ಶಾಲೆಯ ಅಧ್ಯಾಪಕರು ಇವರ ಮನೆಯಲ್ಲಿಯೇ ಊಟಕ್ಕೆ ಬರುತ್ತಿದ್ದರು. ನಾಲ್ಕಾರು ಹತ್ತಿರ ಸಂಬಂಧಿಕರ ಮಕ್ಕಳು ಶಾಲಾ ವಿದ್ಯಾಭಾಸವನ್ನು ಇವರ ಮನೆಯಲ್ಲಿದ್ದು ನಡೆಸುತ್ತಿದ್ದರು. ಹೀಗೆ ಪ್ರತಿದಿನ 25 ರಿಂದ 30 ಜನ ಊಟಕ್ಕೆ ಇರುತ್ತಿದ್ದರೆಂದು ಅಮ್ಮ ಹೇಳುತ್ತಿದ್ದ ನೆನಪು. ಗಣಪತಿ ಚೌತಿಹಬ್ಬ, ಹತ್ತು ದಿನದ ನವರಾತ್ರಿ ವಿಜಯದಶಮಿ ಹಬ್ಬ ಪ್ರತಿವರ್ಷ ವಿಜೃಂಭಣೆಯಿಂದ ನಡೆಯುತ್ತಿತ್ತು. ಇದರ ಜೊತೆಗೆ ಸ್ವಾತಂತ್ರ್ಯ ಸಂಗ್ರಾಮದ ಖಾದಿ ಚಳುವಳಿಯಲ್ಲಿಯೂ ಫಣಿಯಪ್ಪಯ್ಯನವರು ಭಾಗವಹಿಸಿ ತಮ್ಮಮನೆಯಲ್ಲಿಯೇ ಅಂಬರಚರಕ ತರಗತಿ ಪ್ರಾರಂಭಿಸಿ ದೇಶ ಸೇವೆಯ ಕೈಂಕರ್ಯ ಕೈಗೊಂಡಿದ್ದರು. ಈ ಖಾದಿನೂಲು ತೆಗೆಯುವ ಚರಕಗಳು ನಮ್ಮ ಮನೆಯಲ್ಲಿ ಇಂದಿಗೂ ಇದ್ದು ಗತಕಾಲವನ್ನು ನೆನಪಿಸುತ್ತವೆ. ಯಕ್ಷಗಾನ ಸಾಹಿತ್ಯ ರಚನೆಯ ಜೊತೆಗೆ ಯಕ್ಷಗಾನ ಪರಿಕರಗಳಾದ ಮದ್ದಳೆ, ಚಂಡೆ, ಶ್ರುತಿಬುರುಡೆ ಇವುಗಳನ್ನು ಸ್ವತಃ ನಿರ್ದಿಷ್ಟಪಡಿಸುವ ಕಲೆಯನ್ನು ಕರಗತ ಮಾಡಿಕೊಂಡಿದ್ದರು. ಅವರು ತಯಾರಿಸಿದ ಪರಿಕರಗಳು ನಮ್ಮಮನೆಯಲ್ಲಿ ಇದ್ದವು. ಚೌತಿಹಬ್ಬಕ್ಕೆ ಆವಮಣ್ಣಿನಿಂದ ಗಣಪತಿ ವಿಗ್ರಹಗಳ ತಯಾರಿಕೆ, ಮದುವೆ ಮನೆಗಳಲ್ಲಿ ಇದಿರು ಮತ್ತು ಬಣ್ಣದ ಕಾಗದಗಳಿಂದ ಮಂಟಪ ರಚನೆ, ದೀಪಾವಳಿಯಲ್ಲಿ ಬಣ್ಣದ ಗೂಡುದೀಪರಚನೆ, ದೊಡ್ಡ ಗಾಳಿಪಟಗಳ ರಚನೆ, ತಗಡಿನಿಂದ ಕರಡಿಗೆ ಡಬ್ಬಗಳನ್ನು ಮಾಡುವುದು, ಸಾರಣಿಗೆ ಮೊದಲಾದ ಕೃಷಿಸಲಕರಣೆ ತಯಾರಿಕೆ, ಇದಿರಿಂದ ಬುಟ್ಟಿ ಹೆಣೆಯುವುದು, ಓಲೆಕೊಡೆ, ಗೊರಬು (ಕೃಷಿಕಾರ್ಯದಲ್ಲಿ ಹೆಂಗಸರು ಮೆಳೆಯಿಂದ ರಕ್ಷಣೆಪಡೆಯಲು ಬಳಸುವ

ಸಾಧನ) ತಯಾರಿ, ಕೂಡೆ ರಿಪೇರಿ ಹೀಗೆ ಹಲವು ಕೆಲಸಗಳನ್ನು ನೋಡಿ ಕೇಳಿ ಕಲಿತುಕೊಂಡಿದ್ದರು. ಇದಲ್ಲದೆ ಆಯುರ್ವೇದ ಚಿಕಿತ್ಸೆಗಳಲ್ಲಿ ಆಸಕ್ತಿ ಹೊಂದಿದ್ದು ಕೆಲವು ರಿಡಮೂಲಕ ಔಷಧಗಳನ್ನೂ ಊರಿನ ರೋಗಿಗಳಿಗೆ ನೀಡಿ ಗುಣಪಡಿಸುತ್ತಿದ್ದರು. ಜ್ಯೋತಿಷ್ಯ ಶಾಸ್ತ್ರದಲ್ಲೂ ಪರಿಣತಿ ಹೊಂದಿದ್ದು ಜಾತಕ ತಯಾರಿಸುವುದು, ಲಗ್ನಕ್ಕೆ ಗಂಡು ಹೆಣ್ಣು ಹೊಂದಾಣಿಕೆ ಇತ್ಯಾದಿ ಕಾರ್ಯಗಳನ್ನು ಮಾಡುತ್ತಿದ್ದರು. ದೇವತಾಪೂಜೆ, ಮಂತ್ರತಂತ್ರಗಳ ಜ್ಞಾನ ಕೂಡ ಹೊಂದಿದ್ದರು. ಎಲ್ಲ ರೀತಿಯ ಕರಕುಶಲಕಲೆಗಳಲ್ಲಿ ಪರಿಣತರಾಗಿದ್ದರೂ ಯಾವುದನ್ನೂ ಉದ್ಯೋಗಕ್ಕಾಗಿ ಅಥವಾ ಹಣ ಸಂಪಾದನೆಗಾಗಿ ಬಳಸಿಕೊಳ್ಳದೇ ಇದ್ದದ್ದು ನಮ್ಮ ಅಪ್ಪಯ್ಯನ ವೈಶಿಷ್ಟ್ಯ ಎನ್ನಬಹುದು. ಎಲ್ಲ ವಿದ್ಯೆಯನ್ನು ಮನಃಸಂತೋಷಕ್ಕಾಗಿ, ಬೇರೆಯವರಿಗೆ ಉಪಕಾರ ಮಾಡುವುದಕ್ಕಾಗಿ ಮಾತ್ರ ಉಪಯೋಗಿಸುತ್ತಿದ್ದಲ್ಲದೆ ಯಾವುದಕ್ಕೂ ಫಲಾಪೇಕ್ಷೆ ಮಾಡುತ್ತಿರಲಿಲ್ಲ.

ನಮ್ಮ ಅಪ್ಪಯ್ಯ ತಮ್ಮ 22ನೆಯ ವಯಸ್ಸಿನಲ್ಲಿ 1940ರಲ್ಲಿ ಸ್ವತಂತ್ರವಾಗಿ ರಚಿಸಿದ ಮೊದಲ ಯಕ್ಷಗಾನಕೃತಿ 'ವಾಜಗ್ರಹಣ ಅಥವಾ ಯೌವನಾಶ್ವಕಾಳಗ'. (ಈ ಪ್ರಸಂಗ ಪುಸ್ತಕವನ್ನು ಇತ್ತೀಚಿಗೆ ನಾವು ಡಾ. ಕಣ್ಣಿನಾಲ್ ವಸಂತ ಭಾರದ್ವಾಜರ ಸಂಪಾದಕತ್ವದಲ್ಲಿ 'ಫಣಿಗಿರಿಪ್ರತಿಷ್ಠಾನ'ದ ಮೂಲಕ 19-11-1921ರಂದು ಪ್ರಕಟಣೆ ಮಾಡಿದ್ದೇವೆ.) ಫಣಿಯಪ್ಪಯ್ಯನವರು ಯಕ್ಷಗಾನದಲ್ಲಿ ಹೆಚ್ಚಿನ ಆಸಕ್ತಿ ಬೆಳೆಸಿಕೊಂಡು ಹಸ್ತಪ್ರತಿಗಳ ಜೊತೆಗೆ ಮುದ್ರಿತ ಯಕ್ಷಗಾನ ಪ್ರಸಂಗಗಳನ್ನೂ ಸಂಗ್ರಹಿಸಿ ಅವುಗಳ ಅಧ್ಯಯನ ನಡೆಸಿದವರು. ನನಗೆ ದೊರೆತ ಇಂತಹ ಮುದ್ರಿತ ಪ್ರಸಂಗಗಳ ವಿವರ ಈ ರೀತಿ ಇದೆ:

1. ಕುಮಾರವಿಜಯ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ - 1949
2. ವಾಲಿಸುಗ್ರೀವರಕಾಳಗ - ಶ್ರೀಮನ್ಮಧ್ವ ಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1942
3. ಶ್ರೀಕೃಷ್ಣವಿವಾಹ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1949
4. ಕನಕಾಂಗಿಕಲ್ಯಾಣ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1929
5. ಕರ್ಣಪಟ್ಟಾಭಿಷೇಕ - ಎಸ್. ಆರ್. ಶೆಟ್ಟಿ, ಹಿರಿಯಡ್ಡ -1957
6. ರತಿಕಲ್ಯಾಣ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1926
7. ಹನುಮಂತಪ್ರತಾಪ - ಮಂಜಪ್ಪ ಹೊನ್ನಪ್ಪಬುಕ್ ಸೆಲ್ಲರ್, ಕುಮಟಾ-1931
8. ಏಣಿಬಂಧನ - ವಂಡೆಪಾಂಡುರಂಗ ಅನಂತಶೆಟ್ಟಿ

9. ಯಕ್ಷಗಾನ ಐರಾವತ - ಮೈಸೂರು ಮುದ್ರಣ
10. ಶಶಿಪ್ರಭಾಪರಿಣಯ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1949
11. ಮೀನಾಕ್ಷಿಕಲ್ಯಾಣ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1946
12. ಭಸ್ಮಾಸುರಮೋಹಿನಿ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1954
13. ಯೋಗಿನಿಕಲ್ಯಾಣ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1961
14. ಕೃಷ್ಣಾರ್ಜುನಕಾಳಗ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1947
15. ಶ್ರೀಶನಿಮಹಿಮಾಕೀರ್ತನಾಮೃತ
16. ಇಂದ್ರಜಿತುಕಾಳಗ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1929
17. ವಿಷಯೇಕಲ್ಯಾಣ-ಚಂದ್ರಹಾಸಾಖ್ಯಾನ -ಶಂಭುಗಣಪತಿಭಟ್ -1950
18. ಗಿರಿಜಾಕಲ್ಯಾಣ -ಕರ್ನಾಟಕ ಬುಕ್‌ಡಿಸ್ಟ್ರಿಬ್ಯೂಷನ್, ಬೆಂಗಳೂರು -1887
19. ಬ್ರಹ್ಮಕಪಾಲ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1950
20. ಐರಾವತಪ್ರಸಂಗ - ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ- 1949
21. ಕುಮುದಾಕ್ಷಿಕಲ್ಯಾಣ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1933
22. ಶ್ರೀಮಂದಾರ್ತಿಕ್ಷೇತ್ರಮಹಾತ್ಮೆ- ದುರ್ಗಾಪರಮೇಶ್ವರಿ ದೇವಸ್ಥಾನ -1966
23. ಅಂಗದಸಂಧಾನ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1955
24. ಭೋಜಕಾಳದಾಸ- ಕಡತೋಕ ಮಂಜುನಾಥ ಭಾಗವತ -1959
25. ನಳಚರಿತ್ರೆ- ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ- 1962
26. ಇಂದ್ರಕೀಲಕ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1951
27. ದ್ರೌಪದಿಪ್ರತಾಪ -ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1959
28. ಹರಿಶ್ಚಂದ್ರಚರಿತ್ರೆ
29. ರತ್ನಪ್ರಭಾಪರಿಣಯ-ಶ್ರೀಮನ್ಮಧ್ವಸಿದ್ಧಾಂತ ಗ್ರಂಥಾಲಯ ಪ್ರಕಟಣೆ-1951
30. ಬಬ್ರುವಾಹನಕಾಳಗ
31. ಶ್ರೀವಿಷ್ಣುಲೀಲೆ- ಡಿ.ವಿ. ಹೊಳ್ಳೆ, ಕುಂದಾಪುರ
32. ಕಾರ್ತವೀರ್ಯಾರ್ಜುನವಧೆ
33. ರುಗ್ಮವತಿಕಲ್ಯಾಣ
34. ತ್ರಿಪುರಮಥನ -1957
35. ಕುಶಲವರಕಾಳಗ
36. ಶಶಿಕಲಾಸ್ವಯಂವರ
37. ಶ್ರೀದೇವಿಬನಶಂಕರಿ

ಈ ಎಲ್ಲಾ ಪ್ರಸಂಗ ಸುಸ್ತಕಗಳನ್ನು ಫಣಿಗಿರಿ ಪ್ರತಿಷ್ಠಾನದ ಸಂಗ್ರಹಾಲಯದಲಿ ಸಂರಕ್ಷಿಸಿ ಇಡಲಾಗಿದೆ. ಆಸಕ್ತರು ವೀಕ್ಷಿಸಬಹುದು.

1940 ರಿಂದ 1965ರವರೆಗೆ ಹಲವು ಪೌರಾಣಿಕ ಪ್ರಸಂಗಗಳನ್ನು ತಮ್ಮ ಬಿಡುವಿರದ ಇತರ ಚಟುವಟಿಕೆಗಳ ನಡುವೆ ಶಿರೂರು ಫಣಿಯಪ್ಪಯ್ಯನವರು ರಚಿಸಿದ್ದಾರೆ. ಅವುಗಳ ಒಂದು ಪಟ್ಟಿ ಹೀಗಿದೆ:

1. ನಹುಷೋದ್ಭವ
2. ಮದಾಲಸಾಪರಿಣಯ
3. ವಾಜಗ್ರಹಣ
4. ಸಗರಾಶ್ವಮೇಧ
5. ಅಮೃತಾಪಹರಣ
6. ವೀರವರ್ಮಕಾಳಗ
7. ನೀಲದ್ವಜಕಾಳಗ
8. ಪೌಲೋಮಚರಿತ್ರೆ
9. ಭ್ರಮರವೇಣಿಕಲ್ಯಾಣ
10. ಸರ್ಪಾದ್ವರ
11. ಶ್ರೀಕೃಷ್ಣಗಾರುಡಿ

ಇವುಗಳನ್ನು ಹಲವು ಮೇಳಗಳಲ್ಲಿ ಆಟಿಡುತ್ತಿದ್ದರಂತೆ. ಇವುಗಳಲ್ಲಿ 'ಶ್ರೀಕೃಷ್ಣಗಾರುಡಿ' ಉಡುಪಿಯ ಶ್ರೀಮನ್ಮಧ್ವನಿದ್ವಾಂತ ಗ್ರಂಥಾಲಯದಿಂದ 1963ರಲ್ಲಿ ಪ್ರಕಟಗೊಂಡಿದೆ. ಇಂದಿಗೂ ಶ್ರೀಕೃಷ್ಣಗಾರುಡಿ ಜನಪ್ರಿಯ ಪ್ರಸಂಗವಾಗಿದ್ದು ಇತ್ತೀಚೆಗೆ ಸುಬ್ರಹ್ಮಣ್ಯ ಧಾರೇಶ್ವರರ ಭಾಗವತಿಕೆಯಲ್ಲಿ ಪ್ರದರ್ಶನಗೊಂಡಿದೆ. ಮಂದಾರ್ತಿ, ಮಾರಣಕಟ್ಟೆ, ಪೆಡೂರು ಮೇಳದವರು ಆಗಾಗ ಇದನ್ನು ರಂಗದಲ್ಲಿ ಪ್ರದರ್ಶಿಸಿದ್ದಾರೆ.

ಅನಂತರ ಫಣಿಯಪ್ಪಯ್ಯನವರು ಕೆಲವು ಕಾಲ್ಪನಿಕಕತೆ/ ಸ್ಥಳ ಪುರಾಣಗಳ ಪ್ರಸಂಗಗಳನ್ನೂ ರಚಿಸಿದರು. ಅವುಗಳ ವಿವರ ಇಂತಿದೆ:

1. ಮಹೇಂದ್ರವಿಜಯ
2. ಭೂಮಿಕಾಪರಿಣಯ
3. ಶ್ವೇತಚಂದ್ರಿಕಾ
4. ಅಬ್ಯಾಡಿ ಕ್ಷೇತ್ರಮಾಹಾತ್ಮೆ

ಇವುಗಳಲ್ಲಿ ಕೆಲವು ಪ್ರಸಂಗಗಳು ಈಗ ದೊರೆಯುತ್ತಿಲ್ಲ. ಆಗ ಪ್ರಸಂಗ ರಚಿಸಿ ಸುಸ್ತಕಗಳನ್ನೂ ಮೇಳದ ಭಾಗವತರಿಗೆ ಕೊಡುತ್ತಿದ್ದರಂತೆ. ಕೆಲವು ಸುಸ್ತಕ

ಹಿಂತಿರುಗಿ ಬಂದಿದ್ದರೆ ಕೆಲವು ಕಣ್ಮರೆಯಾಗಿವೆ. ಸದ್ಯ ಸಗರಾಶ್ವಮೇಧ, ಅಮೃತಾಪಹರಣ, ವೀರವರ್ಮಕಾಳಗ, ನೀಲಧ್ವಜಕಾಳಗ, ಪೌಲೋಮಚರಿತ್ರೆ, ಭ್ರಮರವೇಣಿ ಕಲ್ಯಾಣ, ಸರ್ಪಾಧ್ವರಪ್ರಸಂಗಗಳ ಹಸ್ತಪ್ರತಿ ದೊರಕಿಲ್ಲ. ದೊರಕಿದ ಉಳಿದ ಪ್ರಸಂಗಗಳನ್ನು ಪ್ರಕಟಿಸುವ ದೃಢಸಂಕಲ್ಪ ನನ್ನದು. ಇದಕ್ಕೆ ಕಲಾಭಿಮಾನಿಗಳ ಸಹಕಾರ ಕೋರುತ್ತೇನೆ.

ನನ್ನ ಅಪ್ಪಯ್ಯನ ಸಮಕಾಲೀನ ಕಲಾವಿದರಲ್ಲಿ ಕೆಲವರನ್ನು ಇಲ್ಲಿ ಸ್ಮರಿಸಿಕೊಳ್ಳುತ್ತೇನೆ. ಅವರು ಕೆಲವು ಕಾಲ ಕೊಲ್ಲೂರು ಮತ್ತು ಇಡಗುಂಜಿ ಮೇಳದಲ್ಲಿ ಒಟ್ಟಿಗೆ ಕೆಲಸಮಾಡಿದ್ದ ಸಹೋದ್ಯೋಗಿಗಳಾಗಿದ್ದರು. ಪ್ರಾಚಾರ್ಯ ನಾರಾಯಣಪ್ಪ ಉಪ್ಪೂರರು, ಕೆರೆಮನೆ ಶಿವರಾಮಹೆಗಡೆ, ಮಹಾಬಲ ಹೆಗಡೆ, ಶಂಭು ಹೆಗಡೆ, ಚಿಟ್ಟಾಣಿ ರಾಮಚಂದ್ರ ಹೆಗಡೆ, ಮುರೂರು ದೇವರು ಹೆಗಡೆ, ಕುಂಜಾಲು ರಾಮಕೃಷ್ಣ, ಮಾಗೋಳಿ ಗೋವಿಂದ ಸೇರಿಗಾರ, ತಿಮ್ಮಪ್ಪಶೇರಿಗಾರ, ಹಾರಾಡಿ ರಾಮ, ಹಾರಾಡಿ ಕೃಷ್ಣ, ನಾರಾಯಣ, ಮರವಂತ ನರಸಿಂಹದಾಸ, ಮರವಂತ ಶ್ರೀನಿವಾಸದಾಸ, ನೆಟ್ಟೂರು ನಾರಾಯಣ ಭಾಗವತ, ಮಲ್ಲೆ ಶಂಕರನಾರಾಯಣ ಸಾಮಗ, ರಾಮದಾಸ ಸಾಮಗ, ಸಕ್ಕಟ್ಟು ಲಕ್ಷ್ಮೀನಾರಾಯಣ, ಅರಾಣಿ ಮಂಜುನಾಥ, ಮೊಳಹಳ್ಳಿ ಹೆಲಿಯ, ಉಡುಪಿ ಬಸವ, ವಂಡಾರು ಬಸವ, ಬೆಲ್ಲೂರು ರಾಮ, ಶೇಷಗಿರಿ ಭಾಗವತರು, ಶ್ರೀನಿವಾಸ ಉಪ್ಪೂರರು, ಬಡಾಕೆರೆ ರಾಮಪ್ಪ ಅಡಿಗ, ವಂಡ್ಲೆ ಮುತ್ತ, ಚಿಕ್ಕು, ಹಾರಾಡಿ ಮಹಾಬಲ, ಕರ್ಕಿ ಕೃಷ್ಣ ಹಾಸ್ಯಗಾರ ಮೊದಲಾದ ಕಲಾವಿದರು ನಮ್ಮ ಅಪ್ಪಯ್ಯನಿಗೆ ಆತ್ಮೀಯರಾಗಿದ್ದರು.

ಡಾ. ಕೋಟ ಶಿವರಾಮ ಕಾರಂತರ ಒಡನಾಟ

ಡಾ. ಕೋಟ ಶಿವರಾಮಕಾರಂತರು 1955-56ರಲ್ಲಿ 'ಯಕ್ಷಗಾನ ಬಯಲಾಟ' ಪುಸ್ತಕ ಬರೆಯಲು ದಕ್ಷಿಣಕನ್ನಡ, ಉತ್ತರಕನ್ನಡ, ಶಿವಮೊಗ್ಗ ಜಿಲ್ಲೆಯ ಹಲವು ಊರುಗಳಿಗೆ ಭೇಟಿ ನೀಡಿ ಮಾಹಿತಿ ಸಂಗ್ರಹಿಸುತ್ತಿದ್ದರು. ಶಿರೂರು ಫಣಿಯಪ್ಪಯ್ಯನವರಲ್ಲಿ ಯಕ್ಷಗಾನಕ್ಕೆ ಸಂಬಂಧಿಸಿದ ಹಸ್ತಪ್ರತಿ ಮತ್ತು ತಾಡವಾಲೆ ಸಂಗ್ರಹ ಹಾಗೂ ಅವುಗಳ ಮಾಹಿತಿ ನಿಗಬಹುದೆಂದು ಶಿರೂರು ಮೇಲ್ಪಂಕ್ತಿಯ ನಮ್ಮ ಮನೆಗೆ ಭೇಟಿ ನೀಡಿದ್ದರು. ಒಂದು ದಿನ ಉಳಿದುಕೊಂಡು ಫಣಿಯಪ್ಪಯ್ಯನವರೊಡನೆ ಯಕ್ಷಗಾನಕ್ಕೆ ಸಂಬಂಧಿಸಿದ ಹಲವು ವಿಷಯಗಳನ್ನು ಚರ್ಚಿಸಿ ಹಸ್ತಪ್ರತಿ ಹಾಗೂ ತಾಡವಾಲೆ ಗ್ರಂಥಗಳನ್ನು ಪರಿಶೀಲಿಸಿದ್ದರು. ಈ ಬಗ್ಗೆ ಡಾ. ಕಾರಂತರು ತಮ್ಮ 'ಯಕ್ಷಗಾನಬಯಲಾಟ' ಪುಸ್ತಕದಲ್ಲಿ ಹಲವೆಡೆ

ಬರೆದಿದ್ದಾರೆ. ಆ ಗ್ರಂಥದ ಮುನ್ನುಡಿ (4-11-1957) ಯಲ್ಲಿ ಫಣಿಯಪ್ಪಯ್ಯನವರನ್ನು ಅವರು ಹೀಗೆ ನೆನಪಿಸಿಕೊಂಡಿದ್ದಾರೆ:

“ನನ್ನ ಹುಟ್ಟೂರಿನಲ್ಲಿಯೂ ಅನೇಕ ಬಂಧುಮಿತ್ರರು ಹಳೆಯ ಓಲೆಗಳನ್ನೊದಗಿಸಿ ಕೊಟ್ಟರು. ಅದರಂತೆ ಬ್ರಹ್ಮಾವರ, ಹಲ್ಲನಾಡು, ಕೊಲ್ಲೂರು, ಶಿರೂರು, ಹನ್ನಾರು ಮೊದಲಾದ ಅನೇಕ ಊರುಗಳಲ್ಲಿ ಉಪಯುಕ್ತವಾದ ಸುರಾತನ ಪ್ರಸಂಗ ಸಾಹಿತ್ಯಗಳನ್ನೂ ಇನ್ನಿತರ ಬರಹಗಳನ್ನೂ ಕಂಡೆ. ಅಂಥ ಒಂದೆರಡು ಸ್ಥಳಗಳನ್ನು ಕುರಿತು ಎರಡುಮಾತು ಹೇಳಬೇಕಾಗುತ್ತದೆ. ನಮ್ಮ ಜಿಲ್ಲೆಯ ಉತ್ತರ ಸರಹದ್ದಿನ ಗ್ರಾಮವಾದ ಶಿರೂರಿನ ಶ್ಯಾನುಭೋಗ ಮನೆತನದ ಫಣಿಯಪ್ಪಯ್ಯ ಎಂಬವರಲ್ಲಿ ಎಪ್ಪತ್ತು ಎಂಬತ್ತು ಪ್ರಸಂಗಗಳನ್ನು ಕೈಬರಹದಲ್ಲೂ ತಾಡವಾಲೆಗಳಲ್ಲೂ ನೋಡಿದೆ. ಅವರು ಅವನ್ನಿರಿಸಿಕೊಂಡುದು ಮಾತ್ರವಲ್ಲ, ಅವಕ್ಕೆ ಸಂಬಂಧಿಸಿದ ವಿಚಾರವನ್ನು ಪ್ರಶ್ನಿಸಿದೊಡನೆ ಹೇಳಬಲ್ಲ ವ್ಯಕ್ತಿಗಳೂ ಆಗಿದ್ದಾರೆ.” (ಯಕ್ಷಗಾನ ಬಯಲಾಟ -ಮುನ್ನುಡಿ ಪುಟ 8)

ಇದೇ ಸುತ್ತಕದಲ್ಲಿ ಡಾ.ಕಾರಂತರು ಕವಿಕಾವ್ಯ ಪರಿಚಯ ಲೇಖನದಲ್ಲಿ ಹದಿನೇಳನೆಯ ಶತಮಾನದಲ್ಲಿ ‘ಕೃಷ್ಣಾರ್ಜುನಕಾಳಗ’ ಯಕ್ಷಗಾನ ಪ್ರಸಂಗ ಬರೆದ ಕವಿ ಹಳೆಮಕ್ಕಿ ರಾಮನೆಂಬ ಕವಿಯ ಹುಟ್ಟೂರಿನ ಸ್ಥಳದ ಮಾಹಿತಿ ಫಣಿಯಪ್ಪಯ್ಯನವರಿಂದ ತಮಗೆ ಸಿಕ್ಕಿದ ವಿಷಯವನ್ನು ಹೀಗೆ ವಿವರಿಸುತ್ತಾರೆ:

“ಯಕ್ಷಗಾನದಲ್ಲಿ ಗಯಚರಿತ್ರೆಯನ್ನು ಅನೇಕ ಕವಿಗಳು ಬರೆದಿದ್ದಾರೆ. ದೇವಿದಾಸ ಅದನ್ನು ಕೃಷ್ಣಾರ್ಜುನ ಕಾಳಗ ಎಂಬ ಹೆಸರಲ್ಲಿ ಬರೆದುದುಂಟು. ಅದೇ ಹೆಸರಿನಲ್ಲಿ ಕರೂರು ಸೀಮೆಯ ಹಳೆಮಕ್ಕಿ ರಾಮನೆಂಬಾತ ಬಹಳ ಸುಂದರವಾದೊಂದು ರಚನೆ ಮಾಡಿದ್ದಾನೆ. ಇದು ಕನ್ನಡ ಜಿಲ್ಲೆಯ ಬಡಗಣ ಭಾಗಗಳಲ್ಲಿ ವಿಶೇಷ ಪ್ರಚಾರದಲ್ಲಿದೆ. ಈ ಪ್ರಸಂಗದ ತಾಡವಾಲೆ ಪ್ರತಿಯೊಂದು ಕ್ರಿ.ಶ. 1618ರದ್ದು ದೊರೆಯುತ್ತದೆ. ಅವನ ಕಾಲವನ್ನು ಈ ಕಾರಣದಿಂದ ಹದಿನೇಳನೆಯ ಶತಮಾನ ಎನ್ನಬಹುದು. ಕವಿಯು ತನ್ನ ವಿಚಾರದಲ್ಲಿ ಸಾಕಷ್ಟು ವಿವರ ಕೊಟ್ಟಿದ್ದರೂ ಪ್ರತಿಕಾರರ ಕೈತಪ್ಪಿನಿಂದ ಅದರ ಅರ್ಥಮಾಡಿಕೊಳ್ಳುವುದೇ ಕಷ್ಟವಾಗಿತ್ತು. ಆ ಪದ್ಯ ಹೀಗಿದೆ:

ಅಂಬುನಿಧಿವಾಮಾಗ್ರಭಾಗದ

ಡಿಂಬಪ್ರತಿನಾಮಕ್ಕಿಯೂರಹಿ

ಡಿಂಬಕಾಲಿಯ ನಾಮವಿಪ್ರನ ತನುಭವನು ರಾಮ ||

ಇದರಿಂದ ಕವಿಯ ವಿಚಾರವಾಗಿ ತಿಳಿದೂ ತಿಳಿಯದಂತಾಯಿತು. ನನಗೆ ಶಿರೂರು ಗ್ರಾಮದ ಫಣಿಯಪ್ಪಯ್ಯ ಎಂಬ ಯಕ್ಷಗಾನ ಅಭಿಮಾನಿಗಳು ಆ

ಪದ್ಯದ ಸ್ಪಷ್ಟವಾದ ತಿಳಿವಳಿಕೆ ಮಾಡಿಕೊಟ್ಟರು. ಪದ್ಯದಲ್ಲಿರುವ 'ಅಂಬುನಿಧಿ' ಅಂಬುನದಿ ಆಗಬೇಕೆಂದೂ, ಪ್ರತಿನಾಮಕೃತ್ಯೂರ ಎಂಬುದು ಪ್ರಾಕಿನಮಕ್ಕಿ (ಹಳೆಮಕ್ಕಿ) ಆಗಬೇಕೆಂದೂ ತಿಳಿಸಿದರು. ಶರಾವತಿ ನದಿಗೆ ಉಪನದಿಯಾಗಿ ಸರಳು ಹೊಳೆಹರಿಯುತ್ತದೆ. ಅದರ ದಂಡೆಯ ಹಳೆಮಕ್ಕಿ ಭೀಮಯ್ಯನ ಮಗ ರಾಮ ಎಂಬವ ಇದನ್ನು ಬರೆದನು. ಆತ ಈ ಕಾವ್ಯದಲ್ಲಿ ಸ್ಥಳದೇವತೆಯಾದ ಭೀಮೇಶನನ್ನು ನುತಿಸಿದ್ದಿದೆ. (ಯಕ್ಷಗಾನ ಬಯಲಾಟ ಪುಟ 250)

ಮುಂದಿನ ಅಧ್ಯಾಯದಲ್ಲಿ ಡಾ. ಕಾರಂತರು ವೆಂಕಣ್ಣ ಕವಿಯ ವಿಷಯವನ್ನು ಪ್ರಸ್ತಾಪಿಸುವಾಗ ಕೂಡ "ಶಿರೂರು ಫಣಿಯಪ್ಪಯ್ಯನವರಲ್ಲಿ ವೆಂಕಣ್ಣ ಕವಿಯ ಮಾನಸಚರಿತ್ರೆ ಯಕ್ಷಗಾನ ಪ್ರಸಂಗದ ಸಂಗ್ರಹವಿದೆ" ಎಂದು ಉಲ್ಲೇಖಿಸುತ್ತಾರೆ. ವೆಂಕಣ್ಣ ಕವಿಯು ಬರೆದಿರುವ 'ಮಾನಸ ಚರಿತ್ರೆ' ಎಂಬ ಒಂದು ಯಕ್ಷಗಾನ ಪ್ರಸಂಗವು ತಾಡವಾಲೆಯ ರೂಪದಲ್ಲಿ ಇಂದು ಉಳಿದುಕೊಂಡಿದೆ. ಅದರ ಪ್ರತಿಗಳನ್ನು ನಾನು ಉಡುಪಿಕ್ಕಷ್ಟೆ ಭಾಷಖಾನೆಯಲ್ಲಿಯೂ, ಶಿರೂರಿನ ಫಣಿಯಪ್ಪಯ್ಯ ಎಂಬವರಲ್ಲಿಯೂ ನೋಡಿದ್ದುಂಟು. (ಯಕ್ಷಗಾನ ಬಯಲಾಟ ಪುಟ 265)

ಡಾ. ಕಾರಂತರು 'ಯಕ್ಷಗಾನ ಬಯಲಾಟ' ಗ್ರಂಥದಲ್ಲಿ ಪ್ರಸ್ತಾಪಿಸಿದ ಈ ವಿಷಯವೇ ಕಳೆದವರ್ಷ 19-11-2021ರಂದು ಮುಲ್ಕಿಯಲ್ಲಿ ಡಾ. ಕಣ್ಣಿನಾಲೆ ವಸಂತ ಭಾರದ್ವಾಜರ ಸಂಪಾದಕತ್ವದಲ್ಲಿ ನಮ್ಮ 'ಫಣಿಗಿರಿಪ್ರತಿಷ್ಠಾನ' ಸ್ಥಾಪನೆಯೊಂದಿಗೆ 'ಮಾನಸಚರಿತ್ರೆ' ಲೋಕಾರ್ಪಣೆಗೊಳ್ಳಲು ನಾಂದಿ ಯಾಯಿತು ಎಂದರೆ ಬಹಳ ಆಶ್ಚರ್ಯವಾಗುತ್ತದೆ. ಆ ಬಗ್ಗೆ ಒಂದೆರಡು ಮಾತು ಹೇಳುವುದು ಸೂಕ್ತವೆನಿಸುತ್ತದೆ. ಜುಲೈ 2021ರಲ್ಲಿ ನಾನು ನಮ್ಮ ತಂದೆ ಫಣಿಯಪ್ಪಯ್ಯನವರ ಸಂಗ್ರಹದ ಪಟ್ಟಿಯನ್ನು ಬೆಂಗಳೂರಿನ 'ಯಕ್ಷವಾಹಿನಿ ಸಂಸ್ಥೆ'ಯ ವಾಟ್ಸಾಪ್‌ನಲ್ಲಿ ಪ್ರಕಟಿಸಿದಾಗ ಡಾ. ಶಿವರಾಮ ಕಾರಂತರ ಈ ಲೇಖನದಿಂದ 'ಮಾನಸಚರಿತ್ರೆ' ಬಗ್ಗೆ ಮಾಹಿತಿ ಹೊಂದಿದ್ದ ಕನ್ಯಾಕನ ರಾಜಗೋಪಾಲ ಮತ್ತು ಡಾ. ಕಣ್ಣಿನಾಲೆ ವಸಂತ ಭಾರದ್ವಾಜರು ನನ್ನನ್ನು ಸಂಪರ್ಕಿಸಿ ವೆಂಕಣ್ಣ ಕವಿಯ ಮಾನಸಚರಿತ್ರೆಯ ಹಸ್ತಪ್ರತಿ ಮತ್ತು ತದನಂತರ ತಾಡವಾಲೆಗಳನ್ನು ಹುಡುಕುವಂತೆ ಮಾಡಿದರು. ಅದರ ಫಲವಾಗಿ ಮಾನಸಚರಿತ್ರೆ ಪ್ರಕಟವಾಯಿತು. ಯಕ್ಷಗಾನ ರಸಿಕರ ಅನೇಕ ವರ್ಷಗಳ ಕುತೂಹಲ ತಣಿಯಿತು!

ಡಾ. ಶಿವರಾಮ ಕಾರಂತರು ಯಕ್ಷಗಾನ ಬಯಲಾಟದ ಪರಿಶಿಷ್ಟದಲ್ಲಿಯೂ ಶಿರೂರು ಫಣಿಯಪ್ಪಯ್ಯನವರ ಮನೆಯಲ್ಲಿ ದೊರೆತ ಯಕ್ಷಗಾನ ಪ್ರಸಂಗಗಳನ್ನೂ ಉಲ್ಲೇಖಿಸಿದ್ದಾರೆ. (ಯಕ್ಷಗಾನ ಬಯಲಾಟ ಪುಟ 293, 297, 298)

14. ಕಾರ್ತವೀರ್ಯ

(ತಿರುಮಲಕವಿ) ಶಿರೂರು ಫಣಿಯಪ್ಪನವರಲ್ಲಿ

ಪಾರ್ಥಿವ ಜ್ಯೇಷ್ಠ ಪೌರ್ಣಿಮೆ ಮಂದವಾಸರ

7 ಮೇ 12 .08 +14 .76 =26 .84 ಬುಧ 26 ಮೇ 1705

50. ಮದನಸುಂದರಿಪರಿಣಯ

ಶಿರೂರು ಫಣಿಯಪ್ಪಯ್ಯನವರ ತಾಡವಾಲೆ

ಸಾಧಾರಣ ಚೈತ್ರ ಬಹುಳ 13 ಶನಿವಾರ

7 ಮಾರ್ಚ್ 7.97 +25 .56 =35 .53 4 ಏಪ್ರಿಲ್ 1730

51. ಮೂಲಕಾನುರಕಾಳಗ

ಶಿರೂರು ಫಣಿಯಪ್ಪಯ್ಯನವರ ಪ್ರತಿ

ಖರ ಭಾದ್ರಪದ ಚಿತ್ತ ಶುಕ್ರವಾರ

(ಗತ) 4 ಆಗ 20 .83 +1.96 =22 .79 22 ಆಗಸ್ಟ್ 1713

55. ರಾವಣೋದ್ಧವ

(ನಗರೆ ಸುಬ್ಬ) ಶಿರೂರು ಫಣಿಯಪ್ಪಯ್ಯನವರಲ್ಲಿ

ಶಾಶ 1785, 1853

ಅನಂತರ ಕೂಡ ಡಾ . ಶಿವರಾಮ ಕಾರಂತರನ್ನು ನಮ್ಮ ಅಪ್ಪಯ್ಯ ಭೇಟಿಯಾಗುತ್ತಿದ್ದರು. ಅವರು ಕರ್ನಾಟಕ ಸರಕಾರದಿಂದ ಕಲಾವಿದರ ಮಾಸಾಶನ ಮಂಜೂರಾತಿಗಾಗಿ 1982ರಲ್ಲಿ ಶಿಫಾರಸು ಪತ್ರವನ್ನು ನೀಡಿ ಸಹಕರಿಸಿದ್ದನ್ನು ನಮ್ಮ ಅಪ್ಪಯ್ಯ ಆಗಾಗ ನೆನಪಿಸಿಕೊಳ್ಳುತ್ತಿದ್ದರು.

ಮದುವೆ ಸಂಸಾರ ಇತ್ಯಾದಿ ಕುರಿತು

ನಮ್ಮ ತಂದೆಯವರು 1942ರಲ್ಲಿ ತಮ್ಮ 24ನೆಯ ವಯಸ್ಸಿನಲ್ಲಿ ಬಾರಕೂರು ಪರಮೇಶ್ವರರಾಯರ ಹಿರಿಯಪುತ್ರಿ ಲಿಲಿಜಾರವರನ್ನು ಮದುವೆಯಾದರು. ಹಿರಿಯಪುತ್ರ ದೇವಪ್ಪಯ್ಯ (ತಮ್ಮ ತಂದೆಯ ಹೆಸರನ್ನು ಮಗನಿಗೆ ಇಟ್ಟಿದ್ದರು) 1944ರಲ್ಲಿ ಜನಿಸಿದರೆ, 1946ರಲ್ಲಿ ಎರಡನೆಯ ಪುತ್ರ ಪರಮೇಶ್ವರ (ಇವನಿಗೆ ತಮ್ಮ ಹೆಂಡತಿಯ ತಂದೆಯ ಹೆಸರು), 1948ರಲ್ಲಿ

ಗೌರಿ (ತಮ್ಮ ತಾಯಿಯ ಹೆಸರು), 1950ರಲ್ಲಿ ಪ್ರಭಾಕರ, 1951ರಲ್ಲಿ ಶಕುಂತಲಾ ಹೀಗೆ ಮಕ್ಕಳನ್ನು ಪಡೆದರು. ಗೌರಿ ಎನ್ನುವ ಮಗು ಮೂರನೆಯ ವಯಸ್ಸಿನಲ್ಲಿ ಅನಾರೋಗ್ಯದಿಂದ ತೀರಿಕೊಂಡಿತು. ಅನಂತರ ಎರಡು ಮೂರು ವರ್ಷಕೊಮ್ಮೆಯಂತೆ ನಾಲ್ಕೈದು ಮಕ್ಕಳು ಹುಟ್ಟಿದರೂ ಬದುಕಿ ಉಳಿಯಲಿಲ್ಲ! 1967ರಲ್ಲಿ ಉಮೇಶ ಮತ್ತು 1969ರಲ್ಲಿ ರಮೇಶ ಎಂಬ ಇಬ್ಬರು ಗಂಡುಮಕ್ಕಳು ಹುಟ್ಟಿದರು. ಹೀಗೆ ಸುಮಾರು ಹತ್ತು ಹನ್ನೊಂದು ಮಕ್ಕಳು ಹುಟ್ಟಿದ್ದರೂ ಬದುಕಿ ಉಳಿದ ಮಕ್ಕಳು ನಾವು ಆರು ಜನ ಮಾತ್ರ. (ಐದು ಗಂಡು ಒಂದು ಹೆಣ್ಣು). 1964ರಲ್ಲಿ ಫಣಿಯಪ್ಪಯ್ಯನವರ ತಾಯಿ ಗೌರಮ್ಮ ನಿಧನರಾದರು. ಇದು ನಮ್ಮ ಅಪ್ಪಯ್ಯನ ಸಂಸಾರದ ಕಥೆ.

1975ರಲ್ಲಿ ಭೂಸುಧಾರಣಾಕಾಯಿದೆ ಬಂದುದರಿಂದ ತಂದೆಯ ಕಾಲದ ಆಸ್ತಿಗಳು ಕೈತಪ್ಪಿದವು. ಗೇಣಿಬರುವುದು ನಿಂತಿತು. ಇದರಿಂದಾಗಿ ಫಣಿಯಪ್ಪಯ್ಯನವರ ವ್ಯವಹಾರ ಸಂಕಷ್ಟದಲ್ಲಿ ನಿಲುಕಿತು. ಆದಾಯ ಕಡಿಮೆ ಆಯಿತು. ಹಲವು ವಿದ್ಯೆಗಳನ್ನು ಕಲಿತಿದ್ದರೂ ಯಾವುದನ್ನು ಹಣಗಳಿಸುವ ಉದ್ಯೋಗವಾಗಿ ಮಾಡದ ಕಾರಣ ಬಡತನದಲ್ಲಿ ಜೀವನ ನಡೆಸಬೇಕಾಯಿತು. ಈ ಸಂದರ್ಭದಲ್ಲಿ ಹಿರಿಯ ಮೂವರು ಗಂಡುಮಕ್ಕಳು ದೊಡ್ಡವರಾಗಿ ಉದ್ಯೋಗಸ್ಥರಾಗಿದ್ದರು. ಮಗಳ ಮದುವೆ ಆಗಿರಲಿಲ್ಲ. ಇಬ್ಬರು ಸಣ್ಣಮಕ್ಕಳು ಶಾಲೆಗೆ ಹೋಗುತ್ತಿದ್ದರು. ಆಸ್ತಿ ಎಲ್ಲ ಹೋದರೂ ದೊಡ್ಡ ಗಂಡುಮಕ್ಕಳು ತಮ್ಮ ಸಂಸಾರದ ಹೊರೆಯ ಜೊತೆಗೆ ತಂದೆತಾಯಿ ತಂಗಿ ತಮ್ಮಂದಿರ ಸಂಸಾರದ ಜವಾಬ್ದಾರಿಯನ್ನು ಹೊತ್ತು ಸಹಾಯ ಮಾಡಿ ಫಣಿಯಪ್ಪಯ್ಯನವರು ನೆಮ್ಮದಿಯ ಜೀವನ ನಡೆಸಲು ಸಹಕರಿಸಿದರು.

1978ರಲ್ಲಿ ಫಣಿಯಪ್ಪಯ್ಯನವರು ಷಷ್ಠ್ಯಜ್ಞಕಾರ್ಯವನ್ನು ತುಂಬಿದ ಕುಟುಂಬದೊಂದಿಗೆ ಆಚರಿಸಿಕೊಂಡರು. 1975-76ರಲ್ಲಿ ಊರಿನ ಎಲೆಕ್ಷನ್ ದೇವಸ್ಥಾನದ ಮೊಕ್ಷೇಸರರಾಗಿ ಆಯ್ಕೆಯಾದ ಇವರು ದೇವಾಲಯದ ಜೀರ್ಣೋದ್ಧಾರದ ಕೆಲಸ ಮಾಡಿ ಜನಾನುರಾಗಿಯಾದರು. ಇವರ ಎಲ್ಲ ಯಕ್ಷಗಾನ ಪ್ರಸಂಗಗಳಲ್ಲಿ 'ದೇವ ಎಲೆಕ್ಷನ್'ನನ್ನು ಸ್ತುತಿಸಿರುವುದು ಕಂಡುಬರುತ್ತದೆ. 1982ರಲ್ಲಿ ಮಗಳ ಮದುವೆ ಮಾಡಿದರು. 1988ರಲ್ಲಿ ಮಕ್ಕಳು ಇವರ 70ನೆಯ ಜನ್ಮದಿನವನ್ನು ಧಾರ್ಮಿಕ ವಿಧಿವಿಧಾನಗಳೊಂದಿಗೆ ಆಚರಿಸಿದರು. ಫಣಿಯಪ್ಪಯ್ಯನವರಿಗೆ ತಮ್ಮ ಯಕ್ಷಗಾನ ಕ್ಷೇತ್ರದ ಸಾಧನೆಗೆ ಮನ್ನಣೆ ದೊರೆಯುತ್ತಿಲ್ಲವೆಂಬ ಕೊರಗಿತ್ತು. ಹತ್ತಾರು ಪ್ರಸಂಗಗಳನ್ನು ಬರೆದಿದ್ದರೂ ಅವುಗಳನ್ನು ಪ್ರಕಟಿಸಲು ಸಾಧ್ಯವಾಗಿರಲಿಲ್ಲ. 'ಶ್ರೀಕೃಷ್ಣಗಾರುಡಿ' ಮಾತ್ರ ಮುದ್ರಣಗೊಂಡ ಏಕೈಕ ಪ್ರಸಂಗವಾಗಿತ್ತು. ತಾವು ಬರೆದ ಹಾಗೂ ಸಂಗ್ರಹಿಸಿದ

ಅಮೂಲ್ಯ ಪ್ರಸಂಗಗಳ ಪ್ರಕಟಣೆಗಾಗಿ ಸರಕಾರದ ಅಂದಿನ ಜಾನಪದ ಅಕಾಡೆಮಿಯ ಮುಖ್ಯಸ್ಥರಿಗೆ ಪತ್ರಗಳ ಮೂಲಕ ವಿನಂತಿಸಿದರೂ ಯಾವುದೇ ಪ್ರಯೋಜನವಾಗಲಿಲ್ಲ. 1983ರಲ್ಲಿ ಶ್ರೀರಾಮಕೃಷ್ಣ ಹೆಗಡೆಯವರು ಮುಖ್ಯಮಂತ್ರಿಯಾಗಿದ್ದಾಗ ಅವರಿಗೆ ಹಾಗೂ ಕನ್ನಡಸಂಸ್ಕೃತಿ ಸಚಿವರಾಗಿದ್ದ ಜೀವರಾಜ ಆಳ್ವರಿಗೆ ವಿನಂತಿಸಿದ ಪತ್ರ ವ್ಯವಹಾರಗಳ ದಾಖಲೆ ಇಂದಿಗೂ ಅವರ ಸಂಗ್ರಹದಲ್ಲಿದೆ. ಇವರ ಪ್ರಸಂಗಸುತ್ತಕಗಳ ಪ್ರಕಟಣೆ ಸಾಧ್ಯವಾಗದಿದ್ದರೂ ಸರಕಾರ ಅಶಕ್ತ ಕಲಾವಿದರಿಗೆ ಕೊಡುವ ತಿಂಗಳಿಗೆ ನೂರು ರೂಪಾಯಿಗಳ ಮಾಸಾಶನ ಫಣಿಯಪ್ಪಯ್ಯನವರಿಗೆ ದೊರೆಯಿತು. ಸರಕಾರ ಇಷ್ಟಾದರೂ ತನಗೆ ಸಹಾಯ ವಾಡಿತಲ್ಲ ಎಂದು ಸಂತೋಷಪಟ್ಟರು. ಈ ಮಾಸಾಶನ ಕೊಡಿಸಲು ಯಕ್ಷಗಾನ ಕ್ಷೇತ್ರದ ಹಲವು ಗಣ್ಯರು ಶಿಫಾರಸು ಪತ್ರನೀಡಿ ಸಹಕರಿಸಿದ್ದನ್ನು ನಮ್ಮ ಅಪ್ಪಯ್ಯ ಕೃತಜ್ಞತೆಯಿಂದ ನೆನಪಿಸಿಕೊಳ್ಳುತ್ತಿದ್ದರು. ಡಾ. ಶಿವರಾಮ ಕಾರಂತ ಮತ್ತು ಕರೆಮನೆ ಶಿವರಾಮ ಹೆಗಡೆಯವರು, ಅಂಕೋಲ ಕ್ಷೇತ್ರದ ಅಂದಿನ ಶಾಸಕಿ ಅನಸೂಯಾ ಗಜಾನನ ಶರ್ಮ (ಫಣಿಯಪ್ಪಯ್ಯನವರ ಸಂಬಂಧಿ) ಇವರ ಮಾಸಾಶನ ಗೌರವಕ್ಕೆ ಶಿಫಾರಸುಮಾಡಿದವರಲ್ಲಿ ಪ್ರಮುಖರು. ಆಗ 1982 ರಿಂದ ಫಣಿಯಪ್ಪಯ್ಯನವರಿಗೆ ನೂರು ರೂಪಾಯಿಗಳ ಮಾಸಾಶನ ಗೌರವ ಸರಕಾರದಿಂದ ದೊರೆಯಿತು. ಫಣಿಯಪ್ಪಯ್ಯನವರು ನಿವೃತ್ತ ಜೀವನ ನಡೆಸುತ್ತಿದ್ದರೂ ಯಕ್ಷಗಾನ ಕಲೆಯ ಬಗೆಗಿನ ಆಸಕ್ತಿ ಕಡಿಮೆಯಾಗಿರಲಿಲ್ಲ. ಪ್ರತಿವರ್ಷ ಊರಿಗೆ ಯಕ್ಷಗಾನ ಮೇಳಗಳು ಬಂದಾಗ ಅಲ್ಲಿ ಕಲಾವಿದರನ್ನು ಭೇಟಿಯಾಗಿ ಅವರೊಡನೆ ಯಕ್ಷಗಾನದ ಕುರಿತಾಗಿ ಚರ್ಚಿಸಿ ಪ್ರದರ್ಶನಗಳನ್ನು ನೋಡಿ ಭಾಗವತರಿಗೆ ಕಲಾವಿದರಿಗೆ ಸಲಹೆ ಸೂಚನೆಗಳನ್ನು ಕೊಟ್ಟು ಬರುತ್ತಿದ್ದರು. ಊರಿನಲ್ಲಿ ಆಸಕ್ತ ಮಕ್ಕಳಿಗೆ ಯಕ್ಷಗಾನ ಕಲಿಸುತ್ತಿದ್ದರು. ಇವರ ಕುಟುಂಬದ ನೆರೆಮನೆಯ ಹುಡುಗ ಶಂಕರನಾರಾಯಣ ಯಕ್ಷಗಾನದಲ್ಲಿ ಆಸಕ್ತಿ ಹೊಂದಿ ಭಾಗವತಿಕೆ ಕಲಿಯಲು ಆಸಕ್ತನಾದಾಗ ಅವನಿಗೆ ಸಲಹೆಸೂಚನೆ ನೀಡಿ ಬೇಕಾದ ಸಹಕಾರ ನೀಡಿದರು. ಮುಂದೆ ಇವನು ಉಪ್ಪಿನಕುದ್ರು ಕೊಗ್ಗಣ್ಣ ಕಾಮತರ ಗೊಂಬೆಯಾಟ ಮೇಳದಲ್ಲಿ ಹಲವು ಬಾರಿ ವಿದೇಶ ಪ್ರವಾಸಕ್ಕೊಂಡು ಪ್ರಸಿದ್ಧ ಭಾಗವತರಾಗಿ ಹೆಸರು ಗಳಿಸಲು ಸಾಧ್ಯವಾಯಿತು. ಫಣಿಯಪ್ಪಯ್ಯನವರ ಅಭಿಮಾನಿಯಾಗಿದ್ದ ಶಂಕರನಾರಾಯಣ ಶಾನುಭೋಗರು ತಂದೆಯವರ ಸಹಾಯವನ್ನು ಕೃತಜ್ಞತೆಯಿಂದ ನೆನಪಿಸಿಕೊಳ್ಳುತ್ತಿದ್ದರು. ದುರದೃಷ್ಟವಶಾತ್ ಶಂಕರನಾರಾಯಣ ಶ್ಯಾನುಭೋಗರು ಅನಾರೋಗ್ಯದಿಂದ ತಮ್ಮ ಐವತ್ತೊಂದನೆಯ ವಯಸ್ಸಿನಲ್ಲಿ ದೈವಾಧೀನರಾದರು. ಉಪ್ಪಿನ ಕುದ್ರುವಿನ ಯಕ್ಷಗಾನ

ಬೊಂಬೆಯಾಟ ಮೇಳವನ್ನು ನಡೆಸುತ್ತಿದ್ದ ಕೊಗ್ಗಣ್ಣ ಕಾಮತರ ಮಗ ಭಾಸ್ಕರಕಾಮತರು ಶಿರೂರು ಫಣಿಯಪ್ಪಯ್ಯನವರ ಅಭಿಮಾನಿಯಾಗಿದ್ದು ಆಗಾಗ ಫಣಿಯಪ್ಪಯ್ಯನವರೊಂದಿಗೆ ಯಕ್ಷಗಾನದ ಅನುಭವಗಳನ್ನು ಕೇಳಿ ತಿಳಿದುಕೊಳ್ಳುತ್ತಿದ್ದರು. ಕಾಮತರು ಅಂದಿನ ಜಾನಪದ ಅಕಾಡೆಮಿಯ ಸದಸ್ಯರಾಗಿ ಆಯ್ಕೆಯಾದರು. ಫಣಿಯಪ್ಪಯ್ಯನವರ ಯಕ್ಷಗಾನ ಕ್ಷೇತ್ರದ ಸಾಧನೆಯನ್ನು ತಿಳಿದುಕೊಂಡಿದ್ದ ಭಾಸ್ಕರಕಾಮತರು ಇವರಿಗೆ ಕರ್ನಾಟಕ ಸರಕಾರದ ಜಾನಪದ ಮತ್ತು ಯಕ್ಷಗಾನ ಅಕಾಡೆಮಿಯ ರಾಜ್ಯಮಟ್ಟದ ಗೌರವ ಪ್ರಶಸ್ತಿಕೊಡಿಸುವ ದೃಢಸಂಕಲ್ಪ ಮಾಡಿದರು. 2000ರಲ್ಲಿ ಕರ್ನಾಟಕ ಜಾನಪದ ಮತ್ತು ಯಕ್ಷಗಾನ ಅಕಾಡೆಮಿಯಿಂದ ಕಲಾವಿದರಿಗೆ ಕೊಡುವ ಪ್ರಶಸ್ತಿಗಾಗಿ ಫಣಿಯಪ್ಪಯ್ಯನವರ ಹೆಸರನ್ನು ಶಿಫಾರಸು ಮಾಡಿಸಿದರು. ಇದೇ ಸಂದರ್ಭದಲ್ಲಿ ಹಲವು ಯಕ್ಷಗಾನ ಕ್ಷೇತ್ರದವರು ಪ್ರಶಸ್ತಿಗೆ ಫಣಿಯಪ್ಪಯ್ಯನವರ ಹೆಸರನ್ನು ಶಿಫಾರಸು ಮಾಡಿದರು. ದಾಖಲೆಗಳ ಪ್ರಕಾರ ಭಾಸ್ಕರಕೊಗ್ಗ ಕಾಮತ್, ಕೆರೆಮನೆ ಶಂಭುಹೆಗಡೆ, ಕೆರೆಮನೆ ಮಹಾಬಲ ಹೆಗಡೆ, ಅಮೃತ ಸೋಮೇಶ್ವರ, ಉದ್ಯಾವರ ಮಾಧವ ಆಚಾರ್ಯ, ಕೆ.ಪಿ.ಹಾಸ್ಯಗಾರ ಕರ್ಕಿ. ಅಂದಿನ ಬೈಂದೂರು ಕ್ಷೇತ್ರದ ಶಾಸಕ ಗೋಪಾಲ ಸೊಜಾಲಿ, ಮಾಜಿಶಾಸಕಿ ಅನಸೂಯ ಗಜಾನನ ಶರ್ಮ ಇವರೆಲ್ಲರ ಶಿಫಾರಸ್ಸಿನ ಬಲದಿಂದ ತಮ್ಮ 82ನೆಯ ಇಳಿವಯಸ್ಸಿನಲ್ಲಿ (2001) ರಾಜ್ಯ ಸರಕಾರದ ಪ್ರಶಸ್ತಿಯ ಗೌರವಕ್ಕೆ ಫಣಿಯಪ್ಪಯ್ಯನವರು ಪಾತ್ರರಾದರು. ಪ್ರಶಸ್ತಿಯು ರೂಪಾಯಿ ಐದುಸಾವಿರ ನಗದು ಮತ್ತು ಪ್ರಶಸ್ತಿ ಫಲಕವನ್ನು ಒಳಗೊಂಡಿತ್ತು. ಅವರಿಗೆ ಇದರಿಂದ ಬಹಳ ಸಂತೋಷವಾಗಿತ್ತು.

ತನ್ನ ಎಲ್ಲ ಪ್ರಸಂಗಗಳನ್ನು ಹಾಗೂ ತನ್ನ ಸಂಗ್ರಹದಲ್ಲಿರುವ 'ಮಾನಸ ಚರಿತ್ರೆ' ಯಂತಹ ಯಕ್ಷಗಾನ ಕೃತಿಗಳನ್ನು ಪ್ರಕಟಿಸುವ ಮಹದಾಸೆ ಅವರದಾಗಿತ್ತು. ಈ ಹಿಂದೆ ಹೇಳಿದಂತೆ ಆರ್ಥಿಕ ಪರಿಸ್ಥಿತಿ ಅನುಕೂಲಕರ ವಾಗಿಲ್ಲದ ಕಾರಣ ಸ್ವತಃ ಪ್ರಕಟಿಸುವ ಸ್ಥಿತಿಯಿಲ್ಲರಲ್ಲ. ಅದಕ್ಕಾಗಿ ಸರಕಾರದ ಅಕಾಡೆಮಿಯ ಸಹಾಯ ಕೋರಿ ಹಲವು ಸಾರಿ ಪ್ರತ್ಯವ್ಯವಹಾರ ಮಾಡಿದರೂ ಪ್ರಯೋಜನವಾಗಿರಲಿಲ್ಲ. ನಾನು ಹೈಸ್ಕೂಲ್ ವಿದ್ಯಾರ್ಥಿಯಾಗಿದ್ದಾಗ ಅವರು ಹೇಳುತ್ತಿದ್ದ ಒಂದುಮಾತು ಈಗ ನನಗೆ ನೆನಪಾಗುತ್ತದೆ. "ನನ್ನ ಜಾತಕದಲ್ಲಿ ಮಾಂದಿದೋಷವಿರುವುದರಿಂದ ನನ್ನ ಕೆಲಸಕ್ಕೆ ಮನ್ನಣೆ ಸಿಗುತ್ತಿಲ್ಲ. ಅದು ಮುನ್ನೆಲೆಗೆ ಬರುತ್ತಿಲ್ಲ. ನನ್ನ ಜೀವನದ ಅನಂತರ ನನ್ನ ಕೆಲಸಕ್ಕೆ ಗೌರವ ಸಿಗುತ್ತದೆ. ಜಾತಕದ ಪ್ರಕಾರ ನೂರು ವರ್ಷ ಕಳೆದಮೇಲೆ ಇದು ಸಾಧ್ಯವಾಗುತ್ತದೆ" ಎಂದಿದ್ದರು! ಅವರು ಜ್ಯೋತಿಷ್ಯ, ಜಾತಕ ಪರಿಶೀಲನೆಯ ಜ್ಞಾನವನ್ನೂ ಹೊಂದಿದ್ದರು. ಅಲ್ಲಿಯವರೆಗೆ ನನ್ನ ಪುಸ್ತಕಗಳನ್ನು

ಕೆಡದಂತೆ ಜೋಪಾನವಾಗಿಲಿಸಿ, ನನ್ನ ಮಕ್ಕಳು-ಮೊಮ್ಮಕ್ಕಳಲ್ಲಿ ಯಾರಾದರೂ ಈ ಕೆಲಸ ಮಾಡಬಹುದು ಎಂದಿದ್ದರು. ಅವರ ಮಾತು ಇಂದು ಸತ್ಯವಾಗಿದೆ. ಈಗ ಅವರು ಹೇಳಿದಂತೆ ನೂರನೆಯ ವರ್ಷಾಚರಣೆಯ ಅನಂತರ ಪ್ರತಿಷ್ಠಿತ 'ಪಾರ್ಥಿಪುಟ್ಟ' ಪ್ರಶಸ್ತಿ ಪುರಸ್ಕೃತರಾದ ಡಾ. ಕಟ್ಟಿನಾಲೆ ವಸಂತ ಭಾರದ್ವಾಜರಂತಹ ಫನ ವಿದ್ವಾಂಸರ ಸಂಪಾದನ ಸಹಕಾರದಿಂದ ಈ ಸುಸ್ತಕ ಪ್ರಕಟಣೆಯ ಕಾರ್ಯಗಳು ನಡೆಯುತ್ತಿರುವುದು ನಮ್ಮ ಕುಟುಂಬಕ್ಕೆ ಸಂತೋಷವನ್ನು ಉಂಟುಮಾಡುತ್ತಿದೆ.

2003 ರ ಬಳಿಕ ನಮ್ಮ ಅಪ್ಪಯ್ಯನ ಅರೋಗ್ಯ ಕ್ಷೀಣಿಸತೊಡಗಿತು. ಮೂರ್ನಾಲ್ಕು ಬಾರಿ ಆಸ್ಪತ್ರೆಗೆ ದಾಖಲಾದರು. ಕೊನೆಗೆ 12-03-2004 ರಂದು ಅವರು ತಮ್ಮ 86ನೆ ವಯಸ್ಸಿನಲ್ಲಿ ನಮ್ಮನ್ನು ಅಗಲಿದರು.

ಫಣಿಯಪ್ಪಯ್ಯನವರ ಸಂಸ್ಕರಣಾ ಕಾರ್ಯಕ್ರಮವನ್ನು ಮಧ್ಯಮಾವತಿ ಗ್ರಾಮೀಣ ಸಾಂಸ್ಕೃತಿಕ ಕೇಂದ್ರ, ಮೇಲ್ಪಂಕ್ತಿ, ಶಿರೂರು ಇವರು ದಿನಾಂಕ 07-05-2004ರಂದು ನಡೆಸಿದರು. ಫಣಿಯಪ್ಪಯ್ಯನವರ ಶಿಷ್ಯ ಖ್ಯಾತ ಭಾಗವತ ಶಂಕರನಾರಾಯಣ ಶಾನುಭೋಗರು ಈ ಕಾರ್ಯಕ್ರಮದ ರೂಪಾಯಿಯಾಗಿದ್ದು ಪ್ರೊ. ಎಂ.ಎಲ್. ಸಾಮಗ, ಉಪ್ಪಂದ ಚಂದ್ರಶೇಖರ ಹೊಳ್ಳೆ, ಭಾಸ್ಕರ ಕಾಮತ್, ಕನರಾಡಿ ವಾದಿರಾಜ ಭಟ್ಟ ಮೊದಲಾದ ಗಣ್ಯರು ಈ ಸಮಾರಂಭದಲ್ಲಿ ಭಾಗವಹಿಸಿ ಶ್ರದ್ಧಾಂಜಲಿ ಅರ್ಪಿಸಿದರು ಮತ್ತು ಪ್ರೊ. ಎಂ. ಎಲ್. ಸಾಮಗರ ನೇತೃತ್ವದಲ್ಲಿ 'ಶ್ರೀಕೃಷ್ಣಗಾರುಡಿ' ತಾಳಮದ್ದಳೆ ಕೂಟ ಫಣಿಯಪ್ಪಯ್ಯನವರ ನೆನಪಿಗಾಗಿ ನಡೆಯಿತು.

ಶ್ರೀ ಶಿರೂರು ಫಣಿಯಪ್ಪಯ್ಯನವರಿಗೆ ದೊರೆತ ಸಾರ್ವಜನಿಕಮಾನ ಸನ್ಮಾನಗಳು:

1. ಕುಂದಾಪುರ ತಾಲೂಕು ಕನ್ನಡ ಸಾಹಿತ್ಯಪರಿಷತ್ತು ಇದರಿಂದ ಕುಂದಾಪುರ ತಾಲೂಕು ಸಾಹಿತ್ಯ ಸಮ್ಮೇಳನದಲ್ಲಿ ಸನ್ಮಾನ, ಹೆಚ್ಚಿಯಂಗಡಿಯಲ್ಲಿ 1-3-1997

2. ದಕ್ಷಿಣಕನ್ನಡ ಜಿಲ್ಲಾ ಕರಾವಳಿ ಉತ್ಸವ-2000 ಈ ಕಾರ್ಯಕ್ರಮದಲ್ಲಿ ಪ್ರಶಸ್ತಿ ಮತ್ತು ಸನ್ಮಾನ, ಮಂಗಳೂರಿನಲ್ಲಿ 21-3-2000

3. ಕರ್ನಾಟಕ ರಾಜ್ಯ ಜಾನಪದ ಮತ್ತು ಯಕ್ಷಗಾನ ಅಕಾಡೆಮಿ ಪ್ರಶಸ್ತಿ ಮತ್ತು ಸನ್ಮಾನ, ತುಮಕೂರಿನಲ್ಲಿ 6-6-2001

4. ಶಿರೂರು ನಾಗರಿಕರಿಂದ ಹುಟ್ಟೂರ ಸನ್ಮಾನ, ಸ್ವಾತಂತ್ರ್ಯೋತ್ಸವ ದಿನಾಚರಣೆಯೊಂದಿಗೆ 15-08-2001

5. ಅವಿಭಜಿತ ದಕ್ಷಿಣಕನ್ನಡ ಜಿಲ್ಲಾ ಪ್ರಾಹ್ಮಣ ಮಹಾಸಭಾ ಇವರಿಂದ ಸನ್ಮಾನ, ಉಡುಪಿಯಲ್ಲಿ 20-05-2000

6. ಅಖಿಲ ಹವ್ಯಕ ಮಹಾಸಭಾ (ರಿ) ಬೆಂಗಳೂರು ಇವರಿಂದ ಸನ್ಮಾನ, ಸುಳ್ಳೆದಲ್ಲಿ 27-01-2002

7. ಯಕ್ಷಸಂಪದ ಶಿರೂರು ಮತ್ತು ಕುಂದಾಪುರ ತಾಲೂಕು ಕನ್ನಡಸಾಹಿತ್ಯ ಪರಿಷತ್ತು ಮತ್ತು ಹಂಗಾರಕಟ್ಟೆ ಯಕ್ಷಗಾನಕೇಂದ್ರ ಇವರ ಜಂಟಿಕಾರ್ಯಕ್ರಮದಲ್ಲಿ ಸಾರ್ವಜನಿಕ ಸನ್ಮಾನ, ಶಿರೂರಿನಲ್ಲಿ 02-03-2002

8. ಕುಂದಾಪುರ ತಾಲೂಕು ಹವ್ಯಕ ಸಭಾದ ತೃತೀಯ ವಾರ್ಷಿಕೋತ್ಸವದ ಸನ್ಮಾನ, ಹಣ್ಣಿಯಂಗಡಿಯಲ್ಲಿ 28-02-2002

9. ಹವ್ಯಕ ಸಭಾ ಉಡುಪಿ ಇವರಿಂದ ಸನ್ಮಾನ, ಉಡುಪಿಯಲ್ಲಿ 28-07-2002

10. ರೋಟರಿ ಕ್ಲಬ್ ಬೈಂದೂರು ಇವರಿಂದ ಸನ್ಮಾನ, ಶಿರೂರಿನಲ್ಲಿ 15-08-2002

11. ಕುಂದಾಪುರದ ಭಂಡಾರ್‌ಕಾರ್ಸ್ ಕಾಲೇಜಿನವರಿಂದ ಸನ್ಮಾನ, ಕುಂದಾಪುರದಲ್ಲಿ 02-10-2002

12. ಮಂಗಳೂರು ಹವ್ಯಕ ಸಭಾ ಇವರಿಂದ ಸನ್ಮಾನ, ಕದ್ರಿ ಮಂಗಳೂರಿನಲ್ಲಿ 27-10-2002

ತಮ್ಮ 80ನೆಯ ವಯಸ್ಸಿನ ಅನಂತರ ಸಂಘಸಂಸ್ಥೆಗಳು ಗೌರವಿಸಿದ್ದು ಅವರಿಗೆ ಸಂತೋಷವನ್ನು ಉಂಟುಮಾಡಿದ್ದರೂ ತಮ್ಮ ಪ್ರಸಂಗ ಪುಸ್ತಕಗಳು ಪ್ರಕಟಣೆಗೊಳ್ಳದಿರುವ ನೋವು ಇತ್ತು. ಅದನ್ನು ಹಲವರೊಡನೆ ಹೇಳಿಕೊಂಡಿದ್ದರು. ನಮ್ಮ ಅಪ್ಪಯ್ಯ ತೀರಿಕೊಂಡಾಗ ಹಲವು ಗಣ್ಯರು ಸಂತಾಪಪತ್ರ ಕಳುಹಿಸಿದ್ದರು. ಅದರಲ್ಲೊಂದು ಉಪ್ಪಿನ ಕುದ್ರಿನ ಭಾಸ್ಕರ ಕಾಮತರದ್ದು. ಅವರು 15-03-2004ರಲ್ಲಿ ಬರೆದ ಆ ಪತ್ರ ಈಗಲೂ ನನ್ನಲ್ಲಿದೆ. ಅದರಲ್ಲಿ ಅವರು ಹೀಗೆ ಬರೆದಿದ್ದಾರೆ:

“ಫಣಿಯಪ್ಪಯ್ಯನವರ ನಿಧನವಾರ್ತೆ ನನಗೆ ತುಂಬಾ ದುಃಖವನ್ನುಂಟು ಮಾಡಿದೆ. ಮೊನ್ನೆಮೊನ್ನೆವರೆಗೆ ದೂರವಾಣಿಯಲ್ಲಿ ಸುಖದುಃಖವನ್ನು ನೇರವಾಗಿ ಹಂಚಿಕೊಂಡವರು. ಶ್ರೀಯುತರು ಕೆಲವು ದಿನಗಳ ಹಿಂದೆ ದೂರವಾಣಿ ಮೂಲಕ ಸಂಪರ್ಕಿಸಿ ಬರೆದ ಪ್ರಸಂಗಗಳು ಪ್ರಕಟವಾಗಬೇಕೆನ್ನುವ ಆಸೆತೋಡಿ ಕೊಂಡಿದ್ದರು. ಇದು ಅವರ ಕೊನೆಯ ಆಸೆಯೂ ಕೂಡ. ಇದನ್ನು ನನಸಾಲಿಸಿದಾಗ ಮಾತ್ರ ಅವರ ದಿವ್ಯಚೇತನಕ್ಕೆ ಚಿರಶಾಂತಿ ಲಭಿಸುತ್ತದೆ ಅಂತ ಭಾವಿಸುತ್ತೇನೆ.

ಇಂತಹ ಹಿರಿಯ ಅನುಭವಿಯನ್ನು ಕಳೆದುಕೊಂಡ ದುಃಖವನ್ನು ಭರಿಸುವ ಶಕ್ತಿಯನ್ನು ಪರಮಾತ್ಮನು ಅವರ ಶ್ರೀಮತಿಯವರಿಗೂ ನಿಮಗೆಲ್ಲರಿಗೂ ನೀಡಲ ಎಂದು ಹಾರೈಸುತ್ತೇನೆ.”

ನಮ್ಮ ತಂದೆ ತೀರಿಹೋಗಿ ಹದಿನೆಂಟು ವರ್ಷಗಳ ಅನಂತರ ಆ ಕಾರ್ಯವನ್ನು ಮಾಡುವ ಭಾಗ್ಯವನ್ನು ಭಗವಂತ ಈಗ ಕರುಣಿಸಿದ್ದಾನೆ. ಅವರ ಮಗನಾಗಿ ಹುಟ್ಟಿ ಅವರ ಕೊನೆಯಾಸೆ ತೀರಿಸುವ ಶಕ್ತಿಯನ್ನು ನೀಡಿದ ವೇವರಿಗೆ ಸಹಸ್ರ ಪ್ರಣಾಮಗಳು. ಫಣಿಯಪ್ಪಯ್ಯನವರ ನಿಧನದ ಅನಂತರ ಅವರ 'ಶ್ರೀಕೃಷ್ಣಗಾರುಡಿ' ಪ್ರಸಂಗವನ್ನು ಉಡುಪಿಯಲ್ಲಿ ಶ್ರೀ ಸುಬ್ರಹ್ಮಣ್ಯ ಧಾರೇಶ್ವರರು ಪೆಡೂರು ಮೇಳದಲ್ಲಿ ನಡೆಸಿಕೊಟ್ಟರು. ಮಂದಾರ್ತಿ ಮತ್ತು ಮಾರಣಕಟ್ಟೆ ಮೇಳದವರೂ ಆಗಾಗ ಈ ಪ್ರಸಂಗವನ್ನು ಪ್ರದರ್ಶಿಸುತ್ತಿದ್ದರು ಎಂಬುದನ್ನು ಟಿಪ್ಪಣಿ ಅವರ ನೆನಪು ಯಕ್ಷಗಾನ ಲೋಕದಲ್ಲಿ ಮರೆಯಾಗ ತೊಡಗಿತ್ತು. ಅವರ ಸಮಕಾಲೀನ ಕಲಾವಿದರೂ ಕಣ್ಮರೆಯಾಗಿದ್ದರು. ಆದರೆ 2021ರಲ್ಲಿ ಅವರ 'ವಾಜಗ್ರಹಣ' ಮತ್ತು ಈಗ 2022ರಲ್ಲಿ ಉಳಿದ ಐದು ಯಕ್ಷಗಾನ ಪ್ರಸಂಗಗಳನ್ನು ಡಾ. ಕಣ್ಣಿನಾಲೆ ವಸಂತ ಭಾರದ್ವಾಜರು ವಿದ್ವತ್ಪೂರ್ಣವಾದ ಪ್ರಸ್ತಾವನೆಯೊಂದಿಗೆ ಸಂಪಾದಿಸಿ ಕೊಟ್ಟಿದ್ದಾರೆ. ಅವರಿಗೆ ನಾವು ಆಭಾಲಿಗಳು. ನಮ್ಮ ಅಪ್ಪಯ್ಯ ಶಿರೂರು ಫಣಿಯಪ್ಪಯ್ಯನವರನ್ನು ಮತ್ತು ಅವರ ಕೆಲಸವನ್ನು ಯಕ್ಷಗಾನ ಪ್ರಪಂಚಕ್ಕೆ ಪರಿಚಯಿಸುವ ಕಾರ್ಯಕ್ಕೆ ನನ್ನೊಡನೆ ಕೈಜೋಡಿಸಿದ ಡಾ. ಕಣ್ಣಿನಾಲೆಯವರಿಗೆ ನನ್ನ ಅನಂತ ವಂದನೆಗಳು. ಯಕ್ಷಗಾನ ಪ್ರಸಂಗ ಪುಸ್ತಕಗಳ ಪ್ರಕಟಣೆ, ಹಸ್ತಪ್ರತಿ ತಾಡವಾಲೆ ಗ್ರಂಥಗಳ ಸಂರಕ್ಷಣೆ ಮತ್ತು ಯಕ್ಷಗಾನ ಕ್ಷೇತ್ರದಲ್ಲಿ ಸೇವೆಸಲ್ಲಿಸಿದ ಅಶಕ್ತ ಕಲಾವಿದರಿಗೆ ಸಹಾಯ ನೀಡುವ ಉದ್ದೇಶದಿಂದ 'ಫಣಿಲಿ ಪ್ರತಿಷ್ಠಾನ'ವನ್ನು 19-11-2021 ರಂದು ನಾವು ಸ್ಥಾಪಿಸಿದ್ದೇವೆ. ಎಲ್ಲ ಹಿರಿಯರ ಆಶೀರ್ವಾದದಿಂದ ನಮ್ಮ ಪ್ರತಿಷ್ಠಾನದ ಕಾರ್ಯಗಳು ನಡೆಯುತ್ತವೆ ಎನ್ನುವ ವಿಶ್ವಾಸ ಹೊಂದಿದ್ದೇವೆ.

ಶಿರೂರು ಫಣಿಯಪ್ಪಯ್ಯ ವಿರಚಿತ ಐದು ಯಕ್ಷಗಾನ ಪ್ರಸಂಗಗಳ ಈ ಸಂಪುಟವನ್ನು ಚಿಕ್ಕ ಪರಿಚಯಾತ್ಮಕ ಲೇಖನದೊಂದಿಗೆ ಪ್ರಕಟಿಸುತ್ತಿದ್ದೇವೆ. ಯಕ್ಷಗಾನ ಕಲಾರಸಿಕರು ಇದನ್ನು ಸ್ವಾಗತಿಸುತ್ತಾರೆ ಎಂಬ ವಿಶ್ವಾಸ ನಮ್ಮದು. ನಮಸ್ಕಾರ.

5.10.2022

ಉಮೇಶ ಶಿರೂರು

ವಿಜಯದಶಮಿ



ಯಕ್ಕಗಾನ
ಶ್ವೇತಚಂದ್ರಿಕೆ

ಪಾತ್ರ ಪರಿಚಯ

- 1 ಕಾಂತಿವರ್ಮ (ಕಾಂಭೋಜರಾಜ)
- 2 ಗುಣಶೀಲೆ (ಕಾಂತಿವರ್ಮನ ಮಗಳು)
- 3 ಮಂತ್ರಿ (ಕಾಂಭೋಜದಮಂತ್ರಿ)
- 4 ಪ್ರಭವಸಿಂಹ (ಅವಂತಿದೇಶದರಾಜ)
- 5 ಬುದ್ಧ (ಕುಂಬಾರ)
- 6 ಶ್ರೀನಿಧಿ (ಸಿಂಧುದೇಶದರಾಜ)
- 7 ಶ್ವೇತಾ(ಶ್ರೀನಿಧಿಯಹಿರಿಯಮಗಳು)
- 8 ಚಂದ್ರಿಕೆ (ಶ್ರೀನಿಧಿಯಕಿರಿಯಮಗಳು)
- 9 ತ್ಯಾಗಚೇತನ (ಶ್ರೀನಿಧಿಯಮಂತ್ರಿ)
- 10 ಭೈರ (ಚೋರಮುಖಂಡ)
- 11 ಕಾಂತಪ್ಪಸೇಟ್ಟಿ (ಬಡ್ಡಿವ್ಯಾಪಾರಿ)
- 12 ಮಾಚ (ಗಾಣಿಗ)
- 13 ಮಾಲಿನಿ(ಮಾಚನಮಗಳು)
- 14 ವಿಭವ(ಪ್ರಭವನಮಗ)
- 15 ಹೇಮಂತ(ಹೇಮಪುರದರಾಜ)
- 16 ಮುಸಲ್ಮಾನ (ವ್ಯಾಪಾರಿ)
- 17 ಶಿಶಿರ(ಗಾಂಧಾರದರಾಜಕುಮಾರ)

ಕಥಾಸಾರ

ಕಾಂಭೋಜದ ರಾಜ ಕಾಂತಿವರ್ಮ, ಅವನ ಮಗಳು ಗುಣಶೀಲೆಗೆ ಸ್ವಯಂವರದ ಚಿಂತನೆ. ಹುಚ್ಚು ಕುದುರೆಯನ್ನು ಸವಾರಿ ಮಾಡುವುದೇ ಪಣವೆಂದು ಮಂತ್ರಿಯ ಸಲಹೆ. ಆವಂತಿ ದೇಶದ ಅರಸ ಪ್ರಭವಸಿಂಹ ಕಾಂಭೋಜದ ಉತ್ತಮಕ್ಕೆ ಬರುವುದು. ರಾಜಕುಮಾರಿ ಗುಣಶೀಲೆಯನ್ನು ಕಂಡು ಬಲಾತ್ಕರಿಸಲು ಯತ್ನಿಸುವುದು. ಬುದ್ಧನೆಂಬ ಕುಂಬಾರ ಮಧ್ಯಪ್ರವೇಶಿಸಿ ಪ್ರಭವನನ್ನು ಓಡಿಸುವುದು. ಕಾಂಭೋಜರಾಜನಿಂದ ಮಗಳ ಸ್ವಯಂವರಕ್ಕೆ ದೇಶಗಳಿಗೆ ಓಲೆ. ಸಿಂಧುರಾಜ ಶ್ರೀನಿಧಿ ಹಾಗೂ ಆವಂತಿಯ ಅರಸ ಪ್ರಭವಸಿಂಹರು ಓಲೆಯನ್ನೋದಿ ಕಾಂಭೋಜಕ್ಕೆ ಬರುವುದು. ಸ್ವಯಂವರ ಮಂಟಪದಲ್ಲಿ ಶ್ರೀನಿಧಿ ಮತ್ತು ಪ್ರಭವರ ನಡುವೆ ಕಾಳಗ, ಸೋತ ಪ್ರಭವನಿಗೆ ಅವಮಾನ. ಗುಣಶೀಲೆ ಮತ್ತು ಶ್ರೀನಿಧಿಯರ ವಿವಾಹ. ಮೊದಲ ಮಗಳು ಶ್ವೇತಾ. ಆರು ವರ್ಷದ ಬಳಿಕ ಇನ್ನೊಬ್ಬಳು ಮಗಳು ಚಂದ್ರಿಕೆಯ ಜನನ.

ಪ್ರತೀಕಾರಸಾಧನೆಗಾಗಿ ಪ್ರಭವಸಿಂಹನಿಂದ ಸಿಂಧುದೇಶದ ಮೇಲೆ ದಾಳಿ. ಶ್ರೀನಿಧಿಯ ಸೆರೆ, ಅಂತಃಪುರಕ್ಕೆ ಆಗಮನ. ಶ್ವೇತಾ ಚೀಲಿಕೊಂಡಾಗ ಅವಳನ್ನು ಕಂಬಕ್ಕೆ ಕಟ್ಟಿ ಗುಣಶೀಲೆಯ ಬಲಾತ್ಕಾರ. ಮಂತ್ರಿಯಿಂದ ಶ್ರೀನಿಧಿಯ ಬಂಧವಿಮೋಚನೆ ಮತ್ತು ಗುಣಶೀಲೆಯ ಮರಣ. ಸುದ್ದಿಯನ್ನು ತಿಳಿದ ಪ್ರಭವ ತೊಟ್ಟಲಮಗು ಚಂದ್ರಿಕೆಯನ್ನು ಹಿಡಿದುಕೊಂಡು ಪಲಾಯನ. ಶ್ರೀನಿಧಿ ಅಲ್ಲಿಗೆ ಬಂದು ಶ್ವೇತಾಳನ್ನು ಇಡಿಸಿದಾಗ ಗುಣಶೀಲೆ ತನ್ನ ಶೀಲಹರಣವನ್ನು ತಿಳಿಸಿ ಖಡ್ಗದಿಂದ ಇಲಿದುಕೊಂಡು ಸಾಯುವುದು. ಇದರಿಂದ ಶ್ರೀನಿಧಿಗೆ ಹುಚ್ಚು ಹಿಡಿಯುವುದು. ಅವನನ್ನು ಕರೆದುಕೊಂಡು ಶ್ವೇತಾ ಊರುಬಿಡುವುದು. ಕಾಡುಸೇರಿದ ಅವಳನ್ನು ಚೋರರ ನಾಯಕ ಭೈರ ಸಾಕಿ ಭೈರವಿ ಎಂದು ಕರೆಯುವುದು. ಇತ್ತ ಪ್ರಭವಸಿಂಹ ಚಂದ್ರಿಕೆಯನ್ನು ಪೋಷಿಸಿ ತನ್ನ ಮಗನಾದ ವಿಭವನಿಗೆ ವಿವಾಹಮಾಡುವುದು.

ಆವಂತಿಯಲ್ಲಿ ಕಾಂತಪ್ಪ ಸೆಟ್ಟಿಯೆಂಬ ವ್ಯಾಪಾರಿ ಹೆಚ್ಚು ಬಡ್ಡಿಯನ್ನು ವಿಧಿಸಿ ಜನರನ್ನು ಸುಲಗೆಮಾಡುವುದು. ಗಾಣಿಗರ ಬಾಚಿ ಅವರಿಂದ ಸಾಲಪಡೆದು ತೀರಿಸಲಾಗದೆ ಕಾಡಿಗೆ ಓಡಿಹೋಗುವುದು. ಅಲ್ಲಿ ಚೋರನಾಯಕ ಭೈರವಿಯಿಂದ ಧೈರ್ಯದ ಮಾತು ಕೇಳಿ ಹಿಂದಕ್ಕೆ ಬರುವುದು. ಹೆಚ್ಚುಬಡ್ಡಿ ಕೇಳಿದ ಸೆಟ್ಟಿಗೆ ಭೈರವಿಯಿಂದ ಶಿಕ್ಷೆ. ಸೆಟ್ಟಿ ಪ್ರಭವಸಿಂಹನಿಗೆ ದೂರು ನೀಡುವುದು. ವಿಚಾರಿಸಲು ಬಂದ ಅರಸನನ್ನು ಬಾಚಿ ಪ್ರಶ್ನಿಸಿದಾಗ, ಅವನ ಮಗಳಾದ ಮಾಲಿನಿಯನ್ನು ಭೋಗಿಸಿ ಊರಿನಿಂದ ಓಡಿಸುವುದು. ತಂದೆ-ಮಗಳಿಬ್ಬರೂ ಭೈರವಿಯ ಆಶ್ರಯ ಪಡೆಯುವುದು.

ವಿಭವ ಮತ್ತು ಚಂದ್ರಿಕೆಯರು ವನಭೋಜನ ಮಾಡುವ ಹೊತ್ತಿನಲ್ಲಿ ಭೈರವಿಯ ಮುತ್ತಿಗೆ. ವಿಭವ ಸೋತು ಓಡುವುದು. ಚಂದ್ರಿಕೆ ಮತ್ತು ಭೈರವಿಯರ ಕಾಳಗ. ಚಂದ್ರಿಕೆ ಮೂರ್ಛಗೊಂಡಾಗ ಅವಳ ತೋಟನಲ್ಲಿ ಮಚ್ಚೆಯಿರುವುದನ್ನು ನೋಡಿ ತಂಗಿಯೆಂದು ತಿಳಿಯುವುದು. ಅನಂತರ ಅವಳಿಗೂ ಆಶ್ರಯ ನೀಡುವುದು. ಓಡಿಹೋದ ವಿಭವ ದಾಲಿಯಲ್ಲಿ ನಿತ್ಯ ಹೇಮಂತನೆಂಬ ರಾಜಕುಮಾರನಲ್ಲಿ ನೆರವು ಬೇಡುವುದು. ಭೈರವಿಯಲ್ಲಿಗೆ ಬಂದ ವಿಭವನಿಗೆ ಅವನ ತಂದೆಯ ನೀಚಕೃತ್ಯವನ್ನು ತಿಳಿಸುವುದು. ಹೇಮಂತ ಮತ್ತು ಭೈರವಿಯರ ಪ್ರೇಮ, ಹೇಮಂತ ತನ್ನ ತಂದೆಗೆ ತಿಳಿಸಿ ಅನಂತರ ಮದುವೆಯಾಗುತ್ತೇನೆ ಎನ್ನುವುದು.

ಅರಬಸ್ಥಾನದ ಮುಸಲ್ಮಾನ ವ್ಯಾಪಾರಿಯ ಚಿನ್ನವನ್ನು ಭೈರವಿ ದೋಚುವುದು. ವ್ಯಾಪಾರಿ ಹೇಮಂತನಿಗೆ ದೂಲಿದಾಗ ಸೇನೆಯನ್ನು ಬಳಸಿ ಭೈರವಿಯನ್ನು ಸೆರೆಹಿಡಿಯುವುದು. ವಿಭವ ಮತ್ತು ಚಂದ್ರಿಕೆಯರು ಸೇನೆಯಿಂದ ತಪ್ಪಿಸಿಕೊಳ್ಳುವುದು. ಭೈರವಿಯನ್ನು ಹೇಮಂತ ಬಂಧನದಲ್ಲಿಡುವುದು. ಗಾಂಧಾರದ ರಾಜಕುಮಾರ ಶಿಶಿರ ವಿದ್ಯಾಭ್ಯಾಸ ಮುಗಿಸಿ ಕಾಡಿನಲ್ಲಿ ವನದುರ್ಗೆಯನ್ನು ಪೂಜಿಸುವುದು. ಬೇಡಲಿಂದ ಹಿಂಸೆಗೊಳಗಾದ ಚಂದ್ರಿಕೆಯನ್ನು ಅವನು ರಕ್ಷಿಸಿ ಅರಮನೆಗೆ ಕರೆದೊಯ್ಯುವುದು. ಅತ್ತ ಭೈರವಿಯು ಸೆರೆಮನೆಯಿಂದ ತಪ್ಪಿಸಿಕೊಂಡು ಇಡದಿ ಸೇರುವುದು. ಬೇಡಲಿಂದ ಪೆಟ್ಟುತಿಂದ ವಿಭವನಿಗೆ ಹುಚ್ಚನಾಗಿದ್ದ ಶ್ರೀನಿಧಿ ಎದುರಾಗುವುದು. ವಿಭವನ ಪರಿಚಯ ಕೇಳಿದ ಶ್ರೀನಿಧಿ ಅವನು ತನ್ನ ವೈಲಿಯ ಮಗನೆಂದು ಕೊಲ್ಲಲು ಯತ್ನಿಸುವುದು. ತನ್ನ ತಂದೆ ತನಗೂ ವೈಲಿಯೆಂದು ಹೇಳಿದ ವಿಭವ ಮತ್ತು ಶ್ರೀನಿಧಿಯರು ಸ್ಥಾನದಲ್ಲಿರುವಾಗ ಭೈರವಿ ಬಂದು ತಂದೆಯನ್ನು ಗುರುತಿಸುವುದು. ಮೂವರೂ ಗಾಂಧಾರಕ್ಕೆ ಬರುವುದು.

ಮದುವೆಯಾಗುವ ಹಂಬಲದಿಂದ ಚಂದ್ರಿಕೆಯೊಂದಿಗೆ ಶಿಶಿರನು ಬರುವುದು. ಆಗ ಜೀವಿಯಲ್ಲಿ ಹುಚ್ಚನಾಗಿರುವ ತಂದೆ ಮತ್ತು ಅಕ್ಕನನ್ನು ಚಂದ್ರಿಕೆ ಕಾಣುವುದು. ಅರಮನೆಗೆ ಕರೆದೊಯ್ದು ಉಪಚರಿಸುವುದು. ಎಲ್ಲ ಅವಾಂತರಕ್ಕೂ ಪ್ರಭವನಿಂಹನೇ ಕಾರಣವೆಂದು ತಿಳಿದ ಶಿಶಿರ ಪತ್ರಮುಖೇನ ಭೈರವಿ ತನ್ನ ಅರಮನೆಯಲ್ಲಿದ್ದಾಳೆ ಎಂದು ಹೇಮಂತನಿಗೆ ತಿಳಿಸುವುದು. ಅವಳನ್ನು ಶಿಕ್ಷಿಸಲು ಹೇಮಂತ ಸೇನಾಸಹಿತ ಬರುವುದು. ಭೈರವಿ ಮತ್ತು ಹೇಮಂತರ ಕಾಳಗ. ಶಿಶಿರ ಮಧ್ಯಪ್ರವೇಶಿಸಿ ಸತ್ಯಸಂಗತಿಯನ್ನು ತಿಳಿಸಿ ಗಾಂಧಾರಕ್ಕೆ ಮುತ್ತುವುದು. ಪ್ರಭವನಿಗೆ ದುಸ್ವಪ್ನ. ಚಂದ್ರಿಕೆ-ಪ್ರಭವರ ನಡುವೆ ಕಾಳಗ. ಶ್ರೀನಿಧಿ ಪ್ರಭವನನ್ನು ಖಡ್ಗದಿಂದ ಇಲಿದು ಕೊಲ್ಲುವುದು. ಶಿಶಿರ-ಚಂದ್ರಿಕೆ ಹಾಗೂ ಹೇಮಂತ-ಶ್ವೇತಾ ಎರಡು ಜೋಡಿಗಳ ವಿವಾಹ, ಮಂಗಲ.

|| ಶ್ರೀ ಗಣಾಧಿಪತಯೇ ನಮಃ ||

|| ಶಾರ್ಙ್ಗಲವಿಕ್ರೇಷಿತ ವೃತ್ತ ||

ಶ್ರೀವಾಣೀಧವಸನ್ಮುತಂ ಶ್ರುತಿಸುತಂ ದಾಮೋದರಂಕೇಶವಂ ।
ಭಾವೋದ್ಭೂತಲಿಪುಪ್ರಿಯಸದಾ ನೀಲಾಂಗಸಮ್ಮೋಹನಮ್ ।
ಪಾವಾಧೀಶಮಹಾಸುತಲ್ಪನುತಸಂಜೀವಂ ಸದಾಪಾವನಂ ।
ತಾವಯೋದರನಂಬುಜಾಸನಸಿತಂ ಶ್ರೀವಾಸುದೇವಂ ಭಜೇ || 1 ||

|| ರಾಗ ನಾಟ-ರೂಪಕತಾಳ ||

ಜಯಜಯ ಸಿದ್ಧಿವಿನಾಯಕ ।
ಜಯಜಯ ಕರಧೃತಮೋದಕ ।
ಜಯಜಯ ಭಕ್ತೋದ್ಧಾರಕ ।
ಜಯಜಯ ಸಿರಿಬೆನಕ ||
ಜಯ ವಿಷ್ಣುನಿವಾರಕ ।
ಜಯಜಯ ಇಷ್ಟಪ್ರದಾಯಕ ।
ಜಯಜಯ ವಾಹನಮೂಷಿಕ ।
ಜಯಜಯಪೋರೆ ಸುಮುಖ || 2 ||

ಶಿರಿಪುರದಳವೆಯ ಗದ್ದೆಯ ।
ಶರಧಿತಟಾಕದಿ ನೆಲೆನಿಹ ।
ಹರಸುತ ಗೈದಿಹ ಕೃತಿ ಇದ ।
ಮೆರೆನೈ ನಂಜುಹೆನು ||
ವಿರಚಿಸಿದರೊಳು ತಪ್ಪಿರೆ ।
ಸಲಿಪಡಿಸಲು ತವಚರಣಕೆ ।
ಎರಗುವೆ ನಿರ್ವಿಘ್ನದೊಳಿದ ।
ಪರಿಪೂರ್ಣತೆಗೊಳಿಸು || 3 ||

|| ಭಾಮಿನಿ ||

ಹರಗಿರಿಜೆ ಹರಿಸಿರಿಗೆ ವಾಣೀ ।
ವರಸರಸ್ವತಿ ಸುರಪ ಮೊದಲಾ ।
ದೈರಿಗೆ ವಂದಿಸಿ ಮಾತೆಸಿತರಂಘ್ರಿಗಳ ನಾನೆನೆದು ||
ಗುರುಹಿರಿಯರಡಿಗೆರಗಿ ಸತ್ಯವಿ ।

ವರರ ನೆನೆದೀ ಕಥೆಯ ಬರೆಯುವೆ |

ಸಿರಿಪುಲೀಶ್ವರ ದೇವ ಎಲಗೇಶ್ವರನಿಗೊಂದಿಸುತ

|| 4 ||

|| ರಾಗ ಸೌರಾಷ್ಟ್ರ-ತ್ರಿವಿಡಿತಾಳ ||

ಧಾತ್ರಿಯೊಳು ಕಾಂಭೋಜನಗರ ಧ |

ರಿತ್ರಿಸಾಲಕ ಕಾಂತಿವರ್ಮನು |

ಪುತ್ರಿಯಹ ಗುಣಶೀಲೆ ಪರಿಣಯ |

ಕಿತ್ತು ಮನವ

|| 5 ||

ಒಂದು ದಿನ ಓಲಗದಿ ಮಂತ್ರಿಯ |

ನಂದು ಬಲಿಸುತಲವನೊಡನೆ ಮನ |

ದಂದುಗವನಾಲೋಚಿಸುತಲಿಂ |

ತೆಂದನವಗೆ

|| 6 ||

ಮಂತ್ರಿ ಲಾಲಪುದೆನ್ನ ಸುತೆ ಗುಣ |

ವಂತೆಯಹ ಗುಣಶೀಲೆಗೆವ್ವನ |

ಬಂತು ಪರಿಣಯಗೈಯಲೆನೆ ಭೂ |

ಕಾಂತಯಾರು

|| 7 ||

ತಿಳಿದರುಹು ಮನದಿರವ ವಿಕ್ರಮ |

ಗಲಲ ಸೌಂದರ್ಯಾತಿಶಯದಲ |

ಇಳೆಯಧಿಪರೊಳಗೆನಲು ಭೂಪನಿ |

ಗೊಳವಪೇಕ್ಷೆ

|| 8 ||

|| ಸಾಂಗತ್ಯ - ರೂಪಕತಾಳ ||

ಕೇಳು ಭೂಮಿಪ ಗುಣಶೀಲೆಗೊಪ್ಪವವರ |

ನಾಳುವ ಧರೆಯೊಕ್ಕಾರಂದು |

ಅಲೋಚಿಸುದಕಿಂತ ಬಾಲೆಸ್ವಯಂವರ |

ದೇಳಿಗೆಯುಚಿತವೈ

|| 9 ||

ಅದಕೊಂದು ಪಣ ಹುಚ್ಚುಕುದುರೆಯ ತಂದದ |

ಪದುಳಿಸಿ ಸ್ವಾಲಿಯಗೈವ |

ಚದುರನಿಗಶ್ವಹೃದಯವರಿತವನೆಂದು |

ಮದುವೆಮಾಡಲು ಯೋಗ್ಯವೆಂದು

|| 10 ||

ತಿಳಿವುದೆನ್ನಯ ಮನ ಇಳೆಯಪಾಲಕ ನಿನ್ನ ।
ತಿಳಿವಿಕೆಗರಿತೆನಗೆನಲು ॥
ಭಳರೆ ನಿನ್ನಯ ಚತುರತೆಯೊಳ್ಳಿತದರಂತೆ ।
ಇಳೆಯಪಾಲರನ್ನೆಲ್ಲ ಕರೆಸು

॥ 11 ॥

॥ ಭಾಮಿನಿ ॥

ಲೇಖನವ ಚಾರಕರ ಮುಖದಲ ।
ನೇಕ ದೇಶಾಧಿಪರ ಬಳಿಗೆ ವಿ ।
ವೇಕದಿಂ ಬರೆದಟ್ಟು ಸದ್ಯದೊಳಿ ಪುರಾಂತಕದಿ ॥
ಪ್ರಾಪ್ತಿನಿಂದಲ ನಡೆದು ಬಂದತಿ ।
ರೇಕದಿಂ ಗೈದುತ್ಸವಕೆ ಬಹ ।
ನೇಕಜನರಿಂಗರುಹಿ ತದನಂತರ ದಿಶುಭವಹುದು

॥ 12 ॥

॥ ಕಂದಪದ್ಯ ॥

ಎಂದಿಲ ಪರಿ ನಿರ್ಣಯಿಸುತ ।
ಲಂದಾ ಭೂಮಿಪ ಸಿದ್ಧತೆಯೊಳಗಿರಲನಕಂ ॥
ಬಂದುದು ಉತ್ಸವವದ ಕೈ ।
ತಂದರು ಬಹುದೇಶಾಂತರ ಜನಸಾಗರದೊಲೆ

॥ 13 ॥

॥ ರಾಗ ಮಾರವಿ- ಏಕತಾಳ ॥

ಇತ್ತಲವಂತಿಯ ಪುರದಧಿಪತಿ ಬಲು ।
ಧೂರ್ತ ಪ್ರಭವಸಿಂಹ ॥
ವಾರ್ತೆಯಲಿತು ತಾ ಕಾಂಭೋಜದಪುರ ।
ದುತ್ಸವಕೆಂದೆನುತ

॥ 14 ॥

ತೆರಳುವ ಮನವೆಳಸುತಲೊರ್ವನೆ ನಿಜ ।
ತುರಗವ ತಾನಡಲಿ ॥
ಬರುತೀರ್ದನು ದುರ್ಮನವೆಣಿಸುತಲಾ ।
ತರುಣಿಯರಾಸೆಯಲಿ

॥ 15 ॥

ಕಾಂಭೋಜದ ಪುರದೊಳೊಳಗಿರುತಿಹ ।
ಕುಂಬಾರನುಬುದ್ಧ ॥
ಸಂಭ್ರಮದುತ್ಸವ ನೋಡಲು ತವಕವು ।
ಬಂದಾಕ್ಷಣವೆದ್ದ

॥ 16 ॥

|| ರಾಗ ಕಾಪಿ-ಅಷ್ಟತಾಳ ||

ಇಂದಿನುತ್ಸವ ಕಾಣಬೇಕು | ಅಲ್ಲಿ |
 ಬಂದಸನ್ನಿತ್ರರ ಮಾತಾಡಿನೈಕೂ ||
 ತಂದಸಾಮಾನೆಲ್ಲ ಮಾರಿ | ಬಪ್ಪೆ |
 ಇಂದೆ ಒಳ್ಳೆಕಾಲ ಹೊರತಿಲ್ಲ ಬ್ಯಾರಿ || 17 ||

ಅಂಗಣ್ಣ ಮಂಜಣ್ಣ ಬತ್ತಾ | ಅಥ್ವಾ |
 ತಂಗಂಡಂಡು ಮನ್ಯಾಗ್ಗೂಕಂತ್ರಾ ||
 ಹಂಗಾದರೇಳಹೊಯ್ಬಪ್ಪೋ | ಏಳಿ |
 ತಿಂಗಳು ಕಂತುದರೊಳಗಾಲಿ ಬಪ್ಪೋ || 18 ||

ಎಂದವರೆಲ್ಲರ ಕೂಡಿ | ಮಾತ |
 ನೊಂದೊಂದಾಡುತಮ್ಮತಮ್ಮೊಕ್ಕಗಾಡಿ ||
 ಹೊಂದಿಕೊಂಡೈತರುತಿರಲು | ಏಳಿ |
 ಕಂದಾದ ಸಂಗಾತಿಯೊರೆವೆ ಮುಂಬರಲು || 19 ||

|| ರಾಗ ಸೌರಾಷ್ಟ್ರ-ತ್ರಿವುಡತಾಳ ||

ಇತ್ತ ಕಾಂಭೋಜೇಶನಬುಗೆಯು |
 ಸುತ್ತ ನೆರೆದಿಹ ಸಖಯರೊಡಗೂ |
 ಡುತ್ತಲೈತರುತೀರ್ದಳುತ್ಸಹ |
 ಕರ್ತಿಯಿಂದ || 20 ||

ಅನಿತರೊಳಗೆ ಪ್ರಭಾವಸಿಂಹನು |
 ವನಿತೆಯೆಡೆಗೈತರುತ ರೂಪಕೆ |
 ಮನವೆಳಸಿ ನುಡಿಸಿದನು ಮನ್ಮಥ |
 ಕಣೆಗೆ ನಿಲುಕಿ || 21 ||

|| ರಾಗ ಭೈರವಿ-ಝಂಪತಾಳ ||

ಬಾರೆ ಶೃಂಗಾರೆ ನೀ | ನ್ಯಾರೇ ಮೋಹನಕಾರೆ |
 ನೀರೆ ನಿನ್ನಯ ಪೆಸರ | ದೇನು ಲಲಿತಾಂಗಿ || 22 ||

ಮಾರನರಗಿಣಿ ನಿನ್ನ | ಉರಾವುದೆಲ್ಲಗೆ ಸ |
 ವಾರಿ ಸಖಯರ ಕೂಡಿ | ನೀರಜದಳಾಕ್ಷಿ || 23 ||

ಎನಲು ಸಖಿಯರ ನಿಲಿಸಿ | ವನಿತೆನುಡಿದಳು ಪೆಸರು |
 ಗುಣಶೀಲೆ ಕಾಂತಿವ | ಮೃಗ ತನುಜೆ ನಾನು || 24 ||
 ಘನಮಹೋತ್ಸವ ನೋಡು | ವೆಣಿಕೆಯಲ ಪೊರಣಹೆನು |
 ಜನಪ ನೀನಾರು ಪೋ | ಗುವುದೆಲ್ಲಗೆನಲು || 25 ||

|| ರಾಗ ಸುರುಣ-ಏಕತಾಳ ||

ಅಂಗನಾಮಣಿ ಕೇಳೆ | ಕುಂಭಕು |
 ಚಾಂಗಿ ಸುಗುಣಶೀಲೆ ||
 ತುಂಗಪರಾಕ್ರಮ ರಾಜನಾವಂತಿಪು |
 ರಾಂಗನೆಯಭಿಪ ಕುರಂಗಸುಲೋಚನೆ || 26 ||
 ಮದನಾಂಗಿಯೆ ನಿನ್ನಾ | ನೋಡಲು |
 ಮದುವೆಯಾನೆಯೆನ್ನ ||
 ಹೃದಯದೊಳಾದುದು ಅದಕೋಸುಗನುಡಿ |
 ಸಿದೆ ನಿನ್ನಭಿಮತ ಒದಗಿನೊಳರುಹೆಲೆ || 27 ||

|| ಭಾಮಿನಿ ||

ಕೇಳು ಧರಣಿಪ ನಿನ್ನಮನದನು |
 ಕೂಲತೆಯನೆಸಗಲೈ ಮತ್ತಿತ |
 ಪೇಳಿ ನಿಶ್ಚೈಸಿಹ ಸ್ವಯಂವರವೆನುತಲದಕಾಲಿ ||
 ಕೇಳಿದುದ ನಾನೊಪ್ಪೆ ತೊಲಗೆಂ |
 ದಾಲತಾಂಗಿಯು ನುಡಿಯೆ ಬಹುಪರಿ |
 ಚಾಳಿಸುತಲೊಪ್ಪಿಸಲು ಕೇಳದಿರಲೈ ಖತಿಗೊಂಡ || 28 ||

|| ರಾಗ ಭೈರವಿ-ಏಕತಾಳ ||

ಎಲೆ ಫಡ ಬಾಲಕಿ ಕೇಳೆ | ಮನ |
 ಚಲಿಸದು ತವ ನುಡಿ ಕೇಳೆ ||
 ಒಲಸದೆ ಇಡೆ ನಾನೀಗ | ನೀ |
 ತೊಲಗದೆ ನಿಲ್ಲತಿಬೇಗ || 29 ||
 ಇಡೆನೆಷ್ಟು ನಾ ನಿನ್ನಾ | ಎಂ |
 ದಡಹಾಯುತ ಮುಡಿಯನ್ನಾ |
 ಪಿಡಿದೆಡೆಗಡಹಲು ಕಂಡು | ಬಾಯ್ |
 ಇಡುತಿರೆ ಸತಿ ಭಯಗೊಂಡು || 30 ||

ಅಷ್ಟರೊಳಗೆ ಕುಂಬಾರ । ಅಡ ।
 ಗಟ್ಟಿತಲಾತನ ದೂರ ॥
 ಅಟ್ಟತ ಥಳಸಲು ಕಂಡು । ಭಯ ।
 ಪಟ್ಟೋಡಿದನವನಂದು

॥ 31 ॥

॥ ರಾಗ ಕಾಂಭೋದಿ-ಝಂಪತಾಳ ॥

ಇತ್ತ ಕಾಂಭೋಜದವನಿಪ ಮಂತ್ರಿಯೊಡನೆಂದ ।
 ಪುತ್ರಿಯ ಸ್ವಯಂವರಕೆ ಸಕಲ ।
 ಪೃಥ್ವಿಪಾಲಕರಿಗೋಲೆಯ ಬರೆಸಿ ಕಳುಹೆನಲ್ ।
 ಅನ್ನೆನುತ ಬರೆಸಿ ಕಳುಹಿಸಲು

॥ 32 ॥

ದೇಶದೇಶಾಧಿಪತಿಗಳಿಗೋಲೆಯನು ಚರರು ।
 ಬೇಸರದೆ ಕೊಡುತ ಸಂಚರಿಸಿ ॥
 ಆ ನಿಂಧುನಗರದಧಿಪಾಲನೋಲಗಕ್ಕೆದಿ ।
 ಲೇಸಾರಿ ಕೊಡಲು ವಾಚಿಸಿದ

॥ 33 ॥

ಸ್ವತ್ತಿಶ್ರೀಮತ್ತಿಂಧುನಗರೇಶ ಶ್ರೀನಿಧಿನ್ಯ ।
 ಪೋತ್ತಮಗೆ ಕಾಂಭೋಜದರಸ ॥
 ವಿಸ್ತರಿಸಿ ಬರೆವೆ ಮಕ್ಕುತ ಸ್ವಯಂವರ ಮಾಳ್ವೆ ।
 ನಿತ್ತಲಾಗಮಿಸಿ ಸುದತಿಯನು

॥ 34 ॥

ಮೆಚ್ಚಿಸಲು ಪಣದೊಳೊಡ್ಡಿದ ನೇಮದಂತೊಂದು ।
 ಹುಚ್ಚುಕುದುರೆಯನು ಪಳಗಿಸುತ ।
 ನಿಚ್ಚಟದೊಳೆಲಿದಾತಂಗಿಲವೆನೆನುತ ನಾ ।
 ನಿಶ್ಚಿಸಿದನು ನೀವು ಬಂದು

॥ 35 ॥

ಪಣದಂತೆ ಸಕಲರನು ಗೆಲಿದೆನ್ನ ಸುತೆಯಾದ ।
 ಗುಣಶೀಲೆಯನು ವರಿಸಿರೆನುತ ॥
 ಜನಪಾಲ ಬರೆದಿರ್ಪ ಲೇಖನವ ವಾಚಿಸುತ ।
 ಘನತರೋತ್ಸಹದಿಂದ ಪೊರಟ

॥ 36 ॥

॥ ವಾರ್ಧಕ ॥

ಅತ್ತಲಾ ಚರರು ನಡೆತಂದವಂತಿಯ ಪುರ ನ ।
 ರೋತ್ತಮ ಪ್ರಭಾವಸಿಂಹನಿಗೆ ಲೇಖನವೀಯೆ ।

ಚಿತ್ತಸಂತೋಷದಿಂ ವಾಚಿಸುತ ಪೊರಮಟ್ಟನತ್ಯಧಿಕತೋಷದಿಂದ ||
 ಮತ್ತಗಮನೆಯ ಪಿಂದೆ ಕೆಣಕಿಮನದೊಳಗೆ ಬೇ |
 ಸತ್ತುದಕೆ ಸೇಡತೀಲಿಸಲದೇ ಸಮಯವೆನು |
 ತತ್ಯುತ್ಸಹದಿ ತುರಗವೇಲಿ ನಡೆತಂದ ಮನದಿಚ್ಛೆಯನು ಸಲಸಲೆಂದೂ ||37||

|| ಸಾಂಗತ್ಯ-ರೂಪಕತಾಳ ||

ಈ ರೀತಿಯಲ ದೇಶದೇಶ ಭೂಪಲಿಗಿತ್ತ |
 ಚಾರುಲೇಖನದಂತೆ ಪೊರಟು ||
 ಸಾಲಿಬರುತಲದಲಿತ್ತ ಕಾಂಭೋಜಕೆ |
 ಧಾಲಿಣೀಪತಿ ಇದಿಬಂದದು || 38 ||

ಬಂದಬಂದವರುಪಚಲಿಸುತ್ತ ಧರಣಿಪ |
 ನಂದವರಿಗೆ ಇಡದಿಯನು ||
 ಕುಂದದಿತ್ತುಪಚಲಿಸುತ ಮರುದಿನ ಭೂಪ |
 ವೃಂದವ ನೆರಕಿ ಪೇಳಿದನು || 39 ||

ಏಳಿರೈ ತುರಗವಿದರ ಪದುಳಿಸುತಶ್ವ |
 ವೇಲಿ ನಿಮ್ಮಯ ಸಾಹಸವನು ||
 ಭೂಲಲಾಮರ ತೋಲಿರೆನಲೊಬ್ಬೊಬ್ಬರು ಬಂದು |
 ಸೋಲುತ ಪಿಂತಿರುಗಿದರು || 40 ||

|| ಭಾಮಿನಿ ||

ಅಷ್ಟರೊಳಗೈತಂದವಂತಿಯ |
 ಪಟ್ಟಣಧಿಪ ಪ್ರಭಾವಸಿಂಹನು |
 ಥಟ್ಟನದರನು ಪಿಡಿದು ಪಳಗಿಸುತೀರ್ಪ ಸಮಯದಲ ||
 ದಿಟ್ಟ ಶ್ರೀ ನಿಧಿಯಾಗ ಬಂದಡ |
 ಗಟ್ಟ ತುರಗವ ಪಿಡಿದು ಬಳಕದ |
 ರಟ್ಟಹಾಸವ ನಿಲಿಸೆ ಜನ ಕೈತಟ್ಟ ಹೊಗಳಿದರು || 41 ||

|| ರಾಗ ಮಾರವಿ-ಏಕತಾಳ ||

ಇನಿತೀ ಪರಿಯೊಳಗೆಲ್ಲರು ಶ್ರೀನಿಧಿ |
 ಜನಪನ ಸಾಹಸಕೆ ||
 ಮನಮೆಚ್ಚಲು ಕಂಡಾಕ್ಷಣ ಪ್ರಭವನು |
 ಕಿನಿಸಿನೊಲುಲಿದೆದ್ದ || 42 ||

ನಾನೀ ಕುದುರೆಯ ಪಳಗಿಸುವನಿತರೊಳೆ ।

ನೀನೇತಕೆಬಂದೆ ॥

ಹೀನ ನರಾಧಮ ನಿಲ್ಲೆನುತೆದ್ದನು ।

ಶ್ರೀನಿಧಿಯೊಳು ಧುರಕೆ

॥ 43 ॥

ಸರಿಸಮ ಯುಧವ ಗೈಯುತ ಶ್ರೀನಿಧಿ ।

ಧುರದೊಳಗಾ ಪ್ರಭನ ॥

ಸೆರೆವಿಡಿಯುತ ನಿನ್ಗ್ಯಾತಕೆ ಧುರ ನಡೆ ।

ಪುರಕೆನ್ನುತ ಚಡಲು

॥ 44 ॥

॥ ಭಾಮಿನಿ ॥

ಮಾನಹೀನದೊಳಾ ಪ್ರಭಾವನು ।

ತಾ ನುಡಿದ ರೋಷದೊಳು ತಾನಿದ ।

ನೇನನಾದರು ತೀರಿಸದೆ ಚಡನೆನುತ ಪಣಗೈದು ॥

ತಾ ನಡೆಯೆ ನಿಜಪುರಕೆ ಇತ್ತಲು ।

ಶ್ರೀನಿಧಿಗೆ ನಿಜಸುತೆಯೆ ಲಗ್ನವ ।

ನಾ ನರಾಧಿಪನೆಸಗಿ ಚೀಳೊಟ್ಟನು ಗೃಹಾಂತರಕೆ

॥ 45 ॥

॥ ರಾಗ ಕಾಂಭೋದಿ-ಝಂಪತಾಳ ॥

ಇತ್ತ ಶ್ರೀನಿಧಿ ತನ್ನ ಪತ್ನಿಯೊಡಗೂಡಿ ನಿಜ ।

ಪಟ್ಟಣಕೆ ಬಂದು ಕೆಲಗಾಲ ॥

ಚಿತ್ತಶುದ್ಧದೊಳು ದಾಂಪತ್ಯಸೌಖ್ಯದೊಳಿರಲು ।

ಪುತ್ರಿಯೋರ್ವಳು ಜನಿಸಲವಗೆ

॥ 46 ॥

ಶ್ವೇತಕೆಂಬಭಿಧಾನವಾ ಕುವರಿತ್ತು ಸಂ ।

ಪ್ರೀತಿಯಲಿ ಸಲಹಲಾ ಸುತೆಗೆ ॥

ರೀತಿಯಲಿ ಸಂದುದಾರಬ್ಬ ಬಳಿಕುದಯಿಸಲು ।

ಭೂತಕಾಧಿಪನೆಂದು ಸುತೆಯು

॥ 47 ॥

ಅವಳಿಗನುನಯದಿ ಚಂದ್ರಿಕೆಯೆಂಬ ಪೆಸರಿಟ್ಟು ।

ಭುವನಪಾಲಕ ಸಲಹುತಿರಲು ॥

ಸವೆದುದೊಂದಬ್ಬವಿಂತೆರಡು ಸುತೆಯರ ಕೂಡಿ ।

ಅವನಿಪತಿ ತೋಷದಿಂದಿರಲು

॥48॥

|| ವಾರ್ಧಕ ||

ಬಳಿಕಿತ್ತಲೊಂದು ದಿನ ಅವನಿಪಾಲ ಪ್ರಭವ |
 ಕುಳಿತು ಯೋಚಿಸುತ್ತಿದ್ದ ಪಿಂತೆ ಗೃಹಿಣಿ ಶಪಥ |
 ಫಲಿಸುವಂತೆ ಸಗಲೆಂದೆನುತ ಮಾರ್ಬಲ ಕೂಡಿ ಸಿಂಧುದೇಶವ ಮುತ್ತಲು ||
 ಇಳೆಯಧಿಪ ಶ್ರೀನಿಧಿಯು ತ್ಯಾಗಚೇತನ ಮಂತ್ರಿ |
 ಯೋಳು ವಿಷಯಮಂ ತಿಳಿದು ಸಚಿವನೊಡನೈತಂದು |
 ಕೊಳುಗುಳವನೆಸಗೆ ಮಂತ್ರಿಯು ಮೂರ್ಛಿಸಲ್ತೆ ಶ್ರೀನಿಧಿಯ ಸೆರೆವಿಡಿವಿಟ್ಟನು ||49||

|| ರಾಗ ನಾಡನಾಮಕ್ರಿಯೆ-ಅಷ್ಟತಾಳ ||

ಇಂತು ಶ್ರೀನಿಧಿಯ ತಾ ಜೈಸುತ | ಭೂಪ |
 ನಂತರಂಗದಿ ತೋಷತಾಳುತ ||
 ಎಂತಾದರಾ ಗುಣಶೀಲೆಯ | ಕೂಡ |
 ದೆಂತು ಪೋಗನು ಪಿಂತೆ ನಿಶ್ಚಯ || 50 ||
 ಹೀಗೆಂದು ಖೂಳನುಸುರ್ದನು | ಪೊಕ್ಕು |
 ಬೇಗಂತಃಪುರವನ್ನು ಸೇರ್ದನು ||
 ಬಾಲಿಲೊಳಾಪ್ತನ ನಿಲಿಸುತ್ತ | ಮುಂದೆ |
 ಸಾಗಿಯಾಕೆಯ ಬಳಿ ಸಾರುತ್ತ || 51 ||
 ನುಡಿದನಿನ್ನಾದರೀಗನ್ನನು | ಕೂಡ |
 ಲೊಡಂಬಡದಿರಲು ನಾ ನಿನ್ನನು ||
 ಇಡೆನೆಂದಾರ್ಭಣಿಸಲು ಕಾಣುತ್ತ | ಆಕೆ |
 ಗಡಗಡ ನಡುಗುತ್ತ ಬೆದರುತ್ತ ||52||

|| ಭಾಮಿನಿ ||

ಕಯ್ಯಮುಗಿವೆನು ಬೇಡ ಇಡು ದ |
 ಮೈಯ್ಯ ಬರದಿರು ಮುಂದಕೆನ್ನಯ |
 ಮೈಯ್ಯ ಮುಟ್ಟದಿರಕಟ ಕಡಿಸದಿರೆನ್ನ ಬಾಳುವೆಯ ||
 ಒಯ್ಯದಿರು ಪರಸತಿಗೆ ದುರ್ಮನ |
 ಸಯ್ಯನುತ ಹಲವಿಧದೊಳಗೆ ಇಸು |
 ಸುಯ್ಯತಿರೆ ಇಡೆನೆಂದೆನುತ ಮುಂದಲಿಯಲಾ ಖಳನು || 53 ||

॥ ರಾಗ ಸೌರಾಷ್ಟ್ರ - ತ್ರಿವುಡತಾಳ ॥

ಧೂರ್ತನೀ ಪರಿಯಿಂದಲಾಕೆಯ ।

ಪ್ರಾರ್ಥನೆಗೆ ಮನಗೊಡದೆ ಮುಂಬರ ॥

ಲಾರ್ತನಾದಕೆ ಶ್ವೇತ ಬಳಕೆ ।

ಚ್ಚರ್ತು ಬೆದರಿ

॥ 54 ॥

ಕೂರಿಕೊಳಲಾ ಖಳನು ಕಂಬಕೆ ।

ತಾರಿಯವಳನು ಚಿರಿದು ಸತಿಯನು ।

ಭೋಗಿನಿದ ಬಲ್ಲೆಯಲಿ ಅನಿತರೊ ।

ಕಾಗಲೋರ್ವ

॥ 55 ॥

ಚಾರನೈತಂದರಸಗೆಂದನು ।

ದಾರಮಂತ್ರಿಗೆ ಮೂರ್ಛೆ ತಿಳಿದುದು ।

ಭೂರಮಣನನು ಸೆರೆಯ ಚಿಡಿಸುವ ।

ಜಾರು ಬೇಗ

॥ 56 ॥

ಎಂದೆನಲು ಖಳ ಬೆದರಿ ತೊಟ್ಟಿಲ ।

ನಿಂದ ಶಿಶುಚಂದ್ರಿಕೆಯನೆತ್ತರ ।

ಬಂದನಾ ತಕ್ಷಣ ಪಲಾಯನ ।

ದಿಂದಪುರಕೆ

॥ 57 ॥

॥ ವಾರ್ಧಕ ॥

ಇತ್ತಲಾ ತ್ಯಾಗಚೇತನ ಮೂರ್ಛೆಯಿಂದಲೆ ।

ಚ್ಚತ್ತು ತನ್ನರಸನಂ ಸೆರೆಯಿಂದ ಚಿಡಿಸಿ ಬಳಿ ।

ಕತ್ತ ಮರಣಿಸಲು ತನಗಾದ ಗಾಯದೊಳು ಕಂಡರಸ ಶ್ರೀನಿಧಿ ಮರುಗುತ ॥

ಪೊತ್ತ ದುಗುಡದೊಳು ತನ್ನರಮನೆಗೆ ಬಂದು ನಿಜ ।

ಪತ್ನಿಯಂತಃಪುರವ ಪೊಗಲು ಗುಣಶೀಲೆ ಪತಿ ।

ಯತ್ತ ತಿರುಗುತ ತನ್ನ ಶೀಲಹರಣವ ತಿಳಿಸಿ ಕತ್ತಿಯಿಂದಿರಿದುಕೊಂಡು ॥ 58 ॥

॥ ಕಂದಪದ್ಯ ॥

ಮರಣವನ್ನೆದಲ್ ಸುದತಿಯು ।

ಧರಣಿಪನತಿಶೋಕದಿ ತೊಟ್ಟಿಲಶಿಶುವಂ ತಾ ।

ಪರಿಕಿಸದಿರಲಾಗಳ್ ಭ್ರಮೆ ।

ವೆರಸುತ ಶ್ವೇತಳ ರೋದನ ಚಿಡಿಸುತ ನುಡಿದಂ

॥ 59 ॥

|| ಭಾಮಿನಿ ||

ಹರಹರೆನ್ನಯ ವಿಧಿಯೆ ಮಂತ್ರಿಯ |
 ಮರಣವೊಂದೆಡೆ ಸತಿಯು ಮಡಿಬಿಹ |
 ಪಲಿಯೊಂದೆಡೆ ಚಂದ್ರಿಕೆಯನಪಹರಣವೊಂದೆಡೆಯು ||
 ಇರಲು ಫಲವೇನಿನ್ನು ತಾನೆ |
 ದಲಿತು ಭಮಿಸುತ ಹುಚ್ಚನಾಗಿರೆ |
 ತರಳೆ ಶ್ವೇತೆಯು ತನ್ನ ಪಿತನಿರವಲಿತು ಜೊತೆಗೂಡಿ || 60 ||

|| ರಾಗ ಸಾವೇರಿ-ಏಕತಾಳ ||

ದುರುಳ ಪ್ರಭಾವಸಿಂಹನೊಳಂಥ ಗತಿಗಳು |
 ದೊರಕಿತೆನ್ನಯ ಮಾತೆ ಹರಣ ತತ್ತಿಹಳು ||
 ತೊರೆದು ಕರುಣವನ್ನು ತೊಣ್ಣಲ ಶಿಶುವಪ |
 ಹಲಿಸಲೆನ್ನಯ ಪಿತ ಮರುಳನಾಗಿಹನು || 61 ||

ಈ ಸೇಡನೆಂದಿಗಾದರು ತೀರ್ಚದಿರೆನೆಂದು |
 ಭಾಷೆಯಾಡುತ ಶ್ವೇತೆ ಪಿತನೊಡಗೊಂಡು ||
 ದೇಶಾಂತರಕೆ ಪೊರಟಳು ಫಲಜಲದಿಂದ |
 ಪೋಷಿಸುತಲ ಮಾರ್ಗವಿಡಿದೈದುತಿರಲು || 62 ||

|| ಆರ್ಯಾಸವಾಯ್ - ಏಕತಾಳ ||

ಈ ರೀತಿಯೊಳವಳ್ಳೈದುತಿರಲು ಕಾಂ |
 ತಾರದ ಮಧ್ಯದೊಳೊಂದುದಿನ ||
 ಚೋರರರಧಿಪ ಭೈರನು ತನ್ನವರೊಳು |
 ಸೇರಿ ಕುಳಿತು ಬಳಕಿಂತೆಂದ || 63 ||

|| ರಾಗ ಕಾಂಭೋದಿ-ಝಂಪತಾಳ ||

ಕೇಳಿರೆಲ್ಲರು ತನ್ನ ಮೂಲವರುಹುವೆನಿಲ್ಲ |
 ಬಾಳಿಕೊಂಡಿರೆ ರೈತನಾಗಿ ||
 ಶೀಲವಳಿದಿವ ನಿನ್ನ ಸತಿಯನೀ ಪುರದಧಿಪ |
 ಖೂಳಪ್ರಭಾವನದಲಿಂದ || 64 ||

ಹೇಗಾದರವನ ಸೇಡನು ತೀರ್ಚಲೆಂದೆನುತ |
 ನೀನಿ ನಿಜವೃತ್ತಿಯನು ನಾನು ||

ಈಗ ನಿಮ್ಮೆಲ್ಲರನು ಕೂಡಿ ಸುಅಗೆಯಕಾರ ।

ನಾಗಿ ಬಾಳುವೆ ಸಮಯಕಾದು

|| 65 ||

ಎಂದಿನಂದದಿ ಪೊರಡಿಲಿಗ ಕಾನನದೊಳಾ ।

ಲಿಂದು ಬಹರೆನುತ ಪಿಡಿದವರ ||

ಸಂದುಗೊಂದನು ಮುಲಿದು ಸುಅಗೆಯ್ಯುವ ತೆರಳಿ ।

ರೆಂದು ಪಡೆಗೂಡಿ ಪೊರವಂಟ

|| 66 ||

|| ರಾಗ ಕೇದಾರಗೌಳ-ಝಂಪತಾಳ ||

ಅನಿತರೊಳಗಿತ್ತ ವನದಿ । ಶ್ವೇತೆ ನಿಜ ।

ಜನಕನನು ಕೂಡಿ ಘನದಿ ||

ಅನವರತ ಸಂಚಲಿಸುತ । ಬರಲು ಕಾ ।

ನನದಿ ಮೈಮರೆದೊರಗುತ

|| 67 ||

ತರುದಿನಡಿಯೊಳಗೀವರು । ನಿದ್ರಿಸುತ ।

ಅರಲು ಕಂಡೀ ಚೋರರು ||

ಸಲಿದವರ ಬಳಿಗೆ ನೋಡಿ । ಬಂಗಾರ ।

ವಿರಲಧಿಕ ಹರುಷಗೂಡಿ

|| 68 ||

ಸುಅಯಲೆಂದವರ ಬಳಿಗೆ । ನಡೆತಂದು ।

ಮಲಗಿರಲ್ಪರಸನೆಡೆಗೆ ||

ಕಳಚುತವನಾಭರಣವ । ಅಪಹರಿಸಿ ।

ಬಳಿಕ ಶ್ವೇತೆಯ ಸನಿಹವ

|| 69 ||

ಸೇರಿ ಬರೆ ಕಂಡು ಭೈರ । ಪೇಟದ ಕು ।

ಮಾರಿ ಇವಳಿಗೆಚ್ಚರ ||

ಬಾರದಂದದೊಳೊಯ್ಯುವ । ಎನ್ನ ಸುಕು ।

ಮಾರಿಯಂದದಿ ಸಲಹುವ

|| 70 ||

ಎಂದವಳನೆತ್ತಿಕೊಂಡು । ನಿಜ ಗೃಹಕೆ ।

ತಂದಡೆಚ್ಚರವಗೊಂಡು ||

ಇಂದಿದೊನಾಲಿಲ್ಲಗೆ । ತಂದವರು ।

ಎಂದು ಶ್ವೇತೆಯು ಮೆಲ್ಲಗೆ

|| 71 ||

|| ಭಾಮಿನಿ ||

ಶೋಕಿಸುತ್ತಿರಲವಳ ಸನಿಹಕೆ |
ತಾ ಕರೆದು ಸಂತೈಸಿ ಭೈರನು |
ಯಾಕಳುವೆ ತವಸಿತನಳಿದನದಿಂದ ನಾನಿನ್ನ ||
ಸಾಕುವೆನು ಮಗಳಂತೆ ಬೆದರದಿ |
ರೌ ಕುಮಾರಿಯನುತ್ತಲವಳಿಗ |
ನೇಕಲೀತಿಯೊಳ್ ತನ್ನ ವೃತ್ತಿಯ ಕಳಿಸುತಿರುತ್ತಿದ್

|| 72 ||

|| ಕಂದಪದ್ಯ ||

ಭೈರವಿಯನ್ನುತ ಪೆಸರ ಕು |
ಮಾರಿಗೆ ಇಟ್ಟಿತಿಮೋಹದಿ ಪೊರೆದಿರತ್ತಂ ||
ಧಾರಿಣಿಪತಿಯೆಚ್ಚಲಿತು ಕು |
ಮಾರಿಯ ಕಾಣದೆ ಮರುಳರವೋಲಲೆದಿಂದ್

|| 73 ||

|| ರಾಗ ಕೇದಾರಗೌಳ-ಅಷ್ಟತಾಳ ||

ಇತ್ತ ಚಂದ್ರಿಕೆಯ ಕದ್ದಿರುವ ಪ್ರಭವ ತಾನು |
ಪತ್ತನಕೊಯ್ದವಳ ||
ಪುತ್ರಿಯಂದದಿ ಸಾಕುತಿರೆ ದಿನದಿನ ಬೆಳೆ |
ಯುತ್ತಿದ್ಕಾ ಗೃಹದಿ ||
ಮಗುವಿನಂದಕೆ ಮರುಳಾಗಿ ಈಕೆಯ ತನ್ನ |
ಮಗ ವಿಭವಗೆ ಲಗ್ನವ ||
ಸೊಗಸಿಂದಲೆಸಗೆ ಮುಂದೊಳ್ಳತಾಗುವುದೆಂದು |
ಬಗೆದನು ಮನಸಿನೊಳು ||

|| 74 ||

|| 75 ||

|| ರಾಗ ಕಾಂಭೋದಿ-ಝಂಪತಾಳ ||

ಆ ಪುರದೊಳೋರ್ವ ಕಾಂತಪ್ಪನೆಣ್ಣಿಯು ಬಡ್ಡಿ |
ವ್ಯಾಪಾರದೊಳು ಧನಿಕನೆನಿಸಿ ||
ತಾ ಪಿಡಿಸುತ ಜನರ ಸುಲಗೆಗೈಯುತ ದೊಡ್ಡ |
ಭೂಪನಂದದಿ ಮೆರೆಯುತ್ತಿದ್ ||
ಒಂದು ದಿನ ಗಾಣಿಗರ ಮಾಚನೆಂಬವನೊರ್ವ |
ಒಂದು ಕೈಮುಗಿದೆಂದ ತನಗೆ ||

|| 76 ||

ಒಂದು ತಿಂಗಳಿನವಧಿಗಿಂದು ಕೆಲ ಹಣವ ಕೊಡಿ ।

ರೆಂದು ಗಾಣವನಿಡಲಿಕೆನಲು

|| 77 ||

ವಾಯ್ವೆಯೊಳು ಕೊಡದೆ ನೀ ಕಾಯ್ವೆ ಮಾತಾಡಿಡರೆ ।

ಬೈದುಹೊರಡಿಸಿ ಮನೆಯೊಳಿರುವ ||

ಸೌದೆಸಹ ಕೊಡದೆ ವಶಗೈದುತಹ ಕಡೆಗೆನ್ನ ।

ಕೊಯ್ವ ಕೊರಳೆಂದು ದೂರದಿರು

|| 78 ||

ಎನಲೊಪ್ಪಿ ಸಾಲವನು ಪಡೆದು ಗಾಣಿಗ ತನ್ನ ।

ಮನೆಗೈದಿ ವಾಯ್ವೆಯೊಳು ಹಣವ ||

ಧನಿಕಗಿಲಯಲಕಾಗದಿರಲೇನ ಗೈವನೆಂ ।

ದೆನುತ ಯೋಚಿಸುತ ಕುಳಿತಿರಲು

|| 79 ||

|| ರಾಗ ಸೌರಾಷ್ಟ್ರ-ತ್ರಿವುಡೆತಾಳ ||

ಬಂದನಾ ಸಮಯದೊಳು ವಾಯ್ವೆಯು ।

ಸಂದುದೆನುತಾ ಸೆಣ್ಣಿ ಮಾಚನ ।

ಮಂದಿರಕೆ ಸಾಲದ ವಸೂಲಿಗೆ ।

ಯಂದು ಬಳಿಕಾ

|| 80 ||

ಬಗೆಯನಲಿಯದೆ ಮಾಚ ತನ್ನಯ ।

ಮಗಳು ಮಾಲಿನಿ ಸಹಿತ ಕುಳ್ಳಿರೆ ||

ಲಗಡುತನದಲಿ ಬರಲು ಸುತೆಯೊಳ ।

ಪೊಗಲು ಬೆದರಿ

|| 81 ||

ಏನೊ ಗಾಣಿಗನೆನ್ನ ಹಣವನು ।

ನೀನು ನೀಡದೆ ಅವಧಿ ತಪ್ಪಿದೆ ||

ನಾನೆ ಬಂದೆನು ಕೊಡಿಸೆನಲು ಸು ।

ಮ್ಯಾನದಿಂದ

|| 82 ||

ಬೇಡಿಕೊಂಡನು ಮತ್ತೆ ಅವಧಿಯ ।

ಮಾಡಿಕೊಡಿರೆನಲವನು ಮಗಳನು ।

ನೋಡಿ ಮನವೆಳೆಸುತಲಿ ಸೈರಣೆ ।

ಗೂಡಿ ನುಡಿದ

|| 83 ||

ಆಗಲನ್ನೊಂದವಧಿಯನು ನಿನ |
 ಗಾಲಿಕೊಡುವೆನು ನಿನ್ನ ಸುತ ಸಹಿ |
 ತೀಗ ಲಖತವ ಬರೆದುಕೊಡುಯೆನ |
 ಲಾಗ ಕೊಟ್ಟ

|| 84 ||

|| ಭಾಮಿನಿ ||

ಮತ್ತೆ ಅವಧಿಯು ಬರಲು ಗಾಣಿಗ |
 ಹೊತ್ತದುಗುಡದೊಳಡವಿಗೈದಲ |
 ಕತ್ತ ಭೈರವಿ ತಡೆದು ಪೋಗುವುದತ್ತಲೆಂದೆನಲು ||
 ವಿಸ್ತರಿಸೆ ತನಗಾದ ಬವಣೆಯ |
 ಚಿತ್ತಕರಗುತಲಾಗ ಬೆದರದಿ |
 ಲಿತ್ತವಧಿ ದಿನ ಬಹೆನು ನಡೆ ಮನೆಗೆನುತ ಕಳುಹಿದಳು

|| 85 ||

|| ವಾರ್ಧಕ ||

ಇತ್ತ ಭೈರನು ನಾಯಕತ್ವಮಂ ಭೈರವಿಗೆ |
 ನುತ್ತು ಕೊಡುತಲ ತನ್ನವರಿಗೆ ತಿಳಿಸಲ್ದೆ ಬಳಿ |
 ಕಿತ್ತ ಸೆಟ್ಟಿಯು ಅವಧಿಗಾಲಿ ಗಾಣಿಗನ ಮನೆಗೈತರಲ್ತಾ ಸಮಯದಿ ||
 ಮತ್ತೆ ತನ್ನವರೊಡನೆ ಬಂದು ಭೈರವಿಯವನ |
 ಮುತ್ತಿ ಮೂರ್ಛಿಸುವಂತೆ ಪೆಟ್ಟಿನಿತ್ತೊಡಿಸಲು |
 ಸತ್ತೆನ್ನಂತ ತನ್ನ ಮನೆಗೈದಿ ಯೋಚಿಸಿದ ಧೂರ್ತ ದುರ್ಬುದ್ಧಿಯಿಂದ ||86||

|| ರಾಗ ಸಾರಂಗ-ಅಷ್ಟತಾಳ ||

ಅಬ್ಬಬ್ಬ ಗಾಣಿಗನಿವನ | ನೆಣ |
 ಗೊಬ್ಬನಿಲಿಸದಿರೆ ಫಲವೇಕಿನ್ನವನ ||
 ತಬ್ಬಿಕೊಂಡಿವನಣುಗೆಯನು | ಶೀಲ |
 ವೊಬ್ಬರಲಿಯದಂತೆ ಕೆಡಿಸಿ ಬಂದಪೆನು

|| 87 ||

ಇದಕೊಂದುಪಾಯ ಗೈಯುವೆನು | ದೂರ |
 ನಿದ ದೊರೆಯಾದ ಪ್ರಭವಗೊಪ್ಪಿಸುವೆನು ||
 ಬದಲಾಗದೆನುತಲೈತಂದು | ಪೇಳ್ವ |
 ಮದಮುಖ ರಾಜಗೊಂದಿಸುತಲಂತೆಂದು

|| 88 ||

ದೊರೆರಾಯ ಕೇಳೆಮ್ಮ ಪುರದಿ | ಗಾಣಿ |
 ಗರ ಮಾಚ ಬಂದು ಸಾಲವ ಕೇಳ್ವಾದರದಿ ||
 ತೆರದಿವರೆಗೆ ಬಾಕಿಮಾಡಿ | ಕೊಂಡ |
 ಕರೆಸಿ ಕೇಳ್ವವನಿಗಾಗುವ ಶಿಕ್ಷೆಮಾಡಿ || 89 ||

|| ಭಾಮಿನಿ ||

ಸಾಲವನು ಕೊಡದಿರಲು ಆತನ |
 ಬಾಲಕಿಯನೆಳೆತಲಿಸುತಾಕೆಯ |
 ಶೀಲವನು ನಾನಾಗಲೀ ನೀವಾಗಲೀಕೆಡಿಸಿ ||
 ಬಾಳುವೆಯ ಹದಗೆಡಿಸಿರೆಂದಾ |
 ಮೂಳಗುಸುರಲು ತನ್ನ ಭಟರಿಗೆ |
 ಪೇಳಿ ತಲಿಸುತಲವಳ ತನುಸುಖವಡೆದು ಕಳುಹಿದನು || 90 ||

|| ಸಾಂಗತ್ಯ-ರೂಪಕತಾಳ ||

ಮರುಗಿ ಮಾಲಿನಿ ತಂದೆಗೊರೆಯಲೀ ಪರಿ ಶೀಲ |
 ಹರಣವಾದುದ ಕೇಳಿ ಕೊರಗಿ ||
 ದೊರೆಗೈದಂತೀ ಪರಿ ತರಳೆಗೆ ಭಂಗವ |
 ನರಸನಾಗಿಯೆ ಮಾಡಬಹುದೆ || 91 ||

|| ರಾಗ ಮಾರವಿ-ಏಕತಾಳ ||

ಎನಲದ ಕೇಳುತ ರೋಷದೊಳೆನ್ನೊಳು |
 ಘನತರದಪವಾದ ||
 ವನು ಹೊರಿಸಲು ನಿನಗೆಷ್ಟರ ಗರ್ವವು |
 ತನುಜೆ ಸಹಿತ ಪೊರಡು || 92 ||

ಸುಟ್ಟಿ ಗಾಣಿಗಕೇಲಿಯ ದೇಶ |
 ಭ್ರಷ್ಟರ ಮಾಡುವೆನು ||
 ಛಿಟ್ಟನೆ ಪೊರಡೆನೆ ಸುತೆ ಸಹ ನೋಡವ |
 ಲಿಟ್ಟರೆ ತಿರುಗಿದನು || 93 ||

ಬಂದಾ ಭೈರವಿಯನು ಸೇರುತಲವ |
 ನಂದನೆ ಸಹಿತಾಗ ||
 ಹೊಂದಿಕೆಯಿಂದಿರೆ ನಡೆದಿಹ ಚಲಿತೆಯ |
 ಮುಂದಿದನರುಹುವೆನು || 94 ||

|| ಭಾಮಿನಿ ||

ಇತ್ತಲೊಂದಿನ ವಿಭವ ತನ್ನಯ |
 ಮಿತ್ರ ಚಂದ್ರಿಕೆ ಯೊಡನೆ ವಿಹರಿಸು |
 ತತ್ತ ವನಭೋಜನಕೆ ತೆರಳುತ ಭುಜಿಸುತಿಹ ಸಮಯ ||
 ಅತ್ತ ಭೈರವಿ ತನ್ನವರ ಕೂ |
 ಡುತ್ತ ಪೊರಟು ದರೋಡೆಗೈಯುತ |
 ಅತ್ತ ಭೋಜನಕೂಟದೆಡೆಗೈತಂದು ಮುತ್ತಿದರು || 95 ||

|| ರಾಗ ಕೇದಾರಗೌಳ-ಝಂಪತಾಳ ||

ಬಳಿವರ ಬರನೋಡುತ | ಭೋಜನಕೆ |
 ಕುಳಿತವರು ಎದ್ದೋಡುತ ||
 ಹೊಲಬುದಪ್ಪಿದು ಕಂಡು | ವಿಭವ ಬಂ |
 ದಲನದಿರಾಗಿ ನಿಂದು || 96 ||

ಕಾದಾಡಿ ಪೆಟ್ಟುತಂದು | ಓಡಲವ |
 ಗಾದ ಪರಿಭವನ ಕಂಡು ||
 ಕ್ರೋಧದಿಂದಾ ಚಂದ್ರಿಕೆ | ಮುಂಬಲಿದು |
 ತಾ ಧೈರ್ಯದಿಂದ ಬರಲಕೆ || 97 ||

ಭೈರವಿಯು ಇದಿರಾಗುತ | ಅವಳ ಬಳಿ |
 ಸಾಲಿ ಮೂರ್ಛೆಯಗೊಳಿಸುತ ||
 ಸಾಲಿ ಹತ್ತಿರ ನೋಡಲು | ಹೋಲಕೆಯು |
 ತೋರೆ ತನ್ನಂಗವೆನಲು || 98 ||

ಬಲತೋಳ ಮುಂಗೈಯ್ಯಲ | ಮಚ್ಚೆಯನು |
 ನಳಿನಮುಖ ಕಾಣಿಸುತಲಿ ||
 ತಿಳಿದಳೈ ತಂಗಿಯೆಂದು | ಪಿಡಿದೆತ್ತಿ |
 ಕೊಳುತ ಕರೆತಂದಳೆಂದು || 99 ||

ಪ್ರಭವನಿ ಪರಿ ತಿಳಿಯಲು | ತನ್ನ ಮಗ |
 ವಿಭವ ಚಂದ್ರಿಕೆಯರಸಲು ||
 ಸುಭಟರನು ಕರೆದಟ್ಟಲು | ಪೊರಟವರು |
 ವಿಭವನನ್ನರಸುತಿರಲು || 100 ||

॥ ರಾಗ ಮಧುಮಾಧವಿ - ತ್ರಿವುಡತಾಳ ॥

ಚಂದ್ರಿಕೆಯ ಭೈರವಿಯು ತನ್ನಯ |
ಮಂದಿರಕೆ ತಂದಿಡಲಕೆಚ್ಚರ |
ಬಂದು ಭಯಗೊಂಡಿರಲು ಭೈರವಿ |
ಬಂದು ಸನಿಹದೊಳೆಂದಳು

॥ 101 ॥

ತಂಗಿ ನೀನೆನಗೆಂದು ಪೂರ್ವದ |
ಸಂಗತಿಯನೆಲ್ಲವನು ತಿಳುಹಲು |
ಕಂಗೆಡದೆ ಧೈರ್ಯದೊಳಗಕ್ಕನ |
ಇಂತಿವನಲಿತೆಂದಳು

॥ 102 ॥

ಅಕ್ಕ ನೀನೀ ತೆರದೊಳೀ ಕೆಲ |
ಸಕ್ಕ ಸೇರಿಹುದೇಕೆ ಇಡುಯೆನೆ |
ತಕ್ಕ ಕಾರಣವರುಹಿ ತಂಗಿಯೊ |
ಳಕ್ಕಲಿಂದಿರುತಿರ್ವಳು

॥ 103 ॥

॥ ರಾಗ ಕಾಂಭೋದಿ - ಝಂಪತಾಳ ॥

ಹೇಮಪುರ ದೊರೆಕುವರ ಹೇಮಂತ ವಿದ್ಯೆಯನು |
ತಾ ಮುದದಿ ಕಲಿತು ಬರುತಿರಲು ॥
ಆ ಮಾರ್ಗದೊಳು ವಿಭವ ಬರುತಲವನನು ಕಂಡು |
ಕೈಮುಗಿದು ತಾ ಬೇಡಿಕೊಂಡ

॥ 104 ॥

ತನಗಾದ ಪರಿಭವನ ದೊರೆಕುಮಾರನೊಳರುಹ |
ಅನಿತಕಂಜದಿರೆಂದು ತಿಳುಹಿ ॥
ಸನುಮತದಿ ಭೈರವಿಯನರಸುತೈತರಲವಳು |
ಇನಿಬರನು ನೋಡಿ ನಿಜಸ್ಥಿತಿಯ

॥ 105 ॥

ವಿವರವರಿತವರಿವರ ಪರಿಚಯದಿ ವಿಷಯವರಿ |
ತವರೊಂದುಗೂಡಿ ವಿಭವನಿಗೆ ॥
ತವವಿತನು ಕಡುನೀಚ ನಿನ್ನ ತಾಯಿಯ ಕೊಂಡಿ |
ರುವನಾತ ನಿನಗೆ ಕಡುವೈರಿ

॥ 106 ॥

ಎಂದವಗೆ ತಂದೆಯೊಳು ಸೇಡುತೀಲಿಸುವಂತೆ |
ಮಂದಬುದ್ಧಿಯ ವಿಭವಗರುಹಿ ॥

ಒಂದಾಗಿರಲ್ತೆ ಹೇಮಂತನೊಳು ಮನವಾಗು ।

ತಂದಕಾ ಭೈರವಿಯು ನಗುತ

॥ 107 ॥

ನಿನ್ನ ಮೇಲೆನ್ನ ಮನವೆಳಸಿಹುದು ವೈವಾಹ ।

ವನ್ನೆಸಗಿ ಸುಖದಿಂದಲರುವ ॥

ಎನ್ನಲಾ ಹೇಮಂತನವಳ ಮೋಹಕೆ ನಿಲುಕಿ ।

ತನ್ನಳಿಪ್ರಾಯವಿಂತೆಂದ

॥ 108 ॥

॥ ಭಾಮಿನಿ ॥

ಚಾಪಲಾಂಬಕಿ ಕೇಳು ನಿನ್ನಯ ।

ರೂಪಯವ್ವನಕೆನ್ನ ಮನವಿದು ।

ತಾ ಪಳಂಚುತಲಹುದದಾದರು ಎನ್ನ ಪಿತಗರುಹಿ ॥

ಆ ಪಿತನ ಮತದಿಂದ ನಗರಕೆ ।

ಭೂಪತಿಯು ತಾನಾಗಿ ವಲಿಸುವೆ ।

ನೀ ಪಲಿಯೊಳೆನಲೊಪ್ಪಿ ಪುರಕೃತರಲು ಹೇಮಂತ

॥ 109 ॥

॥ ರಾಗ ಕೇದಾರಗೌಳ-ಅಷ್ಟತಾಳ॥

ಅರಬಸ್ಥಾನದ ಮುಸಲ್ಮಾನ ವ್ಯಾಪಾರಿಯು ।

ಸರುವಾಭರಣವ ಕೊಂಡು ॥

ಬರುತಿರೆ ಹೇಮಪುರದೊಳು ವಿಕ್ರಯಿಸುತ್ತ ।

ಅರಲದ ತಿಳಿದು ಬೇಗ

॥ 110 ॥

ತನ್ನವರೊಡನೆ ಭೈರವಿ ಬಂದಾತನ ಸರ್ವ ।

ಚಿನ್ನವ ದೋಚಿಕೊಂಡು ॥

ಚೆನ್ನಾಗಿ ಹೊಡೆದಾತನನು ಪೋಗಲವ ದೊರೆ ।

ನಿನ್ನ ದೂರುವೆನೆನುತ

॥ 111 ॥

ಬಂದು ಹೇಮಂತನೊಳೊರೆಯಲು ಸೇನೆಯ ।

ನಂದು ಚೋರರನರಸಿ ॥

ತಂದಪುದಿಲ್ಲಿಗೆಂದೆನಲವರರಸುತ್ತ ।

ಬಂದರು ಕಾಂತಾರಕೆ

॥ 112 ॥

ಇವರ ಬರವ ಕಂಡು ವಿಭವ ಚಂದ್ರಿಕೆಯರು ।

ತವಕದೊಳೊಡ್ಡಿಬೇಗ ॥

ಬೆವರುತ್ತ ಬೆದರುತ್ತಲಡಗೆ ಡೇರೆಯೊಳು ಭೈ |

ರವಿ ಸಂಗಡಿಗರೊಡನೆ

|| 113 ||

ತನುವಿನಾಯಾಸದಿ ನಿದ್ರಿಸುತಿರಲವ |

ಈನು ಪಿಡಿದೆತ್ತಿಕೊಂಡು ||

ಜನಪಾಲನಣುಗನಿದ್ದೆಡೆ ತಂದು ನಿಲನೆ ಕಂ |

ಡನು ಬೆರಗಾಗಿಕೆಯ

|| 114 ||

|| ಭಾಮಿನಿ ||

ಯಾರಿವಳು ಹಿಂದೊಲದು ತನ್ನಲಿ |

ಸೇರುವಾಸೆಯ ತೋರ್ವ ಪ್ರೇಯಸಿ |

ಚೋರಿಣಿಯಳೆಂದರಿಯೆ ಕಾರಣವೇನು ಪೇಳೆನಲು ||

ನಾರಿ ತನ್ನಯ ನಿಜವ ತಿಳಿಸದೆ |

ಸೂರೆಗೈದಾಭರಣವೊಪ್ಪಿಸೆ |

ಸೇರಿನಿದ ಸೆರೆಮನೆಯೊಳಿವಳ ವಿಚಾರ ಮುಂದೆನುತ

|| 115 ||

|| ಕಂದಪದ್ಯ ||

ಸುಲದಾಭರಣವನರಬಗೆ |

ಸಲಿಸಲೊಂದಿಸಿ ತೆರಳಲ್ ತಾ ಬಳಕಿತ್ತಲ್ ||

ಅಳುಕದೆ ಭೈರವಿ ಸೆರೆಮನೆ |

ಯೊಳಗಿರೆ ಮುಂದಣ ಚರಿತೆಯನೊರೆವೆಂ ಮುದವಿಂ

|| 116 ||

|| ರಾಗ ಕಾಂಭೋಜಿ-ಝಂಪತಾಳ ||

ಇತ್ತ ಗಾಂಧಾರಪುರದರಸನಣುಗನು ಶಿಶಿರ |

ಮತ್ತೆ ವಿದ್ಯಾಭ್ಯಾಸ ಮುಗಿಸಿ ||

ಪತ್ತನಕೆ ಬರುತ ವನದುರ್ಗಯನು ಪೂಜಿ ಪನಿ |

ಮಿತ್ತದಿಂದಡವಿಗೈತರಲು

|| 117 ||

ಆಟವಿಕರನು ಕೂಡಿಕೊಂಡು ಮೃಗಗಳನ್ನೆಲ್ಲ |

ಬೇಟೆಯಾಡುತಲಿರುವ ಸಮಯ ||

ಓಟದಿಂದಿರುವ ಚಂದ್ರಿಕೆ ವಿಭವರನು ಕಂಡು |

ಲೂಣಗೈಯಲಕಡ್ಡಗಟ್ಟ

|| 118 ||

ಹಿಡಿದುಪೀಡಿಸೆ ವಿಭವ ತಪ್ಪಿಸುತಲೋಡಲಾ |
ಹುಡುಗಿ ಚಂದ್ರಿಕೆಯೋರ್ವಳರಲು ||
ಅಡಗಟ್ಟುವಳನು ಬಲಾತ್ಕರಿಸುತಿರಲು ಮೊ |
ಬ್ಬಡಲು ಕೇಳಿಸಿತು ಶಿಶಿರನಿಗೆ

|| 119 ||

|| ಭಾಮಿನಿ ||

ಆ ಕ್ಷಣದೊಳವರೆಲ್ಲರನು ಬಡಿ |
ದಾ ಕ್ಷಿತೀಶ್ವರ ಕುವರನಾ ಕಮ |
ಲಾಕ್ಷಿಯನು ಸಂತೈಸಿ ಪೂರ್ವಾಪರ ವಿಚಾರಿಸುತ ||
ರಕ್ಷಿಸುವೆ ಬಾ ಪುರಕ ನಿನ್ನನು |
ಪೇಕ್ಷಿಸದೆ ತಾ ಲಗ್ನವಾದಪೆ |
ನೀ ಕ್ಷಣವೆ ಪೊರಡೆನುತ ತನ್ನರಮನೆಗೆ ಕರೆತಂದ

|| 120 ||

|| ರಾಗ ನಾದನಾಮಕ್ರಿಯೆ - ಅಷ್ಟತಾಳ ||

ಸರೆಮನೆಯೊಳಗಿತ್ತ ಭೈರವಿ | ಯೋಚಿ |
ಸಿರುತ ಪ್ರಭಾವನ ವೈರವೀ ||
ತೆರೆ ಪರಿಭವಕಡೆಗೊಟ್ಟತೇ | ನೇಡ |
ತೊರೆಯಲೆಂದಿಗು ಮನಃಪಟ್ಟತೇ

|| 121 ||

ಮಾಡುವೆ ಯತ್ನ ಕಾವಳಿಗರ | ಮಾತ |
ನಾಡುತ ಮೋಹಿಸುತವದಿರ ||
ಬೇಡುವೆನೊಂದರೆ ಕ್ಷಣವೆನ್ನ | ಟಿಡಿ |
ರೋಡದೆ ಬಹೆ ಪಿಂದಕೆನುತ ನಾ

|| 122 ||

ಅದರಂತೆ ನಗುತ ಕಾವಳಿಗರ | ಉಪಾ |
ಯದಲೊಪ್ಪಿಸುತ ಪೊರಟಿದೂರ ||
ಒದಗಿನಲೈದುತಲಡವಿಗೆ | ತಾ ಟಿ |
ಡದಿಗೆ ನೇರುತಲರ್ಧೆಕೊಮ್ಮೆಗೆ

|| 123 ||

|| ರಾಗ ಶಂಕರಾಭರಣ-ಮಟ್ಟಿತಾಳ ||

ಬೇಡಲಿಂದ ಪೆಟ್ಟುತಿಂದು |
ಓಡಿಹೋದ ವಿಭವನನ್ನು |
ನೋಡಿಯಡ್ಡಬಂದ ಹುಚ್ಚ |
ರೂಢಿಪಾಲಕ

|| 124 ||

ಹುಚ್ಚುತನವ ನೋಡಿ ವಿಭವ |
 ಬೆಚ್ಚಿ ತನ್ನ ವಿಷಯವನ್ನು |
 ಬಿಚ್ಚಿಹೇಳೆ ರೋಷಗೊಂಡು |
 ಹುಚ್ಚ ಶ್ರೀನಿಧಿ |

|| 125 ||

ನಿಲ್ಲ ಎನ್ನ ವೈರಿಯಜುಗ |
 ಕೊಲ್ಲದಿರೆನು ನಿನ್ನನೆನುತ |
 ಜಲ್ಲ ಪಿಡಿಯೆ ವಿಭವ ನಂಜ |
 ಮೆಲ್ಲನುಸುರಿದ

|| 126 ||

|| ಭಾಮಿನಿ ||

ಸೈರಿಸೆನ್ನಯ ಜನ್ಮದಾತನು |
 ವೈರಿ ನಿನಗಾದಂತೆಯೆನಗೂ |
 ವೈರಿಯಾಲಿಹನೆನ್ನ ಮಾತೆಯ ಕೊಂದ ಕಡುಪಾಪಿ ||
 ತೀರಿಸದೆ ಇಡೆ ಸೇಡನೆನೆ ದಯ |
 ದೋರುತೀರ್ವರು ಒಂದುಗೂಡುತ |
 ಸಾಲಿ ಮುಂದಕೆ ಕುಳಿತರೊಂದು ಸ್ಮಶಾನದಲಿ ಬಂದು

|| 127 ||

|| ಸಾಂಗತ್ಯ-ರೂಪಕತಾಳ ||

ಅನಿತರೊಳಲ್ಲ ಭೈರವಿ ಚಲಿಸುತ ಬಂದು |
 ಜನಕನ ನೋಡಿ ವಿಸ್ಮಯದಿ ||
 ಘನತೋಷವನು ತಾಳಿ ಜೀವಿರುವನೆಂದು |
 ಸನಿಹಕೆ ಬಂದು ನಿಂದವಳು

|| 128 ||

ಪಿತನನು ಮಾತಾಡಿಸಲ್ಪವನಿವಳ ಗು |
 ರುತವರಿಯದೆ ನೀನ್ಯಾರೆನಲು ||
 ಹಿತದಿಂದವಳು ಪರಿಚಯವರುಹುತ ತನ್ನ |
 ಸ್ಥಿತಿಯೆಲ್ಲ ಜನಕನೊಳರುಹಿ

|| 129 ||

ಬಳಿಕಾ ವಿಭವ ಸಹ ಮೂವರೊಂದಾಗುತ |
 ಇಳೆಯ ಸಂಚರಿಸುತ್ತೈತರಲು ||
 ಸಲೆ ಗಾಂಧಾರಕೆ ಬಂದು ಹೊಳಲಿ ನೋಡುತ ಮುಂದೆ |
 ಚಲಿಸುತಲರೆ ಬಳಿಕಿತ್ತಾ

|| 130 ||

|| ರಾಗ ಕೇದಾರಗೌಳ-ಝಂಪತಾಳ ||

ಇತ್ತ ಶಿಶಿರನು ತನ್ನಯ | ಲಗ್ನಕ್ಕೆ ಮು |
ಹೂರ್ತವಿಟ್ಟ ಕನ್ನೆಯ ||
ಹಸ್ತವಿಡಿಯವಸಂಭ್ರಮಸುಖದೊಳು ಬ |
ರುತ್ತಕಂಡರುಬಿಭ್ರಮ

|| 131 ||

ಹುಚ್ಚನನು ನೋಡಿ ಜನರು | ಒಳಪೊಗಲು |
ಬೆಚ್ಚಿ ಹೊರದೊಡುತಿರಲು ||
ಅಚ್ಚಲಿಯೊಳಾ ಚಂದ್ರಿಕೆ | ಕಂಡು ಮನ |
ಬಿಚ್ಚಿ ಮಾತಾಡಿಸಲಕೆ

|| 132 ||

ತನ್ನಕ್ಕ ಶ್ವೇತಕೆಂದು | ತಿಳಿದು ಪತಿ |
ಯನ್ನು ಕರೆದೊಂದಳಂದು ||
ಇನ್ನಿವರ ಸನ್ಮಾನಿಸು | ವಿಶ್ರಾಂತಿ |
ಯನ್ನಿವರಿಗೀಗ ಕೊಡಿಸು

|| 133 ||

ಎಂದಖಳ ವೃತ್ತಾಂತವ | ಶಿಶಿರಗನ |
ಲಂದವನು ಸಂತೋಷವ ||
ಹೊಂದಿ ಮನ್ನಿಸುತಿವರನು | ಅರಮನೆಗೆ |
ತಂದು ಸನ್ಮಾನಿಸಿದನು

|| 134 ||

|| ಭಾಮಿನಿ ||

ಬಳಕೆ ಶಿಶಿರನೊಳಾಗ ಚಂದ್ರಿಕೆ |
ತಿಳುಹುತಲ ಸಂಗತಿಯನೆಲ್ಲವ |
ಖಳಪ್ರಭಾವನೆ ಮೂಲಕಾರಣವೆಂದು ತಾನಲಿತು ||
ಭಲವ ಸಾಧಿಸಿ ಸೇಡ ತೀರಿಸ |
ಲೊಳಿತು ಸಮಯವಿದೆಂದು ಭಾವಿಸಿ |
ಬಲವ ಕೂಡಿಸಲೆನುತ ಹೇಮಂತನಿಗೆ ಬರೆದೊಲೆ

|| 135 ||

|| ಕಂದಪದ್ಯ ||

ಸೆರೆಮನೆಯೊಳಗಡೆ ನೀ ತಂ |
ದಿಲಿಸಿದ ಭೈರವಿಯನ್ನಯ ಗೃಹದೊಳಗಿರುವಳ್ ||
ತ್ವತದಿ ಸೈನ್ಯವ ಕೂಡುತ |
ಪುರಕೀಗಲೆ ಬರಬೇಕೆಂದಟ್ಟಿದ ಚರರಂ

|| 136 ||

|| ರಾಗ ಮಾರವಿ-ಏಕತಾಳ ||

ಬರೆದಿಹ ಲೇಖನ ನೋಡುತ ರೋಷದಿ |

ವೆರಸುತ ಮಾರ್ಬಲವ ||

ತೆರಳಿದ ಗಾಂಧಾರೇಶನ ಪುರಕಾ |

ತರುಣಿಯ ತಹೆನೆನುತ

|| 137 ||

ಬಂದಾ ಪುರವನು ಮುತ್ತಲು ಭೈರವಿ |

ಯಂದಿದಿರಾಗುತಲಿ ||

ನಿಂದಿರೆ ಕದನಕೆ ಶಿಶಿರನು ಮಧ್ಯದಿ |

ಬಂದಡಗಟ್ಟುತಲಿ

|| 138 ||

ತಿಳುಹಿದನೀಕೆಯು ಚೋರಿಣಿಯಲ್ಲೆನು |

ತೊಳವನು ವಿವರಿಸುತ ||

ಕೊಳುಗುಳ ನಿಲಿಸುತಲೊಂದಾಗುತಲಾ |

ಖಳ ಪ್ರಭವನ ಬಳಿಗೆ

|| 139 ||

ಚಾರರನಟ್ಟಲು ಚಂದ್ರಿಕೆ ಸಹತವ |

ಬಾಲನು ಸಹಿತಿಲ್ಲ ||

ಸೇರಿಹರವರನು ಅಡಿಸಲು ಭಲವಿರೆ |

ಬಾರಿಲ್ಲಗೆ ಧುರಕೆ

|| 140 ||

ಎಂದಿ ವಾತ್ಸೆಯ ಕೇಳುತ ಪ್ರಭವನು |

ನೊಂದತಿಕೋಪಿಸುತ ||

ಮಂದಿಯ ನೆರಹುತ ನಾಳೆಗೆ ತೆರಳುವೆ |

ನೆಂದವ ನಿವ್ರಿಸಲು

|| 141 ||

|| ದ್ವಿಪದಿ ||

ಘೋರ ನಿಧ್ವೆಯೊಳಿರುವ ಸಮಯದೊಳಗವಗೆ |

ತೋರಿದುದು ದುಃಸ್ವಪ್ನವೀರೀತಿಯೊಳಗೆ

|| 142 ||

ಮೃತ್ತಿಕೆಯ ಮೈಗೆ ತಾಮತ್ತಿ ದಕ್ಷಿಣಕೆ |

ಕತ್ತೆಯನು ಏರಿ ಪೊರಟಂತೆ ತಕ್ಷಣಕೆ

|| 143 ||

ದಾಸಾಳಮಾಲೆಯನು ಧರಿಸಿ ಮೈಗೆಲ್ಲಾ |

ಪೊನಿ ತೈಲವ ಪೋಪ ಸಮಯದೊಳಗೆಲ್ಲಾ

|| 144 ||

ಕೂಗಿದುದು ಜಂಬುಕವು ಇದಿರಾಗಿ ಬಂದು |
ತಾಗಿದವು ವಾಯಸವು ಶಿರದ ಮೇಲಂದು || 145 ||

ಈ ರೀತಿಯೊಳು ಕನಸ ಕಂಡು ಭ್ರಮೆಗೊಂಡು |
ಚೀಲಿದನು ಭಯದಿಂದಲವರು ಬರೆದಂಡು || 146 ||

ಏನಿದದ್ಭುತವೆಂದು ನಿನ್ನೆ ತಿಳಿದೆದ್ದು |
ತಾನು ಯೋಚಿಸುತ್ತಿದ್ದನೊಮ್ಮೆ ಇನ್ನೆದ್ದು || 147 ||

|| ಭಾಮಿನಿ ||

ಏನಿದಚ್ಚರಿ ಕನಸಿಗೀಪರಿ |
ಮಾನಸದಿ ಭಯ ಪಡುವದೇತಕ್ಕೆ |
ತಾನದೆಂತಾಗಿರಲ ನಾಳೆಗೆ ಪೋಗಿ ಬಲಸಹಿತ ||
ಸೂನು ಚಂದ್ರಿಕೆಯರನು ತರುವದಿ |
ದೇ ನಿಧಾನವನೆಣಿಸಿ ಮರುದಿನ |
ನೇನೆ ಸಹ ಪೊರವಂಟನಾ ಗಾಂಧಾರಪುರವರಕ್ಕೆ || 148 ||

|| ರಾಗ ಮಾರವಿ-ಏಕತಾಳ ||

ಇನಿತೀ ಪರಿಸೇನೆಯನೊಡಗೂಡುತ |
ಜನಪನು ಬರುತಿರಲು ||
ಘನತರದಪಶಕುನವು ತಲೆದೋರಲು |
ಮನಸಿನೊಳದನಿಡದೆ || 149 ||

ಮುಂದಲಿದೈದುತ ಬಲಸಹಿತಾ ಖಳ |
ಗಾಂಧಾರವ ಮುತ್ತಿ ||
ಬಂದುದನಲಿತಾ ಶಿಶಿರಹೇಮಂತರು |
ನಿಂದರು ಬಲಸಹಿತ || 150 ||

ಸೇನೆಯೊಳೊಬ್ಬರನೊಬ್ಬರು ಹಳಚುತ |
ತಾನೆ ಸೆಣಸುತ್ತಿರಲು ||
ಶ್ರೀನಿಧಿಯಾತ್ಮಜೆ ಚಂದ್ರಿಕೆ ಖಳನಿದಿ |
ರಾನುತ ಪೇಳಿದಳು || 151 ||

॥ ಪಂಚಘಾತ-ಮಟ್ಟತಾಳ ॥

ಮೂಳ ಕೇಳಲೊ | ಎನ್ನ ಜನನಿಯ |

ಶೀಲಗೆಡಿಸಿ ಕದ್ದುತಂದೆ ಬಾಲೆ ಎನ್ನನು ॥ 152 ॥

ಯಾಕೆ ದೂರುವೇ | ನಿನ್ನ ತಂದು ನಾ |

ಸಾಕಿದುದಕೆಫಲವೆ ಇದಿರಿಗ್ಯಾಕೆಬಂದೆಯಾ ॥ 153 ॥

ನಿನ್ನ ಸೇಡನು | ತೀರಲೋಸುಗಾ |

ಇನ್ನು ಬಂದೆ ನಿವಿರು ನಿಲ್ಲೆ ನಲ್ಲೆ ರೋಷದಿ ॥ 154 ॥

ತೆಗೆದು ಖಡುಗವ | ನೆಗೆಯೆ ಬಳಕವ |

ಬಗೆಯನರಿತು ಸೆಳೆದಳನಿಯ ನಗುತ ಚಂದ್ರಿಕೆ ॥ 155 ॥

॥ ಭಾಮಿನಿ॥

ಚಂದ್ರಿಕೆಯು ತಾ ಸೆಳೆಯಲನಿಯನು |

ಬಂದು ಶ್ರೀನಿಧಿ ಕೊಂಡು ಖಡುಗವ |

ನೆಂದನೆಲೆ ಕಡುಪಾಪಿಯನ್ನೆಕಲಿಸಿದ ನಿನ್ನುವನು ॥

ಕೊಂದು ತೀರ್ಚುವೆನೆನ್ನ ಸೇಡನು |

ನಿಂದಿರೆಂದೆನುತವನಿಗಿರಿಯಲು |

ಸಂದು ಮೂರ್ಛನೆ ಖಳನು ಶ್ರೀನಿಧಿ ಭ್ರಮೆಯ ಇಟ್ಟರಲು ॥ 156 ॥

॥ ಕಂದಪದ್ಯ ॥

ಇತ್ತಲು ಮೂರ್ಛನಿ ಖಳನೆ |

ಚೈತ್ರಾಕ್ಷಣದೊಳ್ ಬಂದುದು ಮೃತ್ಯುವೆನುತ್ತಂ ॥

ಚಿತ್ತದೊಳೆಣಿಸುತ ತನ್ನಯ |

ಕೃತ್ಯಂಗಳನೆಲ್ಲವ ಶೋಕಿಸಿದಂ ಪ್ರಭವಂ ॥ 157 ॥

॥ ರಾಗ ನೀಲಾಂಬರಿ-ರೂಪಕತಾಳ ॥

ಅಕಟಕಣಿ ಪರಿ ದುರ್ವಿಧಿ |

ಪ್ರಕಟಿಸುತೀಪರಿಯಾಯಿತೆ |

ಸಕಲರ ಹಗೆತನ ಫಲಿಸಿದು |

ದಕೆ ಫಲವಿಂತಾಯ್ತೆ ॥ 158 ॥

ಏತಕೆ ಪೋದೆನೊ ಉತ್ಸವ |

ಕೇತಕೆ ಗುಣಶೀಲೆಯೊಳ್ ಮನ |

ವೇತಕದಾಯಿತು ಪರಿ ನಾ ।
ನೋತೆ ಕುಲಾಲರಿಗೆ

॥ 159 ॥

ಇದು ಸಾಲದೆ ಕಾಂಭೋಜಕೆ ।
ಸುದತಿಸ್ವಯಂವರಕೈದುತ ।
ಲದರೊಳು ಸೋಲುತ ಭಲದೊಳು ।
ಮದಮುಖತನ ಗೈದೆ

॥ 160 ॥

ಇನ್ನೀ ಜನ್ಮವು ವೃಥಾದಿ ।
ಕುನ್ನಿಗೆ ಕಡೆಯಾಯಿತಲಾ ।
ಬನ್ನದಿ ಸಾಯುವುದೊಳ್ಳಿತು ।
ಎನ್ನಯ ಸುತನೆನಗೆ

॥ 161 ॥

ವೈರಿಯದಾದನೆ ಕೇಳುವ ।
ಯಾರಿಹರೆನ್ನತ ಬಲುಕ್ಷಮೆ ।
ದೋರಿದಿ ಎನ್ನೊಡನೆನುತಿರೆ ।
ಸೇರಿದರೆಲ್ಲವರು

॥ 162 ॥

॥ ಭಾಮಿನಿ ॥

ಪಾಪಿ ನಿನ್ನಯ ದೆಸೆಯೊಳಿಪರಿ ।
ತಾಪಗೊಳ್ಳುವ ಪರಿಯೆನಗುತ ಪ್ರ ।
ಲಾಪಗೈವೆಯ ನೋಡೆನುತಲೊಬ್ಬೊಬ್ಬರೊಂದಾಗಿ ॥
ಕೋಪದಿಂ ತಮತಮಗನಗಿದಿ ।
ಪಾಪವನುಭವಿಸೆಂದು ಖಡುಗದೊ ।
ಈ ಪತಿತನಿಂಗಿರಿದು ತಮ್ಮಯ ಸೇಡತೀರಿಸಲು

॥ 163 ॥

॥ ರಾಗ ಕೇದಾರಗೌಳ-ಅಷ್ಟತಾಳ ॥

ಈ ಪರಿಯಿಂದೆಲ್ಲರೊಂದಾಗಿ ಜರೆಯುತ ।
ಲಾ ಪಾಪಿಯನು ಕೊಲ್ಲಲು ॥
ತಾ ಪವಡಗುತ ಸಂತೋಷದೊಳ್ಳಿರ ।
ಮಾಪತಿಯನು ನೆನೆದು

॥ 164 ॥

ಶಿಶಿರನು ಚಂದ್ರಿಕೆಯಳನು ಹೇಮಂತನು ।
ಶಶಿಮುಖ ಶ್ವೇತಕನು ॥

ಕುಶಲದಿ ಧಾರೆಯನೆರೆದನು ಶ್ರೀನಿಧಿ ।

ಕುಸುಮಾಕ್ಷಿಯರು ಪಾಡಲು

॥ 165 ॥

ಭಿನಿತು ವೈಭವದಿಂದ ಪರಿಣಯವೆಸಗಿ ಕೊಂ ।

ಡನುನಯದಿಂದ ತಮ್ಮ ॥

ವನಿತೆಯರೊಡಗೂಡಿ ಪುರಕ್ಕೆದಿ ಸುಖಭೋಗ ।

ವನುಭವಿಸುತಲರ್ಧರು

॥ 166 ॥

॥ ರಾಗ ಕಾಂಭೋದಿ-ಝಂಪತಾಳ ॥

ಶಿಲಿಸುರದಿ ವಾಸವಾಗಿರುವ ದೇವಪ್ಪಯ್ಯ ।

ತರಳ ಫಣಿಯಪ್ಪಯ್ಯನಿದನು ॥

ನರಸಿಂಹದಾಸನೆಂದೆನಿಸ ಭಾಗವತಾಖ್ಯಾ ।

ನೊರೆದಂತೆ ಕೃತಿಯ ಗೈದಿಹೆನು

॥ 167 ॥

ತಪ್ಪಿರಲು ತಿಬ್ಬಿ ಸಲಿಪಡಿಸಿ ಮೆರೆಸಲಕೆನ್ನ ।

ಒಪ್ಪಿಗೆಯು ಬೇಸರವ ತರದೆ ॥

ಸರ್ಪಶಯನ ಮುರಾರಿಗೊಪ್ಪಿದೆನೀ ಕೃತಿಯೊ ।

ಆಪ್ತದೋಷಗಳ ಕ್ಷಮಿಸೆನುತ

॥ 168 ॥

॥ ಮಂಗಳಪದ ॥

॥ ರಾಗ ಮಧ್ಯಮಾವತಿ-ಝಂಪತಾಳ ॥

ಮಂಗಲಂ ಗೌರೀಮನೋಹರಗೆ ಶಂಕರಗೆ ।

ಮಂಗಲಂ ಭಕ್ತಜನ ಸುರಧೇನುಗೆ ॥

ಮಂಗಲಂ ಬಗ್ವಾಡಿಸುರವಾಸಿ ಶರ್ವಣಿಗೆ ।

ಮಂಗಲಂ ಮಹಿಷಮರ್ಧಿನಿ ದೇವಿಗೆ ॥

ಮಂಗಲಂ ಸದಾ ಶುಭಮಂಗಲಂ

॥ 169 ॥

॥ ಶ್ರೀರಸ್ತು ॥



ಅನುಬಂಧ :

ಫಣಿಗಿರಿ ಪ್ರತಿಷ್ಠಾನ ಸಂರಕ್ಷಣೆಮಾಡಿ ಡಿಜಿಟಲೀಕರಣಗೊಳಿಸಿದ

ಶಿರೂರು ಫಣಿಯಪ್ಪಯ್ಯನವರ ಸಂಗ್ರಹದ
ತಾಡವಾಲೆಗ್ರಂಥಗಳ ವಿವರ

1. ಉತ್ತರರಾಮಾಯಣ : ತಿರುಮಲೆ ವೈದ್ಯ ವಿರಚಿತ ಭಾಮಿನಿ ಷಟ್ಪದಿ ಕಾವ್ಯ
2. ಪ್ರಹ್ಲಾದ ಚರಿತೆ : ನರಹರಿ ಕವಿ ವಿರಚಿತ ಭಾಮಿನಿ ಷಟ್ಪದಿ ಕಾವ್ಯ
3. ತೊರವೆ ರಾಮಾಯಣ : ಕುಮಾರ ವಾಲ್ಮೀಕಿ ವಿರಚಿತ
4. ಧ್ರುವಚರಿತೆ : ಹೆಣ್ಣಿಯಂಗಡಿ ರಾಮಭಟ್ಟ ವಿರಚಿತ ಯಕ್ಷಗಾನ ಪ್ರಸಂಗ
5. ಕನ್ನಡ ಭಾಗವತ ದಶಮ ಸ್ಕಂದ : ಚಾಟು ವಿಠಲನಾಥ ವಿರಚಿತ
6. ಜೈಮಿನಿ ಭಾರತ-1 : ಲಕ್ಷ್ಮೀಶ ಕವಿಯ ವಾರ್ಧಕ ಷಟ್ಪದಿ ಕಾವ್ಯ
7. ಜೈಮಿನಿ ಭಾರತ-2 : ಲಕ್ಷ್ಮೀಶ ಕವಿಯ ವಾರ್ಧಕ ಷಟ್ಪದಿ ಕಾವ್ಯ
8. ಕುಮಾರವ್ಯಾಸ ಭಾರತ : ಭಾಮಿನಿ ಷಟ್ಪದಿ ಕಾವ್ಯ
9. ಶುಕನಪ್ತತಿ : ಶರಣನಾಗ ಮಂತ್ರಿಶ ವಿರಚಿತ ಭಾಮಿನಿ ಷಟ್ಪದಿ ಕಾವ್ಯ
10. ಆದಿತ್ಯ ಪುರಾಣ : ರಾಮಚಂದ್ರ ಗುರುಶಿಷ್ಯ ವಿರಚಿತ ಭಾಮಿನಿ ಷಟ್ಪದಿ ಕಾವ್ಯ
11. ಮನಚರಿತೆ : ಮೂಲಕೆ ವೆಂಕಣ್ಣಕವಿ ವಿರಚಿತ ಯಕ್ಷಗಾನ
12. ಪಂಚವಟ ವಾಲಿಸುಗ್ರೀವರ ಕಾಳಗ: ಪಾರ್ಥಿಸುಬ್ಬ ಕವಿ ವಿರಚಿತ ಯಕ್ಷಗಾನ
13. ರುಕ್ಮಿಣೀ ಕಲ್ಯಾಣ : ಕೆಳದಿಸುಬ್ಬ ವಿರಚಿತ ಯಕ್ಷಗಾನ

14. ಐರಾವತ : ಪಾರ್ಥಿವಸುಬ್ಬ ಕವಿ ವಿರಚಿತ ಯಕ್ಷಗಾನ
15. ಬಾಣಾಸುರ ಕಾಳಗ : ವಿಷ್ಣುವಾರಂಬಳ್ಳಿ ವಿರಚಿತ ಯಕ್ಷಗಾನ
16. ಪಾಲಿಜಾತ : ಅಜಸುರ ಸುಬ್ಬ ವಿರಚಿತ ಯಕ್ಷಗಾನ ಪ್ರಸಂಗ
17. ರಾಮಾಯಣದ ಸುಂದರಕಾಂಡ: ತಿಗಳಾಲಿ ಅಪಿಯಲ್ಲ
18. ಜ್ಯೋತಿಷ್ಯಶಾಸ್ತ್ರ ಗ್ರಂಥ : ತಿಗಳಾಲಿ ಅಪಿಯಲ್ಲ

ವಿ.ಸೂ: ಈ ಎಲ್ಲಾ ಗ್ರಂಥಗಳು ಡಿಜಿಟಲ್ ರೂಪದಲ್ಲಿ (ಪಿಡಿಎಫ್) ಲಭ್ಯವಿದ್ದು ಅನೇಕರು ಉಮೇಶ ಶಿರೂರು ಇವರನ್ನು ದೂರವಾಣಿಯಲ್ಲಿ (9448353910) ಸಂಪರ್ಕಿಸಿ. ಇ.ಮೇಲ್ ಮೂಲಕ ಉಚಿತವಾಗಿ ಪಡೆದುಕೊಳ್ಳಬಹುದು. ಫಣಿಗಿರಿ ಪ್ರತಿಷ್ಠಾನದ ಸಂಗ್ರಹದಲ್ಲಿರುವ ಹಲವು ಯಕ್ಷಗಾನ ಹಸ್ತಪ್ರತಿ ಮತ್ತು ಹಳೆಯ ಪ್ರಸಂಗಗಳ ಮುದ್ರಿತ ಪ್ರತಿಗಳು ಕೂಡ ಪಿಡಿಎಫ್ ರೂಪದಲ್ಲಿ ಉಚಿತವಾಗಿ ನಿಗುತ್ತವೆ. ತಮ್ಮ ಬಳಿ ತಾಳೆಗಲಿ ಗ್ರಂಥಗಳಿದ್ದರೆ ಅವುಗಳ ಸಂರಕ್ಷಣೆ ಮತ್ತು ಡಿಜಿಟಲೀಕರಣಗೊಳಿಸುವ ಕಾರ್ಯದಲ್ಲಿ ನಿಮಗೆ ಸಹಾಯ ಬೇಕಿದ್ದಲ್ಲಿ ಕೂಡ ಸಂಪರ್ಕಿಸಿ.



ಶಿರೂರು ಫಣಿಯಪ್ಪಯ್ಯನವರು ಕನ್ನಡವಾಚ್ಯಯ ಸದಾ
 ನೆನಪಿನಲ್ಲಿಟ್ಟುಕೊಳ್ಳಬೇಕಾದ ಹಿರಿಯರು. ಡಾ.ಶಿವರಾಮಕಾರಂತರ
 ಯಕ್ಷಗಾನ ಬಯಲಾಟ ಕೃತಿಯಲ್ಲಿ ಫಣಿಯಪ್ಪಯ್ಯನವರಿಂದ ತಮಗಾದ
 ಅನುಕೂಲವನ್ನು ಹಲವುಬಾರಿ ದಾಖಲಿಸಿದ್ದಾರೆ. ಯಕ್ಷಗಾನಕ್ಕೆ ಸಂಬಂಧಿಸಿ
 ಸ್ವಯಮಾಸಕ್ತಿಯಿಂದ ಬಾಲ್ಯದಿಂದಲೇ ಸಂಗ್ರಹ, ಬರಹ, ಶೋಧನೆಗಳಲ್ಲಿ
 ತೊಡಗಿಸಿಕೊಂಡವರು. ಕಲಾವಿದರಾಗಿಯೂ ಕಾಣಿಸಿಕೊಂಡವರು. ಯಕ್ಷಗಾನ
 ಮಾತ್ರವಲ್ಲದೆ ಇತರ ಹಲವು ಕ್ಷೇತ್ರಗಳಲ್ಲಿ ಅವಿರತವಾಗಿ ಶ್ರಮಿಸಿ
 ಜನಾನುರಾಗಿಗಳಾಗಿದ್ದವರು. ಅವರು ಬರೆದಿಟ್ಟುಕೊಂಡ ಹಸ್ತಪ್ರತಿಗಳು
 ಇಂದು ಸಂಶೋಧಕರಿಗೆ ತುಂಬಾ ಮಹತ್ವವಾಗಿರುವುದು, ಅವರಲ್ಲಿದ್ದ
 ತಾಡವಾಲೆ ಗ್ರಂಥಗಳು ಸಾಹಿತ್ಯಕ್ಕೆ ಅಮೂಲ್ಯ ಕೊಡುಗೆಯಾಗುತ್ತಿರುವುದು
 ಸ್ಮರಣೀಯ. ಅವರ ಪೂರ್ವಜರು ಶತಮಾನಗಳ ಹಿಂದೆ ನಮ್ಮೂರ
 ಸಮೀಪದವರು ಎಂದುಕೇಳಿ ತುಂಬಾ ಸಂತೋಷಪಟ್ಟಿದ್ದೆ.
 ಅತ್ಯುತ್ತಮ ಯಕ್ಷಕವಿಯಾದ ಫಣಿಯಪ್ಪಯ್ಯನವರು ಯಕ್ಷಗಾನಕ್ಕೆ
 ಅತ್ಯಪಯುಕ್ತವಾದ ಕೃತಿಗಳನ್ನು ನೀಡಿದ್ದಾರೆ. ಈ ಸಂಕಲನದಲ್ಲಿರುವ
 ಪ್ರಸಂಗಗಳು ಬರೀ ಪ್ರಸಂಗಗಳಾಗಿರದೆ ಹಲವು ಬಗೆಯ ಸುಂದರ
 ಛಂದೋಬಂಧಗಳಿಂದ ಕಂಗೊಳಿಸುವ ಕಾವ್ಯಗಳು ಎಂದೇ ನಾನು
 ಭಾವಿಸುತ್ತೇನೆ. ಇಂತಹ ಕೃತಿ ಸಂಪದಗಳನ್ನು ಪ್ರಖ್ಯಾತ ವಿದ್ವಾಂಸರಾದ
 ಡಾ. ಕಬ್ಬಿನಾಲೆ ವಸಂತ ಭಾರದ್ವಾಜರ ಸಂಪಾದಕತ್ವದಲ್ಲಿ
 ಸಿದ್ಧಪಡಿಸಿ, ಕಲಾಲೋಕಕ್ಕೂ ಯಕ್ಷಲೋಕಕ್ಕೂ ಮಹತ್ವದ ಕೃತಿಗಳನ್ನು
 ನೀಡುತ್ತಿರುವ ಫಣಿಯಪ್ಪಯ್ಯನವರ ಸುಪುತ್ರ ಶ್ರೀ ಉಮೇಶ ಶಿರೂರು
 ಅವರನ್ನು ಹೃತ್ಪೂರ್ವಕ ಅಭಿನಂದಿಸುತ್ತೇನೆ. ಅವರು ರಚಿಸಿದ ಇತರ
 ಕೃತಿಗಳು ಹೀಗೇ ಬೆಳಕು ಕಾಣುವಂತಾಗಲಿ. ಅನುವಲಬ್ಧ ಕೃತಿಗಳು
 ಉಪಲಬ್ಧವಾಗಲಿ. ಶಿರೂರು ಫಣಿಯಪ್ಪಯ್ಯನವರ ಬಹುಮುಖೀ ವ್ಯಕ್ತಿತ್ವ
 ಸಾರಸ್ವತ ಲೋಕಕ್ಕೆ ಪರಿಚಿತವಾಗಲಿ.

- ಶ್ರೀಧರ.ಡಿ.ಎಸ್ ತಿನ್ನಿಗೋಳಿ
ಯಕ್ಷಗಾನ ವಿದ್ವಾಂಸರು

